

**TEXT FLY WITHIN
THE BOOK ONLY**

UNIVERSAL
LIBRARY

OU_178409

UNIVERSAL
LIBRARY

OUP—552—7-7-66—10,000

OSMANIA UNIVERSITY LIBRARY

Call No. H 87
K 94 P

Accession No. H 2012

Author कृष्ण चन्द्र

Title फूल और पत्थर

This book should be returned on or before the date last marked below.

२२२२

सूची

२

अखबारी ज्योतिषी	-	-	-	६
हमारा स्कूल	-	-	-	१७
मेरा दोस्त	-	-	-	४१
अखिल भारतीय हिरोइन्स कॉन्फ्रेंस	-	-	-	५१
सेठजी	-	-	-	६७
जनतन्त्र-दिवस	-	:	-	७४
साहब	-	-	-	८६
मूँग की दाल	-	-	-	९३
हिन्दी का नया कायदा	-	-	-	१०३



फूल और पत्थर

८८८८८८८८८८



पूँज और पान्थर

178409

कृष्ण चन्द्र

1952



राजकमल प्रकाशन
दिल्ली बम्बई नई दिल्ली



प्रकाशक : राजकमल पब्लिकेशन्स लिमिटेड, बम्बई
मुद्रक : गोपीनाथ सेठ, नवीन प्रेस, दिल्ली
मूल्य दो रुपए वारह आने
कापीराइट, १९५२





अखवारी ज्योतिषी



जब से हिन्दुस्तानी राजाओं को पेंशन मिली, राज-ज्योतिषियों और नाचने वालियों का भाव मन्दा पड़ गया। इससे पहले नाचने वालियों और विशेषकर राज-ज्योतिषियों की रियासतों में बड़ी पूछ थी। राजा लोग इन्हें सिर-आँखों पर बिठाते थे, और रेशमी चिलमन (परदा) की ओट से महारानियों इन्हें अपने हाथ दिखाती थीं—

वे नरम और नाजुक हाथ जिनकी सुडौल और कोणाकार अँगुलियों पर नीलम, पुखराज, याकृत (माणिक) और लाल बदरशाँ चमकते थे। एक बार बचपन में मैंने भी अपना हाथ एक राज-ज्योतिषी को दिखाया



था। राज-ज्योतिषी ने मेरा हाथ देखकर कहा था—“यह बालक बड़ा शानी होगा।” और मैंने राज-ज्योतिषी की मोटी तोंट, उसकी रेशमी अचकन और सोने के बटन देखकर सोचा था कि बड़ा होकर यदि मैं शानी हुआ तो इस राज-ज्योतिषी की तरह ज्ञान-ध्यान हासिल करूँगा, वरना जीने का कुछ मजा नहीं है।

अब मैं रेलवे में क्लर्क हूँ और मेरा सारा ध्यान-ज्ञान इसी में खर्च होता है कि किस तरह पुरानी फाइलों को छः महीने तक दबाये रखूँ और

नई फाइलों को खोलने से इन्कार करता जाऊँ। यह बड़ा मुश्किल काम है। और मैं इसे करता ही रहता, लेकिन इस साल चूँकि महँगाई ने बिलकुल कमर तोड़ दी, इसलिए मुझे रेलवे की क्लर्की छोड़कर 'देशभक्त' अखबार में अखबारी ज्योतिषी के पद पर नौकर हो जाना पड़ा। आजकल हर बड़े दैनिक पत्र में एक ज्योतिषी होता है, जो सण्डे-के-सण्डे अखबार में ज्योतिष से हिसाब लगाकर अपने अखबार के पाठकों के भाग्य का अनुमान लगाता है। इससे पहले कॉंग्रेस और सोशलिस्ट अखबारों में ज्योतिषी नहीं हुआ करते थे, लेकिन पन्द्रह अगस्त के बाद इन लोगों को भी ज्योतिषियों की जरूरत पड़ गई। जब मैंने 'देशभक्त' अखबार का विज्ञापन देखा तो तत्काल अरजी दे दी, जो मंजूर भी हो गई। तीन सौ ज्योतिषियों में मैं ही प्रथम आया। दुर्भाग्य से मुझे इस निर्वाचन पर प्रसन्न नहीं होना चाहिए था; लेकिन सोचा कि जब बड़े राज-ज्योतिषी ने कहा था—'बेटा, बड़े होने पर ज्ञानी होंगे', इसलिए आज ज्ञानी बनने का जो अवसर हाथ आया है उसे क्यों छोड़ें; लगे हाथों इस काम को भी कर ही डालें। और फिर रेलवे की क्लर्की के दिन-भर की घिस-घिस के बाद मुश्किल से सत्तर-अस्सी रुपये मिलते हैं। इनसे क्या होता है? यहाँ हर माह साढ़े तीन सौ मिलेंगे और काम कुछ भी नहीं है। बस, प्रति सप्ताह सात दिन का भविष्य-फल तैयार करके अखबार में दे देना है, ताकि पढ़ने वाले उसे देखकर आगामी सप्ताह के लिए अपने भविष्य का अनुमान कर लें। बस यों समझिये कि हर महीने में सिर्फ चार भविष्य-फल और एक महीने के बाद पूरे महीने का मासिक भविष्य-फल खास तौर पर उन लोगों के लिए जो इस महीने में पैदा हुए हों।

मैंने अखबार के प्रधान सम्पादक से पूछा—“इसके सिवा और कोई काम भी होगा?”

प्रधान सम्पादक बोले—“पहले हम यह घन्था नहीं करते थे; सिर्फ देश के लड़ने वाले सेवकों की खबरें छापते थे। अब वे लड़ने वाले ही नहीं रहे तो हम लोग क्या करें? इधर 'देश-सेवक' अखबार ने एक बड़ा भारी

ज्योतिषी रखा है, जिससे उस अखबार की विक्री दस हजार बढ़ गई है। अब आपका काम देखते हैं कि यह हमारे अखबार के कितने ग्राहक बढ़ाता है।”

मैंने कहा—“आप फिक्र न कीजिए। दूसरे सप्ताह में ही आपके अखबार की विक्री पचास हजार न बढ़ जाय तो मेरा नाम पण्डित थपकीराम वसुन्धा नहीं बुल्लू और रख दीजिएगा।”

प्रधान सम्पादक पैंसिल के पिछले सिरे पर लगा हुआ रबर चबाते हुए



बोले—“क्या आप रेस का ज्योतिष भी जानते हैं ?”

मैंने मेज़ पर से गीला स्पञ्ज उटाकर उसे खाते हुए जवाब दिया—
“जी हाँ, जी हाँ, बिधावा के स्वर्गीय महाराजा को मैं ही ‘टिप्’ निकालकर दिया करता था। हट तो यह है कि ‘रेसकोर्स’ पर लोगों के अलावा खुद घोड़े मुझसे पूछने लग पड़े थे कि बताओ, मैं इस बार रेस जीतूँगा या नहीं ! इसके अलावा मैं चाँदी, सोने, लोहे, तेल और रुई का ज्योतिष भी जानता हूँ।”

प्रधान सम्पादक ने ख़ुश होकर कहा—“तब तो आप हमारे ‘वाणिज्य और व्यवसाय’ पृष्ठ के लिए भी उपयुक्त हो सकेंगे।”


“आपकी कृपा है,” मैंने ख़ुश होकर स्याही गले में उड़ेल ली और होठों को ब्लाटिंग पेपर से साफ करते हुए कहा।

शनिवार का दिन सिर पर आ गया, पर मैंने तब तक अपनी रिपोर्ट


तैयार करके प्रेस में नहीं दी थी। प्रधान सम्पादक ने दो-तीन बार याद दिलाई। मैंने कहा—“आप अखबार रोककर रखिए। मैं कड़ी मेहनत कर रहा हूँ। पूरा ‘मैटर’ तैयार होने में थोड़ी-सी देर है। अभी सब-कुछ हुआ जाता है। आप देखिएगा, ऐसी उम्दा रिपोर्ट बनाऊँगा कि बड़े-बड़े राज-ज्योतिषी मुँह देखते रह जायेंगे।” इसी बीच इधर-उधर बहुत घूमा। ज्योतिष पर दो-एक पुस्तकें भी पढ़ीं; लेकिन कुछ समझ में न आया। आखिर जैसा कुछ बन सका मैंने ‘मैटर’ लिखकर भेज दिया और वाणिज्य पर ‘नोट’ भी लिखा और ‘रेस’ के लिए भी ‘टिप’ निकालकर भेज दिए। आप भी देखिये :

वाणिज्य-व्यवसाय

इस सप्ताह में बाजार मन्दा रहेगा। थोड़ी-सी मँहँगाई होगी, लेकिन शीघ्र ही उतर जायगी। लोहा ताँबे से टकरायगा, लेकिन फिर अलग हो जायगा। मूँग की दाल, आलू की भाजी और पापड़ का भाव तेज होगा। लेकिन पेट्रोल का गैलन आधा हो जायगा और फिर एकदम फट जायगा, जिससे बाजार में आग लगने की सम्भावना है। व्यापारियों को चाहिए कि इस अवसर पर ‘फायर इंजिन’ मँगवाकर रखें।



टाटा डेफर्ट, डाल-मिया बिस्कुट, बिड़ला हिन्दुस्तान नम्बर दस और भाई बरहारासिंहके अचार-शलजम के शोयर्स ऊँचे जायेंगे। चाँदी सोने के भाव पर मिलेगी और सोना गेहूँ के भाव पर और गेहूँ किसी भाव पर



भी मिल नहीं सकेगा। यह सारा सप्ताह इसी प्रकार जायगा और सम्भव है कि पूरा वर्ष इसी प्रकार व्यतीत हो। लेकिन चिन्ता करने की आवश्यकता

नहीं है, क्योंकि सरकार अपनी है और भारत का नक्षत्र इस समय शुक्र के घर में है, जिसका अख्तरी फैजाबादी से कोई सम्बन्ध नहीं।

रई का भाव गिर जायगा; कपड़ा महँगा हो जायगा; गन्ने का भाव सस्ता हो जायगा, लेकिन खॉड महँगा हो जायगी। इसलिए जो व्यापारी सफेद चीज का व्यापार करेगा उसे बड़ा लाभ होगा। चाहे वह सफेद लड्डा ब्लैक मार्केट में बेचे या बर्मा का सफेद हाथी पाले, हर तरह से लाभ-ही-लाभ है।

इस सप्ताह के छः दिनों में कारखानों में हड़ताल रहेगी, सातवाँ दिन रविवार का होगा, जिस दिन छुट्टी रहती है। लेकिन इससे घबराने की कोई आवश्यकता नहीं। स्टॉक एक्सचेंज के बाहर घूमने वाले साँडों की पूजा करने से और उनके मुँह में तम्बाकू वाला पान डालने से यह संकट जाता रहेगा।



रेस के टिप (लेखक—रेस का रसिया)

इस सप्ताह का 'लकी' दिन पाँचवाँ है इसलिए आँखें बन्द करके पाँचवीं 'रेस' खेलिए और इस पाँचवें नम्बर के घोड़े पर अपनी सारी जायदाद लगा दीजिए।

तीसरी और आठवीं 'रेस' बिलकुल न खेलिए, सब घोड़े और सब 'जाकी' निकम्मे हैं, और घोड़ों के मालिक एक-दूसरे से मिले हुए हैं। पब्लिक को उल्लू बनायेंगे और लाखों रुपये लूट लेंगे।

चौथी रेस में ग्वालियर और काश्मीर दौड़ रहे हैं, लेकिन ये सफल नहीं हो सकते। जीत सेठ भोंडूलाल के घोड़े 'टॉमी' की होगी। और अगर 'टॉमी' न जीता तो 'हरामी' तो अवश्य जीतेगा। दोनों खेलिए—'विन' और 'प्लेस'।

पहली और दूसरी 'रेस' के सब घोड़े अच्छे हैं। कोई किसी दूसरे को



हरा नहीं सकता। आप कोई-सा घोड़ा खेल दीजिए, जीत जादगा, और अगर न जीते तो एक रिवाल्वर अपने पास रखिए और पहला अवसर मिलते ही घोड़ा दबाकर आत्महत्या कर लीजिए।

छठी 'रेस' में हिन्दुस्तान और पाकिस्तान बहुत अच्छे घोड़े हैं। उचित यह होगा कि हिन्दू 'हिन्दुस्तान' खेलें और मुसलमान 'पाकिस्तान'। लेकिन ये दोनों घोड़े आने वाले नहीं हैं। इस रेस में सातवें नम्बर का जो घोड़ा दौड़ रहा है उसका नाम है माउण्टब्रेटन। बस, यही घोड़ा अन्त में जीतेगा। इस जीत से पहले रेसकोर्स में हिन्दू-मुसलिम दंगा भी हो सकता है।

सातवीं रेस में नौ नम्बर का घोड़ा सबसे अच्छा है। लेकिन तीन नम्बर भी बुरा नहीं। आखिरी फर्लांग तक दोनों घोड़े बराबर चले आँयेंगे। लेकिन अन्त में वही घोड़ा जीतेगा, जिसके मालिक ने उसे ज्यादा शराब पिलाई होगी। किस घोड़े ने ज्यादा शराब पी है इसका अन्ग्राजा अस्तबल के लोगों ही से हो सकता है; ज्योतिषी आपको इससे ज्यादा क्या बता सकता है ?

नवीं रेस में सब घोड़ियाँ दौड़ रही हैं। इनके नाम फिल्म-स्टारों के-से हैं, नर्गिस, सुरैया, नूरजहाँ, हफीज जहाँ, हुस्नबानू, और बुद्दू अडवानी। हालाँकि आखिरी नाम एक एक्टर का-सा है, लेकिन घोड़े के मालिक ने इसे भी शायद किसी हिरोइन का नाम समझकर अपनी घोड़ी का नाम रख दिया है। खैर, इससे हमारे ज्योतिष में कोई फर्क नहीं पड़ता।


इस रेस में चन्द्रलेखा घोड़ी जीतेगी, क्योंकि यह अभी-अभी सरकस से आई है।

इस सप्ताह आपकी कुगडली क्या कहती है ?

सोमवार—आप देर में बिस्तर से उठेंगे। सिर में हल्का-हल्का दर्द भी महसूस होगा, जो एस्प्री खाने से जाता रहेगा। दिन अच्छा व्यतीत होगा। दफ्तर में हेडक्लर्क से लड़ाई होगी, लेकिन फर्म का मालिक आपका

पत्न लेगा। शाम के छः बजे आप अवश्य कोई सुसंवाद सुनेंगे।

मंगलवार—कोई गुप्त खजाना मिलेगा। बीवी से लड़ाई होगी। मैटिनी शो में आप एक खूबसूरत लड़की को देखेंगे, जिसके साथ उसका पति होगा और आप उससे कोई बात नहीं कर सकेंगे और कलेजा पकड़कर रह जायेंगे। रात को घर लौटते समय ड्राम का कण्डक्टर आपकी बेइज्जती करेगा। सुबह चाय के साथ आलू की भाजी मिलेगी; रात को उपवास होगा, मगर बीच के दिन का वक्त बड़े आनन्द में व्यतीत होगा।



बुधवार—आपका चेक 'डिस आनर' होगा। पुलिस हिरासत में रखेगी। शाम को आपकी बीवी का भाई, यानी साला, जमानत देकर छुड़ाकर लायगा। यह बहुत बुरा दिन है आपके लिए, लेकिन रात बहुत अच्छी गुजरेगी। घर में खाना भी अच्छा मिलेगा; सिर में तेल की मालिश भी होगी। इस दिन यदि आप घर से बाहर न निकलें तो अच्छा है। वरना आपकी मरजी!

वृहस्पतिवार—राज-दरबार में सम्मान होगा। कोई नई प्रेमिका मिलेगी। दोपहर के समय आप बाजार में ताश लेने के लिए जायेंगे और फिर किसी मोटर के नीचे आकर मर जायेंगे।



शुक्रवार—वृहस्पतिवार को यदि आप नहीं मरे तो आज के दिन सुबह नाश्ते पर तीतर खायेंगे और अगर आप शाकाहारी हैं तो मूँग की दाल के कोफ़ते! अखबार में आप अवश्य कोई बुरी खबर पढ़ेंगे, जिसे पढ़कर आपको बड़ा सदमा होगा, जो एक 'पेग' ब्राण्डी से दूर हो जायगा। इस दिन आपके

छोटे बच्चे की टाँग टूट जायगी। आपकी पत्नी एक नई साड़ी का तकाजा करेगी।

शनिवार—आप सभे राशन लेने जायँगे, लेकिन दुकान बन्द मिलेगी; कपड़े के कूपन लेने जायँगे, लेकिन दफ़्तर बन्द रहेगा; रेस खेलने जायँगे और बहुत रुपये हारकर आयँगे। थर्ड क्लास का टिकट खरीदकर फर्स्ट में बैठेंगे और टिकट-चेकर आपका चालान कर देगा, लेकिन आप पैसे अटा करके छूट जायँगे। इस दिन पड़ोसियों से लड़ाई का खतरा है, लेकिन हाथ जोड़ देने से यह खतरा जाता रहेगा। बिजनेस में लाभ होगा। दिल खोकर सट्टा खेलिए और ब्लैक-मार्केट कीजिए। यह दिन ब्लैक-मार्केट के लिए बहुत अच्छा है।

रविवार—आपको अचानक दफ़्तर में बुला लिया जायगा और आपकी छुट्टी के सारे प्रोग्राम खत्म हो जायँगे। आप दफ़्तर में सड़ेंगे और घर पर बीबी-बच्चे आपको गालियाँ दे रहे होंगे। शाम को घर जाते हुए बच्चों के लिए दो केले, दो अमरूद और एक सन्तरा खरीदेंगे; और कोई मनचला आपकी जेब कतर लेगा। लेकिन जो लोग रविवार के दिन जन्मे हों उनके लिए यह दिन बहुत अच्छा है। वे सौ साल तक जियेंगे। इसमें पहले पचास बरस घर में और दफ़्तर में और अगले पचास बरस पागलखाने में...!

'देश-भक्त' अखबार जब रविवार के दिन प्रकाशित होकर बाजार में आया तो दस मिनट में सब बिक गया। एक कापी भी बाकी न रही। दूसरे दिन अखबार के दफ़्तर के बाहर अखबार पढ़ने वालों की भीड़ जमा थी। वे लोग दफ़्तर को आग लगाने की कोशिश कर रहे थे; लेकिन पुलिस की सहायता से स्थिति पर काबू किया गया। प्रधान सम्पादक और अन्य सम्पादकों ने मिलाकर मेरी ठुकाई की। इसीलिए मैं यह सब अस्पताल में बैठा लिख रहा हूँ। आप समझते होंगे कि मेरा ज्योतिष गलत निकला। मेरा ज्योतिष शत-प्रतिशत सच निकला—इतना सच कि लोग इसे सहन न कर सके। लोग अखबारी ज्योतिषी के पास सचाई हूँ दूँ नहीँ जाते, अपने झूठे सपने देखने जाते हैं। यही मैंने गलती की।





हमारा स्कूल



[वही स्कूल है, जिसमें हम और आप पढ़ते रहे हैं । वही जाने-पहचाने मास्टर जी हैं, जिनके तमाचे और छड़ियाँ हम लोग खाते रहे हैं । वही अपने बचपन के प्यारे खेलण्डे (खिलाड़ी) लड़के हैं, जिनके मुक्त मन हमेशा स्कूल की चहार दीवारी के बाहर भागते रहते हैं । वही पुराने कमरे हैं, जिनकी दीवारों पर किसी ने सफेदी नहीं कराई है । दीवारों पर बादशाह जार्ज पञ्चम और महारानी मेरी और विक्टोरिया महारानी की तस्वीरें हैं । हर चीज बदस्तूर ठीक उसी तरह नज़र आती है जिस तरह आज से तीस साल पहले थी । सिर्फ किताबें बदल गई हैं, क्योंकि देश स्वतन्त्र हो गया है । पढ़ने और पढ़ाने वाले और उनके स्कूल का वातावरण वही है, लेकिन किताबें बदल गई हैं । आइए, हम भी नया कोर्स पढ़ें । यह पहली क्लास का कमरा है ।]

मास्टर—बच्चो ! यह हिन्दी की पहली किताब है । इसके पहले पृष्ठ पर माँ बच्चे को गोद में लिये बैठी है । पढ़ो : माँ-बच्चे को गोद में लिये बैठी है ।

बच्चे—(दुहराते हुए) माँ-बच्चे को गोद में लिये बैठी है ।

मास्टर—बच्चा अँगूठा चूस रहा है ।

बच्चे—बच्चा अँगूठा चूस रहा है ।

एक बच्चा—मास्टर जी, बच्चा अँगूठा क्यों चूस रहा है ? दूध क्यों नहीं पीता ?

दूसरा बच्चा—(डपटकर)—अरे, दूध कहाँ आयागा ? दूध आजकल रुपये का सेर बिकता है; वह भी आधा पानी और आधा दूध । अब बच्चा अगर रुपये का सेर दूध पियेगा तो बच्चे के माँ-बाप क्या खायेंगे; तेरा सिर ?

तीसरा बच्चा—हाँ, ठीक है ! आजकल के बच्चे दूध नहीं पी सकते, सिर्फ़ अँगूठा चूस सकते हैं । ठीक है मास्टर जी !

दूसरा बच्चा—ठीक है मास्टर जी, पढ़ाइए ! माँ-बच्चे को गोद में लिये बैठी है ।



चौथा बच्चा—माँ-बच्चे को गोद में कहाँ लिये बैठी रहती है ? हमारी माँ तो नहीं बैठती । दिन-भर काम करती रहती हैं । बच्चा खटिया पर पड़ा रहता है । मास्टरजी, कभी हमें सँभालना पड़ता है, कभी हमारे भाई को;

कभी मैंभली बहन को । मगर वह भी काम करती है ।

मास्टर—क्या काम करती है ?

चौथा बच्चा—मेरी माँ और मेरी बहन, वे दोनों मिल में काम करने जाती हैं । नया बच्चा घर पर रोता रहता है । सुबह खाना पकाती हैं, दिन-भर मिल में मजदूरी करती हैं । बच्चे को गोद में नहीं लेती । (चिल्लाकर) मास्टर जी, इस किताब में भूठ लिखा है । माँ-बच्चे को गोद में नहीं लेती । मास्टर जी (आँखों में आँसू भरकर) मेरी माँ मेरे छोटे भाई को गोद में नहीं लेती !

मास्टर—चुप रहो !

पाँचवाँ बच्चा—(निहायत साफ-सुथरा)—यह भूठ बोलता है मास्टर जी ! माँ बच्चे को गोद में लेती है । जब हम घर जाते हैं हमारी

माँ हमें गोद में उठा लेती है । जब हम घर जाते हैं हमारी माँ हमसे बहुत प्यार करती है ।

चौथा बच्चा—तुम्हारा घर कहाँ है ?

पाँचवाँ बच्चा—मालाबार हिल पर ।

[एक क्रहक्रहा लगता है । सभी बच्चे हँसते हैं ।]

मास्टर—चुप-चुप ! आगे पढ़ो ! (जल्दी-जल्दी पढ़ाता है) माँ-बच्चे को गोद में लिये बैठी है । बच्चा अँगूठा चूम रहा है । बाप भंग घोट रहा है ।

सलीम—(खड़ा होकर)—मास्टर जी, एक सवाल है ।

मास्टर—सलीम, तुम अपने बेहूदे सवालों के लिए पिछले साल फेल हो चुके हो; बैठ जाओ आगे पढ़ो ।

सलीम—मास्टर जी, एक सवाल है । पिछले साल मैंने पढ़ा था, बाप हुक्का पी रहा है । इस साल वह भंग घोट रहा है । ऐसा क्यों है ?

तीसरा बच्चा—अबे बुद्धू ! किताना बदल गई है ना ! आजादी से पहले वह हुक्का पीता था; अब भंग घोटता है ।

चौथा बच्चा—अगले साल चरस पियेगा ।

मास्टर—नहीं बच्चो ! यह इसलिए बदला गया है कि मुसलमान हुक्का पीते हैं, हिन्दू भंग घोटते हैं ।

तीसरा बच्चा—मेरा बाप तो मुसलमान नहीं है; फिर वह हुक्का क्यों पीता है ?

चौथा बच्चा—और मेरा बाप चार मीनार के सिगरेट पीता है । वह भी तो तम्बाकू है । मास्टर जी, इसमें होना चाहिए कि बाप चार मीनार के सिगरेट पी रहा है ।

दूसरा—नहीं ! मेरा बाप बीड़ी पीता है । इसमें होना चाहिए, बाप बीड़ी पीता है ।

पहला—मेरा बाप तो गाँजा पीता है ।

सलीम—हमारा बाप अफीम खाता है ।

चौथा—(पाँचवें से) क्यों जी, तुम्हारा बाप क्या पीता है ?

पाँचवाँ बच्चा—(बड़े भोलपन से) हमारा डेडी हमारी ममी के साथ खालिस विलायती शराब पीता है ।

[कहकहा—साथी बच्चे हँसते हैं ।]

मास्टर—चुप रहो ! अब कोई बोला तो बेंत लगाऊँगा ।

[बच्चे चुप हो जाते हैं ।]

मास्टर—(बच्चों से)—पढ़ो ! माँ बच्चे को गोद में लिये बैठी है । बच्चा अँगूठा चूस रहा है । बाप भंग घोट रहा है । कपड़े अलगनी पर टँगे हैं । माँ बच्चे को नई कमीज पहना रही है ।

सलीम—कहाँ से पहनाती है ? हमारी तो एक साल से यही कमीज है ।

मास्टर—चुप रहो ।

सलीम—हम तो एक साल से यही फटी कमीज पहन रहे हैं । अब्बा से कहते हैं तो वह कहते हैं कि नई कमीज नहीं मिल सकती । बाजार में आजादी के बाद कपड़ा बहुत महँगा हो गया है ।

मास्टर—(सलीम को तमाचे मारता है) चुप रहेगा कि नहीं ?

सलीम—(रोकर)—यही एक फटी-पुरानी कमीज है । घर में अब्बा से कहते हैं तो वह मारते हैं; यहाँ कहते हैं तो मास्टर जी मारते हैं । हम कहाँ जायँ ? बोलो, हम कहाँ जायँ ? किससे फरियाद करें ? किताबें नई हैं, लेकिन पाठ वही है, चांटे वही हैं, कमीज वही है ! (गुस्से में फटी कमीज और फाड़ देता है और मुट्टी भींचकर कहता है) मुझे यह स्कूल नहीं चाहिए ।

[चला जाता है । कमरे में सन्नाटा है ।]

मास्टर—यह लड़का कभी पास नहीं हो सकता । आगे बढ़ो : माँ बच्चे को नई कमीज पहना रही है ।

[कमरे में सन्नाटा है । कोई नहीं बोलता ।]

मास्टर—(गुस्से में मेज पर हाथ मारकर) पढ़ो ! पढ़ते क्यों नहीं ? माँ बच्चे को नई कमीज पहना रही है और गीत गा रही है ।

एक लड़का—(गाता है)—मिलके बिछुड़ गईं अँखियाँ, बिछुड़ गईं
अँखियाँ, बिछुड़ गईं अँखियाँ...

सब बच्चे—हाय रामा ।

[घण्टी बजती है । परदा गिरता है ।]

दूसरी क्लास का कमरा

[बच्चे बैठे शोर मचा रहे हैं । खादी की टोपी पहने हुए एक मास्टर
अन्दर प्रवेश करता है । बच्चे खड़े हो जाते हैं ।]

मास्टर—बच्चों ! आज से हम आजाद हैं । आज से हम अपने जीवन की
नई पोशाक पहन रहे हैं ।

एक लड़का—तभी आज आपने हैट उतारकर गांधी टोपी पहन ली है ।

मास्टर—गुस्ताख ! कमरे से बाहर चले जाओ । (शान्ति) बच्चों ! आज
से हिन्दुस्तान आजाद है । आज हम अपना राष्ट्रीय गीत गाँयेंगे ।

दूसरा लड़का—गॉड सेव दी किंग—जो आप रोज गवाते थे ।

मास्टर—यह कौन बोला, मोहन ?

मोहन—जी, आप ही तो रोज यह गीत हमसे गवाते थे और हम नहीं
गाते थे तो आप हमें मारते थे । ये देखिए, मार के निशान !



मास्टर—आगे आओ ! (उसे थप्पड़ मारता है) निकल जाओ कमरे से !

एक खुशामदी लड़का—मास्टर जी, कौन गीत गाये ?

मास्टर—गाओ : सारे जहाँ से अच्छा हिन्दोस्ताँ हमारा ।

[लड़के गाते हैं—सारे जहाँ से अच्छा हिन्दोस्ताँ हमारा...]
तीसरा लड़का—टहरो !

[सब चुप हो जाते हैं ।]

मास्टर—तुम बीच में क्यों बोले ?

तीसरा लड़का—मास्टर जी, मैं पूछना चाहता हूँ, कि क्या हमारा हिन्दुस्तान सारी दुनिया से अच्छा है ?

मास्टर—हाँ ।

तीसरा लड़का—चीन से भी ?

मास्टर—हाँ !

तीसरा लड़का—जापान से भी ?

मास्टर—हाँ !

तीसरा लड़का—इंग्लैण्ड से भी ?

मास्टर—हाँ !

तीसरा लड़का—अमरीका से भी ?

मास्टर—हाँ !

तीसरा लड़का—रूस से भी ?

मास्टर—हाँ !

तीसरा लड़का—मास्टर जी, यह कैसे हो सकता है कि वे लोग बुरे हों और हम ही सबसे अच्छे हों ? मास्टर जी, आप खुद सोचिए न ?

मास्टर (थोड़ी देर के बाद)—अच्छा तो टैगोर का 'जनगण मन' शुरू करो ।

पहला लड़का—मगर मास्टर जी, वह गीत तो बंगाली में है और यहाँ कमल भट्टाचार्य और सुरेश चटर्जी के सिवाय उसे और कोई समझता ही नहीं; और जब कोई राष्ट्रीय गीत समझेगा ही नहीं, तो गायगा क्या ? क्यों सुरेश चटर्जी ?

सुरेश (बंगाली में)—शो वाशो । (यानी हमारा टैगोर, हमारी बंगला भाषा और हमारा बंगाल दुनिया में सबसे ऊँचा है ।)

मास्टर—अच्छा, तो 'वन्दे मातरम्' गाओ ।

दूसरा लड़का—मगर उसके गाने से तो एक सम्प्रदाय को दुख पहुँचता है और हिन्दुस्तान में तो सभी सम्प्रदाय के लोग हैं ।

मास्टर—अच्छा, तो 'महा गुजरात' गाओ ।

बावकर—'महा गुजरात' क्यों मास्टरजी ? हमारा 'महा महाराष्ट्र' क्यों नहीं ?

शमशेरसिंह—'महा पंजाब' क्यों नहीं ?

नयाम पल्ली—'महा मद्रास' क्यों नहीं ?

गोविन्द जी—'महा यू० पी०' क्यों नहीं ?

मास्टर—(डपटकर) तो कुछ मत गाओ ! बैठ जाओ ।

[लड़के बैठ जाते हैं—सिवाय एक के । सन्नाटा छाया रहता है । मास्टर किताब खोल रहा है । किताब खोलकर कक्षा के विद्यार्थियों की ओर देखता है तो एक लड़के को खड़ा पाता है ।]

मास्टर—तुम क्यों नहीं बैठे ? सुना नहीं ? बैठ जाओ !

चौथा लड़का—मास्टर जी, मैं पूछता हूँ, हम आजाद हो गए हैं न ?

मास्टर—हाँ बेटा !

चौथा लड़का—आजाद हो गए हैं न ? तो हम अपने लिए एक छोटा-सा राष्ट्रीय गीत नहीं बना सकते ? मास्टर जी, यह कैसी आजादी है ?

मास्टर—कमरे से बाहर चले जाओ !

चौथा लड़का—क्यों ?

मास्टर—मैं आजादी के खिलाफ एक शब्द भी नहीं सुन सकता ! चले जाओ ।

[लड़का चला जाता है । निस्तब्धता ।]

मास्टर—किताबें खोलो । (सब लड़के किताबें खोलते हैं ! लेकिन शमशेरसिंह के पास कोई किताब नहीं है । वह अपने साथी की किताब पर से देखने की कोशिश कर रहा है । दूसरा लड़का

देखने नहीं देता ! शोर होता है । मास्टर की दृष्टि पड़ती है ।)

मास्टर—क्यों शोर मचा रहे हो ?

मोहन—मास्टर जी, यह मेरी किताब से देखना चाहता है ।

मास्टर—क्यों बे, तेरी किताब कहाँ है ?

शमशेरसिंह—मेरे पास किताब नहीं है ।

मास्टर—क्यों नहीं है ?

शमशेरसिंह—(चुप)

मास्टर—मैं पूछता हूँ तुम्हारे पास किताब क्यों नहीं है ?

शमशेरसिंह—मैं शरणार्थी हूँ ।

मास्टर—परेशान कर दिया इन शरणार्थियों ने । इनके पास पढ़ने के लिए किताब नहीं, पहनने के लिए कपड़ा नहीं, खाने के लिए रोटी नहीं, रहने के लिए घर नहीं ! सब-कुछ हमसे माँगते हैं ये भिखमंगे । समझ में नहीं आता सरकार इन्हें जेल में क्यों नहीं बन्द करती !

शमशेरसिंह—मेरे पास किताबें भी थीं, कपड़े भी थे, रोटी भी थी, घर भी था । फिर आजादी आई, मेरे पास कुछ न रहा !

मास्टर—तो वापिस चले जाओ ।

शमशेरसिंह—कहाँ चला जाऊँ मास्टर जी...? पहले उन्होंने मेरे बाप को मार डाला, फिर मेरी माँ को, फिर मेरी बड़ी बहन को, फिर मेरे बड़े भाई को, फिर वे मुझे मारने लगे कि सईद रोता-रोता मेरे गले से लग गया ।

मास्टर—सईद कौन है ?

शमशेरसिंह—सईद एक मुसलमान लड़का है । वह मेरा दोस्त है । हम कभी एक दूसरे से अलग नहीं हुए । जब सईद के पिता मुझे मारने लगे तो सईद रोता-रोता मेरे गले से लग गया । बोला—‘इसे न मारो ! यह तो मेरा दोस्त है, मेरा भाई है ।’ और उन्होंने मुझे छोड़ दिया । और वे लोग हमारे घर का सामान ले गए ।

और मैंने अपनी सारी किताबें सर्द को दे दीं। वह लेता नहीं था। मैंने कहा—‘तुम रखो; जब मैं फिर आऊँगा तो तुमसे ले लूँगा।’ बड़ी-बड़ी तसवीरों वाली किताबें थीं। बड़े अच्छे-अच्छे ग्विलौने थे। एक नन्ही-सी मोटर थी, जो चाबी से चलती थी। एक हवाई जहाज था। एक लकड़ी का घोड़ा था। लोहे की प्यारी-सी रेलगाड़ी थी। परियों की कहानियाँ थीं किताबों में, जो माँ मुझे रात के समय सुनाया करती थी। और अब मेरी माँ भी मेरे पास नहीं है। मेरा बाप भी नहीं है। मेरा भाई, मेरी बहन, सब मर गए हैं, और इस देश में आजादी आ गई है।

मास्टर—तो तुम अपने देश चले जाओ न ?

शमशेरसिंह—अब मेरा कौन देश है मास्टर जी, मुझे बतला दो। कोई मुझे बता दे कि मेरा कौन देश है। पहले मेरा एक देश था। उसे लोग पंजाब कहते थे। और सर्द और मैं और हमारे माँ-बाप और गिरधारी और शमशेरसिंह और गुलाम अहमद सभी लोग पंजाबी कहलाते थे। फिर आजादी आ गई और हमारे देश के टुकड़े-टुकड़े हो गए। मैं जहाँ का था वहाँ का न रहा। मैं किस देश का रहने वाला हूँ, मास्टर जी ?

मास्टर—(चुप)

शमशेरसिंह—बतलाइए मास्टर जी, मैं किस घर का रहने वाला हूँ ? मेरे कौन माँ-बाप हैं ? मुझे शिक्षा कौन देगा ? कौन मेरे माथे पर अपना प्यार से भरा हाथ रखेगा ? रात को जब मैं अकेला सड़क के किनारे धरती पर सोने लगता हूँ मुझे क्यों अपनी बहन के नन्हे-नन्हे हाथ याद आते हैं ? अपनी माँ की मीठी-मीठी लोरियाँ क्यों सुनाई देती हैं ? माँ ! हाथ मेरी मैया ! (सिसकियाँ लेता है ।)

मास्टर—यह सब कुछ हम नहीं जानते। अगर तुम्हें पढ़ना है तो अपनी किताबें साथ लाओ, वरना इस स्कूल से बाहर निकल जाओ।

[शमशेरसिंह चारों तरफ सहम-सा ताकता है। लड़के सिर झुकाये बैठे हैं। फिर वह धीमे-धीमे सिसकियाँ लेता हुआ कमरे से बाहर निकल जाता है।]

[सन्नाटा; फिर एक लड़का किताबें बस्ते में बन्द करके उठता है।]

मास्टर—तुम कहाँ जा रहे हो ?

लड़का—मैं वहाँ पढ़ूँगा जहाँ शमशेरसिंह पढ़ेगा। यह स्कूल अब हमारे लिए नहीं है।

[शमशेरसिंह और उसका साथी चले जाते हैं। फिर धीरे-धीरे दूसरे लड़के उठने लगते हैं और क्लास खाली हो जाता है। सिर्फ एक लड़का रह जाता है।]

मास्टर—जाने दो, सबको जाने दो ! (लड़के की ओर देखकर) तुम बहुत अच्छे लड़के हो। क्या नाम है तुम्हारा ?

लड़का—रमणिकलाल समनिकलाल बाराभाई।

मास्टर—तुम वाकई बहुत अच्छे लड़के हो। हम तुम्हारे पिताजी को पत्र लिखेंगे। क्या करते हैं वह ?

लड़का—जी, वह सरकार के मिनिस्टर हैं।

[घण्टी बजती है। परदा गिरता है।]

तीसरी क्लास का कमरा

शिक्षक—बच्चों, अब तुम बड़े हो गए हो। आज हम तुम्हें नागरिक जीवन का पहला पाठ पढ़ायेंगे। यह पाठ इसलिए और भी आवश्यक हो गया है कि अब तुम पराधीन नहीं रहे हो; स्वतन्त्र देश के स्वतन्त्र नागरिक हो। तुम्हारे उत्तरदायित्व बढ़ गए हैं।

पहला लड़का—उत्तरदायित्व किसे कहते हैं, मास्टर जी ?

शिक्षक—जैसे माँ-बाप का अपने बच्चों के लिए उत्तरदायित्व होता है कि वे उनका लालन-पालन करें, उन्हें पढ़ाएँ, खिलाएँ उनकी देख-भाल करें, उसी तरह हर नागरिक का अपने शहर के प्रति उत्तर-

दायित्व होता है और उस उत्तरदायित्व को कर्तव्य समझकर पूरा करना हर नागरिक के लिए आवश्यक है ।

पहला लड़का—समझ में नहीं आया ।

शिक्षक—मैं समझाता हूँ । देखो, मैं तुम्हारे घर से आरम्भ करता हूँ । तुम्हारा घर जिस गली में है । उस गली की सफाई में तुम्हारा भी हिस्सा है । तुम्हारे घर की गली बहुत साफ-सुथरी होनी चाहिए ।

पहला लड़का—हमारा घर गली में नहीं है ।


शिक्षक—तो फिर कहाँ है ?

पहला लड़का—हमारा घर तो चाल में है; बत्तीस नम्बर की चाल में, जो सकरियाल की बगल में है ।

शिक्षक—तो तुम उस चाल को साफ-सुथरा रखने में मदद करो ।

पहला लड़का—कैसे रखें ? वहाँ तो सबके पास एक-एक कमरा है । उसी

में खाना, उसी में सोना, उसी में रहना, उसी में बीमार पड़ना, उसी में स्कूल का काम करना, उसी में रिश्तेदारों का आना-जाना । बस, एक कमरा तो है हमारे पास । सबके पास एक कमरा है । और एक कमरे में दस-बारह आदमी रहते हैं । हमारी चाल की पाँच मंजिलें हैं । पाँच मंजिलों



में दो सौ कमरे हैं । मगर टट्टियाँ सिर्फ तीन हैं और एक नल । बोलो मास्टर जी, चाल कैसे साफ रखें ? पीने को तो पानी मिलता नहीं, सफाई के लिए कहाँ से लायें ?

शिक्षक—यह मैं नहीं जानता । जिस तरह हो, चाल को साफ रखना

तुम्हारा कर्तव्य है। खैर, एक तुम चाल में रहते हो, सभी लड़के तो चाल में नहीं रहते।

दूसरा लड़का—जी हाँ, मैं चाल में नहीं रहता।

शिक्षक—शाबाश ! तुम कहाँ रहते हो ?

दूसरा लड़का—जी, मैं रिफ्यूजी-कैम्प में रहता हूँ।

शिक्षक—शाबाश ! अब तुम्हारा यह कर्तव्य है कि तुम अपने कैम्प को साफ रखने में मदद करो। वहाँ पर किसी प्रकार का कूड़ा-करकट नहीं होना चाहिए।

दूसरा लड़का—यह कैसे सम्भव है मास्टर जी ? जहाँ हमारा कैम्प है उसके पास ही कमेटी के मेहतर शहर का सारा कूड़ा-करकट आकर फेंकते हैं। वह बढू आती है कि क्या बताऊँ ?

शिक्षक—मगर तुम अपने कैम्प की चहारदीवारी के अन्दर तो सफाई रख सकते हो। उसके कमरे...

दूसरा लड़का—वहाँ कमरे नहीं हैं।

शिक्षक—उसकी टट्टियाँ हैं ?

दूसरा लड़का—वहाँ टट्टियाँ भी नहीं हैं।

शिक्षक—स्नान-गृह ?

दूसरा लड़का—वहाँ पानी का नल भी नहीं है मास्टर जी ! आप कैसे बातें करते हैं ? वहाँ हमारे सिर पर छत तक नहीं है।

शिक्षक—(झुंझलाकर) खैर, वह रिफ्यूजी-कैम्प तो एक अस्थायी जगह है.....

दूसरा लड़का—हमें कई साल हो गए आये हुए।

शिक्षक—चुप रहो। मैं नागरिक जीवन की बात कर रहा हूँ—नागरिक घरों की, नागरिक मकानों की, नागरिक बच्चों की। रिफ्यूजी लोगों की बात नहीं कर रहा हूँ। (एक और लड़के से) तुम कहाँ रहते हो जी ?

तीसरा लड़का—मैं कहीं नहीं रहता हूँ।

शिक्षक—यह कैसे हो सकता है ?

तीसरा लड़का—जी, मैं बिलकुल सच कहता हूँ; मैं कहीं नहीं रहता हूँ। हमें कोई घर नहीं मिला। हम लोग अहमदाबाद के रहने वाले हैं। मेरे पिताजी वहाँ 'श्राधाभाई साराभाई पूराभाई' फर्म में क्लर्क हैं।

चौथा लड़का—वह हमारे पिताजी का फर्म है। हमारी कम्पनी में इसका वाप क्लर्क है।

तीसरा लड़का—(गुस्से से उसे देखता है और उसे घूँसा दिखाता है।)

शिक्षक—ए-ए लड़ो मत ! दंगा-मस्ती न करो। क्यों व्यर्थ का गुस्सा दिखाता है ?...अच्छा, बोलो।

तीसरा लड़का—अब मेरे पिताजी की बदली हो गई है। हम लोग अहमदाबाद से अपना मकान छोड़कर यहाँ चले आए हैं। अब यहाँ पर हमें कोई जगह नहीं मिलती। और अगर मिलती है तो वे चार हजार, छः हजार, दस हजार तक पगड़ी माँगते हैं। मेरे पिताजी को सिर्फ साठ रुपये तनखाह मिलती है। पगड़ी कहाँ से दें ? पहले हम पिताजी के एक दोस्त के यहाँ रहते थे; मगर अब उसने भी जवाब दे दिया।

शिक्षक—तो अब कहाँ रहते हो ?

तीसरा लड़का—कहाँ रहते हैं ! कहीं नहीं रहते। सड़क पर पड़े हैं। एक पेड़ के नीचे सोते हैं। वहाँ खाना पकाते हैं। पुलिस वाले आकर धमकाते हैं तो वहाँ से उठकर चले जाते हैं और किसी दूसरी सड़क पर किसी दूसरे दरख्त के नीचे बैठ जाते हैं। कहाँ जायँ मास्टरजी ?

शिक्षक—जहाँ तुम्हारा जी चाहे। अब तुम बिलकुल आज्ञाद हो।

[लड़के हँसते हैं।]

शिक्षक—चुप ! चुप ! शहर की सफाई नागरिक जीवन का पहला सिद्धान्त है। अगर शहर में सफाई न होगी तो बीमारी फैलेगी, लोग मरेंगे, शहर तबाह होगा। इसलिए हर शहर में म्युनिसिपल कमिटी बनाई

जाती है, ताकि वह सफाई रखे। लेकिन इस काम में नागरिक बहुत मदद कर सकते हैं। याद रखो घर से गली और गली से बाजार बनता है। बाजार से मार्केट, मार्केट से कारखाने और कारखानों से शहर बनता है। जो व्यक्ति अपने घर की सफाई में हिस्सा लेता है वह मानो पूरे शहर की सफाई में हिस्सा लेता है। तुममें से जो लड़का घर की सफाई में हिस्सा लेता है वह हाथ ऊँचा करे।

[कुछ हाथ ऊँचे हो जाते हैं ।]

शिक्षक—(हाथ उठाने वाले एक लड़के से)—तुम्हारा नाम ?

लड़का—भोहरचन्द आधाभाई साराभाई पूराभाई ।

शिक्षक—तुम्हारा मकान कहाँ है ?

भोहरचन्द—हमारे पास मकान नहीं है, फ्लैट है ।

शिक्षक—फ्लैट कहाँ है ?

भोहरचन्द—नये पैन्सी रोड पर । उसमें आठ कमरे हैं, छः गुसलखाने और छः टट्टियाँ और किचन हैं ।

शिक्षक—उसमें कितने लोग रहते हैं ?

भोहरचन्द—दो ।

शिक्षक—केवल दो ?

भोहरचन्द—बी हॉ ! मैं और मेरे पिताजी । वैसे तो और भी लोग हैं, मगर वे हमारे नौकर हैं ।

शिक्षक—कितने नौकर हैं ?

भोहरचन्द—चार नौकर हैं और नसँ हैं मेरे लिए ।

तीसरा लड़का—भई, तुम्हारे पास आठ कमरे हैं, तो एक कमरा हमें दे दो । हम लोग तुम्हारे बाप की फर्म में नौकर हैं ।

भोहरचन्द—नहीं, नहीं ! पिताजी कहते हैं, हमारे यहाँ क्लर्क-पेशा लोग नहीं रह सकते ।

शिक्षक—(तीसरे लड़के से)—चुप रहो ! बैठ जाओ ! हाँ भोहरचन्द

आधाभाई साराभाई पूराभाई, तो. तुम अपने मकान की सफाई में हिस्सा लेते हो ?

भोहरचन्द—जी हाँ ! मैं अपने कमरे की देख-भाल खुद करता हूँ । नर्स मदद जरूर करती है और नौकर गलीचा वगैरह भी साफ करता है और बेकम क्लीनर से भी काम लिया जाता है, मगर मैं अपने कमरे की सफाई एक तरह से खुद करता हूँ; किताबें खुद रखता हूँ; तसवीरें खुद झाड़ता हूँ, बिजली का पंखा खुद चलाता हूँ, खुद ही बन्द कर देता हूँ ।

शिक्षक—शाबाश ! शाबाश !

भोहरचन्द—सप्ताह में तीन बार अपनी मेज में खुद साफ करता हूँ । सप्ताह में दो बार वाश बेसिन स्वयं धोता हूँ । एक बार गुसलखाने में मैंने पानी का नल खुला छोड़ दिया तो नर्स ने मुझे बड़ी डाँट पिलाई । उस दिन के बाद मैंने नहाकर कभी नल खुला नहीं छोड़ा ।

शिक्षक—शाबाश ! शाबाश ! तुम बहुत अच्छे लड़के हो । हम तुम्हारे पिताजी को पत्र लिखेंगे ।

नईम—एक खत हमारे अब्बाजी को भी लिख दीजिए न !

शिक्षक—तुम भी घर की सफाई में मदद करते हो ?

नईम—मदद करना क्या साहब, सारे घर की सफाई मैं ही किया करता हूँ ।

शिक्षक—तुम्हारे घर में कितने कमरे हैं ?

नईम—बारह ।

शिक्षक—बारह कमरे हैं ? कहाँ रहते हो ?

नईम—नवाव ऑफ घसियारू-पैलेस में ।

शिक्षक—बड़ी अच्छी शिक्षा दी है तुम्हें नवाब साहब ने; मगर आश्चर्य होता है यह सुनकर कि तुम बारह कमरे खुद साफ करते हो ।

नईम—जी हाँ, हर रोज साफ करता हूँ—सुबह और शाम ।

शिक्षक—सुबह भी और शाम भी ?

नईम—जी हाँ ! सुबह छः बजे उठकर कमरे साफ करता हूँ—आठ बजे तक ।

फिर नहा-धोकर स्कूल आता हूँ। स्कूल से जाने के बाद फिर कमरे साफ करता हूँ और खाना खाकर सो जाता हूँ।

शिक्षक—तो तुम थक जाते होगे ?

नईम—जी हाँ, बहुत थक जाता हूँ। पहले दो-तीन कमरे तो आसानी से हो जाते हैं। बाद में पसीना आने लगता है और जब बारहवें कमरे पर पहुँचता हूँ तो बिलकुल चूर-चूर हो जाता हूँ।

शिक्षक—तो तुम इतने कमरे साफ न किया करो; कम किया करो।

नईम—कम करूँ तो नवाब साहब मुझे पीटते हैं।

शिक्षक—तुम्हें पीटते हैं ? यह तो बहुत बुरी बात है। मैं समझता हूँ कि वह तुम्हें नागरिक जीवन के सिद्धान्त सिखा रहे हैं। मगर बारह कमरे साफ करवाना और वह भी एक छोटे-से लड़के से, यह ज्यादती है। मैं उन्हें अवश्य पत्र लिखूँगा कि वह अपने बेटे के साथ सरासर अत्याचार कर रहे हैं।

नईम—मैं नवाब साहब का बेटा नहीं हूँ; उनके खानसामा का लड़का हूँ।

(निस्तब्धता) मास्टर जो, आप खत में क्या लिखेंगे ?

शिक्षक—(गुस्से में) निकल जाओ।

[घण्टी बजती है। परदा गिरता है।]

चौथी क्लास का कमरा

मास्टर—बच्चों ! आज हम तुम्हें भारत का इतिहास पढ़ाएँगे। हमारा देश सदियों की दासता के बाद स्वतन्त्र हुआ है।

पहला लड़का—कितनी सदियों के बाद ?

मास्टर—लगभग दो सौ साल के बाद।

पहला लड़का—लगभग क्यों ? ठीक-ठीक नहीं बता सकते आप ? नहीं, बताइए !

मास्टर—मोहन, तुम फौरन कमरे से बाहर चले जाओ।

[मोहन चला जाता है।]

मास्टर—दूसरे लड़के को स्वतन्त्र भारत का इतिहास पढ़ना चाहिए और

उससे बहादुरी, वीरता, साहस, सचाई, नेकी आदि सद्गुण, जिनसे महान् राष्ट्र का निर्माण होता है, सीखने चाहिए ।

दूसरा लड़का—जी, क्या हम एक महान् राष्ट्र नहीं हैं ?

मास्टर—महान् राष्ट्र तो नहीं हैं, बन रहे हैं ।

दूसरा लड़का—कैसे नहीं हैं हम ? महात्मा गांधी जी, जवाहरलाल नेहरू, वल्लभ भाई पटेल जैसे बड़े-बड़े नेता यहाँ हुए और हैं । इतने बड़े नेताओं का राष्ट्र महान् न होगा ?

मास्टर—बड़े और महान् नेताओं से ही राष्ट्र महान् नहीं बनता ।

दूसरा लड़का—मास्टर जी, आप विद्रोह फैला रहे हैं ।

मास्टर—क्या कहते हो ?

दूसरा लड़का—आप खतरनाक बातें कर रहे हैं ।

मास्टर—अरे !

दूसरा लड़का—आप कम्युनिस्ट हैं ।

मास्टर—तुम घास तो नहीं खा गए ? मैं तो एक मामूली स्कूल-मास्टर हूँ ।

दूसरा लड़का—मैं कुछ नहीं जानता । मैं पुलिस में रिपोर्ट कर दूँगा कि मास्टर जी हमें शासन के खिलाफ उलटी-सीधी बातें पढ़ाते हैं । मैं अभी जाता हूँ ।

मास्टर—अरे, बैठ भी ! कहाँ जाता है ? बैठ, बैठ ! अरे देख, मिटाई खायगा ?

दूसरा लड़का—जी नहीं ! मैं सीधा थाने जाता हूँ; कहता हूँ—मास्टर जी रिश्त भी देते थे । मिटाई खिलाने को कहते थे ।

मास्टर—अच्छा बाबा ! बोल तो सही, आखिर तू क्या चाहता है ?

दूसरा लड़का—आप कहें कि भारतवासी बड़ी जाति और भारत महान् राष्ट्र है ।

मास्टर—भारतवासी बड़ी जाति हैं ।

दूसरा लड़का—बहुत बड़ी जाति हैं !

मास्टर—बहुत बड़ी जाति हैं ।

दूसरा लड़का—दुनिया की सबसे बड़ी जाति हैं !

मास्टर—दुनिया की सबसे बड़ी जाति हैं ।

दूसरा लड़का—ठीक है । अब आप पढ़ाइये (लड़का बैठ जाता है ।)

[मास्टर जी रूमाल से चेहरे का पसीना पोंछते हैं और फिर मेज पर से एक नक्शा उठाकर दीवार पर टाँग देते हैं । फिर खॉसकर कहते हैं ।]

मास्टर—यह स्वतन्त्र भारत का नक्शा है । इसकी सीमाएँ देखिए ।

तीसरा लड़का—यह तो कुछ कम मालूम होता है । पुराने नक्शे में हिन्दुस्तान इससे अधिक था ।

चौथा लड़का—हाँ, अब आजादी मिल गई है, इसलिए सीमाएँ कम हो गई हैं ।

पाँचवाँ लड़का—मास्टर जी, क्या हमें पूरी आजादी मिल गई है ?

मास्टर—पूरी तो नहीं; करीब-करीब पूरी ही समझो ।

पाँचवाँ लड़का तो जब पूरी आजादी मिल जायगी ये सीमाएँ और भी कम हो जायँगी ?

छठा लड़का—जी हाँ ! ज्यों-ज्यों आजादी बढ़ती है, नक्शा कम होता जाता है ।

मास्टर—चुप रहो ।

छठा लड़का—बहुत अच्छा जनाव !

मास्टर—अच्छा, अब मैं इसकी सीमाओं का वर्णन करता हूँ । सुनो, उतर में काश्मीर...

छठा लड़का—काश्मीर क्यों ? काश्मीर तो हिन्दुस्तान में है ।

मास्टर—हाँ, है तो सही, मगर अस्थायी रूप से । अभी यह निर्णय नहीं हुआ है कि काश्मीर भारतवर्ष में रहेगा या बाहर चला जायगा ।

छठा लड़का—मगर वहाँ तो हमारे सिपाही लड़ रहे हैं और रोज लाखों रुपये खर्च होते हैं आक्रमणकारियों को मार भगाने के लिए ।

मास्टर—तो फिर क्या होता है वहाँ ? लड़ाई के बाद लोगों से पूछो

जायगा कि वे हिन्दुस्तान में रहना चाहते हैं या बाहर जाना चाहते हैं ?

छठा लड़का—काश्मीर तो सदा ही से हिन्दुस्तान में था । अब हिन्दुस्तान के रहने वालों से यह पूछा जायगा कि वे हिन्दुस्तान में रहना पसन्द करते हैं या नहीं ? और यदि उन्होंने पसन्द नहीं किया तो क्या होगा ?

मास्टर—तो सेना वापिस बुला ली जायगी ।

चौथा लड़का—तो मतलब यह कि हम इसलिए लड़ रहे हैं कि काश्मीर की जनता लड़ाई के बाद यह फैसला कर सके कि वह हिन्दुस्तान में रहना चाहती है या बाहर जाना चाहती है ।

मास्टर—हाँ !

चौथा लड़का—तो यह फैसला लड़ाई के बगैर भी हो सकता था ।

मास्टर—कैसे पूछ लिया जाय ? वहाँ हमारे दुश्मन जो मौजूद हैं ।

चौथा लड़का—तो इससे क्या होता है ? दुश्मन ले जायँ काश्मीर को; हमें तो कोई लाभ है नहीं काश्मीर से ।

तीसरा लड़का—नहीं है तो क्यों लड़ रहे हैं हम काश्मीर में ? लड़ने दें काश्मीरियों को । वे स्वयं ही अपने भाग्य का फैसला कर लेंगे ।

मास्टर—वास्तव में बात यह है कि काश्मीर का भारत के लिए बड़ा महत्त्व है ।

तीसरा लड़का—तो फिर इस बात की घोषणा होनी चाहिए । दुनिया से साफ कह देना चाहिए कि काश्मीर हिन्दुस्तान का है और बाकी सब बातें गलत हैं ।

मास्टर—तुम इतिहास नहीं समझते ।

तीसरा लड़का—आप समझा दीजिए ।

मास्टर—तो फिर सुनो—आजकल हिन्दुस्तान की सीमा यह है—उत्तर में काश्मीर, दक्षिण में लंका...

तीसरा लड़का—लंका भी तो एक जमाने में हिन्दुस्तान का हिस्सा था ।

मास्टर—हाँ, लेकिन अब वह स्वतन्त्र है।

तीसरा लड़का—यानी अपने ही देश से स्वतन्त्र है। बहुत खूब !

मास्टर—तुम बातें मत करो। जो मैं कहता हूँ सुनते जाओ।

तीसरा लड़का—बहुत अच्छा जनाब !

मास्टर—इसके पश्चिम में पश्चिमी पंजाब है और पूर्व में पूर्वी बंगाल।

तीसरा लड़का—पश्चिम में पंजाब है, पूर्व में बंगाल है।

मास्टर—नहीं पश्चिमी पंजाब है इस तरफ, और उस तरफ पूर्वी बंगाल।

चौथा लड़का—लेकिन पहले पंजाब तो इस नक्शे में शामिल था, और बंगाल भी सारा-का-सारा।

मास्टर—हाँ, मगर अब आजादी आ गई है। पंजाब दो हो गए हैं—एक पश्चिमी पंजाब, एक पूर्वी पंजाब। यही हाल बंगाल का हुआ है।

चौथा लड़का—लेकिन पंजाब तो दो नहीं थे; बंगाल भी एक ही था—एक भाषा, एक लोग, एक राष्ट्र, एक वेश-भूषा, एक लोक-संस्कृति, एक लोक-कथाएँ, एक लोक-गीत !

मास्टर—नहीं, अब ये लोग दो जातियों में, दो राष्ट्रों में बँट गए हैं—पूर्वी पंजाबी और पश्चिमी पंजाबी; इसी तरह पूर्वी बंगाली और पश्चिमी बंगाली।

चौथा लड़का—तो इस तरह उत्तरी और दक्षिणी बिहारी और उत्तर प्रदेश की जातियाँ भी बन सकती हैं। यानी जाति और राष्ट्र क्या हुए भूगोल का नक्शा हो गया।

मास्टर—तुम्हारी तो शंका करने की आदत है।

चौथा लड़का—साहब, आप ही ने तो कहा था कि खूब शंकाएँ किया करो; इससे समस्या के सभी पहलुओं पर रोशनी पड़ती है। मगर यहाँ तो अंधेरा बढ़ता ही जाता है। खैर, आगे बताइए।

मास्टर—आगे क्या बताऊँ, लाक ! तुम लोग सुनते ही नहीं हो। देखो, अब कोई बोला तो इस इण्टर से खाल उधेड़ दूँगा। आजादी का यह मतलब नहीं कि जो जी में आये बके चले जाओ। तुम लोग

विद्यार्थी हो, बहुत-सी बातें नहीं जान सकते । हमसे सीखो ।

चौथा लड़का—बहुत अच्छा सर !

मास्टर—तो अच्छी तरह से जान लो कि यह हैं स्वतन्त्र भारत की सीमाएँ ।

पाँचवाँ लड़का—मास्टर जी, तो इस कमरे में बादशाह जाजं पंचम और विक्टोरिया महारानी की तसवीरें क्यों टँगी हुई हैं । यहाँ तो महात्मा गांधी और जवाहरलाल नेहरू और वल्लभभाई पटेल की तसवीरें होनी चाहिएँ ।

मास्टर—बात तो ठीक है, बेटा ! मगर बात वास्तव में यह है कि हम लोग अभी तक एक विशेष रूप में इंग्लैण्ड के सम्राट् की प्रजा हैं ।

पाँचवाँ लड़का—ऐसा क्यों ? क्या हमारे सम्राट् जवाहरलाल नेहरू नहीं हैं ?

मास्टर—नहीं बेटा ! और अब सम्राटों का शासन नहीं होगा । सच्ची आजादी में तो जनवादी शासन होता है ।

पाँचवाँ लड़का—जनवादी शासन किसे कहते हैं ?

मास्टर—यही—सर्वसाधारण जनता का शासन । ऐसा शासन जिसमें तुम लोग, तुम्हारे माता-पिता काम करने वाले लोग क्लर्क, किसान, मजदूर, नौकरी पेशा, कर्मचारी, दूकानदार—सभी सम्मिलित होते हैं ।

पाँचवाँ लड़का—तो अपने लोगों में तो ये लोग शामिल नहीं; फिर आजादी के बाद इन लोगों की तसवीरें क्यों यहाँ पर हैं ? मास्टर जी, ये तसवीरें उतार दीजिए । यहाँ हम अपने नेताओं की तसवीरें लगायेंगे ।

बहुत से लड़के—हाँ, सर !

मास्टर—नहीं !

[सहसा नहीं सर ! हाँ सर !' का शोर-गुल बढ़ता जाता है । बच्चे उठकर उन तसवीरों को उतार देते हैं और उनकी जगह बड़े-बड़े नेताओं की तसवीरें लगा देते हैं । मास्टर जी नई तसवीरें देखकर मुस्कराने लगते हैं ।]

लड़के—आजाद हिन्दुस्तान, जिन्दाबाद !

जय हिन्द !

जवाहरलाल नेहरू जिन्दाबाद !

वल्लभ भाई पटेल जिन्दाबाद !

एक लड़का—जम्मन जिन्दाबाद !

[सब लड़के चुप रहते हैं ।]

मास्टर—अरे, यह जम्मन कौन है ?

जम्मन का बेटा—मेरे पिताजी थे मास्टर जी ! वह भिण्डी बाजार के नाके पर मोची का काम करते थे, मास्टर जी ! देखिए, यह उनकी तसवीर है । इसे भी यहाँ लटका दीजिए ।

मास्टर—अरे, पागल है तू ?

जम्मन का बेटा—नहीं मास्टर जी ! इसे जरूर टॉग दीजिए । मेरे पिताजी ने भी आजादी के लिए जान दी है ।

मास्टर—अरे बेवकूफ ! ऐसे तो हजारों आदमियों ने जानें दी हैं । सबकी तसवीरें यहाँ थोड़े ही टॉग सकते हैं ?

जम्मन का बेटा—लेकिन वह मेरे पिताजी थे, मास्टर जी ! वह एक गरीब मोची थे । हम लोग बड़ी मुश्किल से अपना पेट पालते थे । वही हमारा सहारा थे और वह आजादी के लिए मर गए । मास्टर जी, अमीर आदमी के लिए मर जाना आसान होता है, गरीब आदमी का मरना मुश्किल होता है । मास्टर जी, यह तसवीर जरूर टॉग दीजिए यहाँ ।

मास्टर—नहीं, यह तसवीर इतने बड़े लीडरों के साथ नहीं लगाई जा सकती ।

जम्मन का बेटा—वह मेरे पिता जी थे मास्टर जी ! वह बहुत गरीब थे । उन्होंने जीवन-भर जूते सिये । और काँग्रेस और मुस्लिम लीग और सोशलिस्ट पार्टी और न जाने क्या-क्या, वह हर पार्टी के जत्सों में जाकर वालंटियर बन जाते थे और लोगों को पानी पिलाते थे ।

और सुबह से शाम तक काम करते थे। कहते थे, यह पुण्य का काम है। और हम लोग उन दिनों अक्सर भूखे रहा करते थे।

मास्टर—(तसवीर फाड़कर फेंकता है।) यह तसवीर यहाँ नहीं लगाई जा सकती।

जम्मन का घेटा—आज दूसरी बार मेरे पिताजी को गोली लगी है। पहली बार उन्हें गोली भिण्डी बाजार में लगी थी जब जहाजी मल्लाहो ने हड़ताल की थी और बम्बई के सभी नागरिकों ने उसका साथ दिया था और गोरे गोलियाँ बरसाते हुए भिण्डी बाजार में निकल आए थे। जब नौसैनिकों ने आजाद हिन्दुस्तान के नारे लगाये तो मेरे पिताजी भी अपना हथौड़ा उठाकर उनमें सम्मिलित हो गए। और जब गोरों ने गोलियाँ चलाईं तो मेरे

पिताजी ने माफी नहीं माँगी, उन्होंने पीठ नहीं दिखाई, वे भागे नहीं, मास्टर जी ! उन्होंने अपने बच्चों का खयाल नहीं किया; उन्होंने हमारी भूख और उपवासों के बारे में नहीं सोचा, हमारे नंगे शरीरों का खयाल नहीं किया। उन्होंने हँसते-हँसते हथौड़ा ऊपर



उठाया और आगे बढ़कर गोरों की गोली के वार को अपनी छाती पर रोका। वह पहली गोली थी जो मेरे पिताजी के सीने में लगी; यह दूसरी गोली है जो आज उनकी तसवीर को फाड़कर उनके सीने

पर चलाई गई है। (कुछ लड़के तसवीर के टुकड़े इकट्ठे कर रहे हैं। वे तसवीर को हंग से चिपकाकर उसे दीवार पर लगा देते हैं। मास्टर हैरत से ताकता रह जाता है।)

सब लड़के—जम्न जिन्दाबाद !

जम्न जिन्दाबाद !

जम्न जिन्दाबाद !

[घण्टी बजती है। परदा गिरता है।]



मेरा दोस्त



मेरा दोस्त—लेकिन मैं अपने किस-किस दोस्त का जिक्र करूँ ? मेरा दोस्त एक तो वह है जो जरा कवि-हृदय है; और जो मुझसे बातें कम करता है, लेकिन मेरी पत्नी से ज्यादा बातें करता है। कहीं आप इसका उलटा-सीधा मतलब न ले लें। वास्तव में वह बड़ा ही निरीह प्राणी है और ज्यादातर मेरी पत्नी से मेरे बारे में ही बातें करता रहता है। बड़ी ही मासूम भोली-भाली बातें होती हैं वे।

उदाहरण के तौर पर उसे मालूम है कि मैं खाने में कद्दू से बहुत घृणा करता हूँ। उस हर एक चीज से जो देखने में या खाने में कद्दू से समता रखती है, मुझे अत्यधिक घृणा है—फिर चाहे वह श्राद्धमी हो या सव्जी-तरकारी। मेरा दोस्त इस बात को अच्छी तरह जानता है। इमीलिए वह बड़ी ही दीनता से मेरी पत्नी से कहता है :

“मैं देख रहा हूँ कि कुछ दिनों से आपके पति का चेहरा उतरा-उतरा-सा है।”

पत्नी कहती है—“हाँ, मैं भी कुछ ऐसा ही अनुभव करती हूँ।”

कवि-हृदय मित्र कहता है—“कहीं खाने में कोई कमी तो नहीं होती ?”

“नहीं तो !” पत्नी इस बार बड़े विश्वास से कहती है।

कवि-हृदय दोस्त सिर हिलाकर कहता है—“फिर उनके चेहरे की रंगत



पीली-पीली-सी क्यों है ?
ऐसा मालूम होता है कि
उनके भोजन में विटामिन
'ग' की कमी है। एक
बार मेरे चेहरे की रंगत
भी ऐसी ही हो गई थी
तो...

“तो ?” मेरी पत्नी
जल्दी से पूछती है।

तो मेरा दोस्त बड़ी
ही खतरनाक मुकुमारता
से उत्तर देता है—“तो
डॉक्टर ने मुझे सुबह और

शाम कद्दू की भाजी खाने को कहा था। मैं दूसरे ही सप्ताह भला-चंगा हो
गया।”

अब पत्नी सिर हिलाकर कहती है—“लेकिन वह तो कद्दू खाते हों
नहीं। इसलिए विटामिन 'ग' की कमी कैसे पूरी होगी ?”

“यही तो मुसीबत है भाभी !” मेरा कवि-हृदय मित्र खिन्नता से सिर
हिलाते हुए कहता है, “तुम उनकी बेजा नाज़बंदारी करती रहती हो। और
उनकी सेहत खराब होती जाती है। यह विटामिन 'ग' की कमी कैसे पूरी
होगी ?”

“तो मैं क्या करूँ ?”

“कद्दू खिलाओ।”

“और यदि वह न खाएँ ?”

“कैसे नहीं खाएँगे ? तुम खिलाओ तो। एक रोज नही खाएँगे, दो रोज
नहीं खाएँगे, आखिर भूल मारकर खाएँगे।”

परिणामस्वरूप इस सलाह-मशविरे के तत्काल बाद ही बन्दे के घर में कद्दू की भाजी टेबल पर धरी होती है। कभी कद्दू का हलवा, कभी कद्दू का रायता, कभी कद्दू का शोरवा, और कभी कद्दू का मलगोवा। रोज किसी-न-किसी रूप में मेज पर कुछ धरा होता है जिसे खा-खाकर अच्छी-भली रंगत पीली पड़ती जाती है। पत्नी मुस्कराती रहती है। लेकिन आपको पता नहीं लग सकता कि यह कद्दू दरअसल आता कहाँ से है? दोस्त और दुश्मन की पहचान एक यह भी है कि दुश्मन की दुश्मनी को आप फौरन पहचान सकते हैं, लेकिन दोस्त की दोस्ती कभी नहीं पहचान सकते—खासकर ऐसा दोस्त जो आपकी पत्नी के द्वारा आपको कद्दू खिलाने का आदी हो।

लेकिन मेरा दोस्त जो मुझे कद्दू खिलाता है, उस दोस्त के आगे हेच है जो मुझे गम खिलाता है। और आप जानते हैं कि कद्दू खाने में और गम खाने में बहुत अन्तर है, यद्यपि स्वाद दोनों का बुरा होता है। फिर भी कद्दू खाते-खाते आपको क्षय नहीं हो सकता, लेकिन लगातार गम खाने से हो सकता है। इसलिए अपने उम दोस्त को, जो मुझे अक्सर गम खिलाता है, मैं कभी नहीं भूल पाता।

उमकी टेकनिक ही अजीब है। दूसरे दोस्त तो उम समय घर में आते हैं जब मैं घर पर होता हूँ, वह आम तौर पर उस समय आता है जब मैं घर पर नहीं होता। वह बड़ी जल्दी में तेज कदम उठाता हुआ अन्दर टाखिल होता है और आते ही मुझे जोर-जोर से आवाजें देने में जुट जाता है। फिर टेबल पर पड़े हुए फूलदान में से अंगूर, नाशपाती खाने में तल्लीन हो जाता है और साथ-ही-साथ मेरी पत्नी से बातें भी करता जाता है।

“आश्चर्य है, अभी तक नहीं आये?” वह सवाल करता है।

मेरी पत्नी कहती है—“इसमें आश्चर्य की क्या बात है? वह अक्सर इस समय घर पर नहीं होते।”

“आश्चर्य की बात है, मुझसे तो इस समय मिलने को कहा था। दोपहर को सिनेमा के अन्दर जाते हुए मिले थे।”

“सिनेमा के अन्दर जाते हुए ?” मेरी पत्नी घबराकर पूछती है ।

“हाँ, हाँ !” मेरा दोस्त अंगूरी का एक गुच्छा मुँह में डालकर जवाब देता है, “उनके साथ मैं सम्भवतः आपकी वही रिश्तेदार थीं, जो जवान-सी हैं और खूबसूरत; बड़ी-बड़ी आँखें और बाल सुनहरे किये हुए ।”

“लेकिन मेरी तो कोई ऐसी रिश्तेदार नहीं हैं,” मेरी पत्नी और भी घबराकर जवाब देती है, “जो खूबसूरत हो, जवान हो और जिसने बाल सुनहरे किये हुए हों ।”

मेरा दोस्त आधा सेब मुँह में डालकर कहता है, “तो जाने दीजिए कोई और होंगी । आ जायेंगे सिनेमा देखकर वे लोग ।”

इस बातचीत के बाद मेरा दोस्त नाशपाती काटने में तल्लीन हो जाता



है और मेरी पत्नी मायके जाने के लिए सामान बाँधने में लग जाती है। थोड़ी देर के बाद उसकी सिसकियों की धीमी-धीमी आवाज मेरे दोस्त के कानों में पड़ती है और आप बड़ी प्रसन्नता और निश्चिन्तता से सान्त्वना देने लगते हैं :

“घबराइए नहीं भाभी, जीवन में ऐसा ही होता है।”

“भाड़ में जाय ऐसी जिन्दगी !”

“सम्भव है भाभी, मुझे धोखा हुआ हो।”

“नहीं जी ! मैं सब समझती हूँ; वह हैं ही ऐसे।”

“मान लीजिए कि ऐसे ही हैं भाभी, फिर भी उन्हें सन्मार्ग पर लाना आपका काम है।”

“यहाँ मैंने कोई स्कूल नहीं खोल रखा है।”

“भाभी, आप भी गजब करती हैं। आप ही ने उन्हें इतनी ढील दे रखी है, वरना वह यों उच्छृङ्खल न होते। सच कहता हूँ भाभी, जब तुम्हारी सूत्र देखता हूँ तो कलेजा मुँह को आता है। कहने को तो वह मेरा दोस्त है, मगर मैं उसका यह अत्याचार नहीं देख सकता। मैं उसको हजार बार समझाता हूँ, लेकिन क्या करूँ वह मेरी सुनता ही नहीं। कम्बख्त ! जालिम ! बदमाश !”

और वह—मेरी पत्नी—रो-रोकर कहती है, “बस, उनके दोस्तों में से तुम्हीं सबसे अच्छे हो।”

“भाभी, तुम्हारी जेब में दस रुपये हैं ?” मेरा दोस्त बड़े भोलेपन से पूछता है और फिर वह दस रुपये लेकर चला जाता है। जब मैं घर में आता हूँ और देखता हूँ कि घर में बिजली ‘फेल’ हो चुकी है, और मोमबत्ती की रोशनी में दस्तरखान पर सेब के टुकड़े पड़े हैं, और मेरी पत्नी मायके चली गई है तो मैं फौरन समझ जाता हूँ कि मेरा दोस्त आया होगा। वही मेरा दोस्त जो हमेशा मेरी अनुपस्थिति में आता है और दस-बीस रुपये लेकर मेरी पत्नी का सामान बँधवाकर उसे मायके भेज देता है। दोस्त और दुश्मन की पहचान एक यह भी है कि दुश्मन आप पर पुरुषोचित या पुरुषों की

ओर से हमला करता है; दोस्त 'स्त्रियोन्वित' या स्त्रियों की ओर से भी हमला कर सकता है ।

लेकिन यह तो जाहिर है कि इस तरह दस-बीस रुपये खोने से मेरा अधिक नुकसान तो हो नहीं सकता; लेकिन घबराइए नहीं, इसके लिए मेरा दूसरा दोस्त विद्यमान है जो उस काम को वहाँ से शुरू करता है जहाँ से मेरे पहले दोस्त ने उसे अधूरा छोड़ा था । दोस्त और दुश्मन की एक पहचान यह भी है कि दुश्मन दुश्मन की मदद नहीं करता, लेकिन दोस्त दोस्त की मदद अवश्य करता है । कुछ लोगों का खयाल है कि सच्चा दोस्त वही है जो मुसीबत में मदद करता है । मेरा अनुभव यह बतलाता है कि सच्चा दोस्त न केवल मुसीबत में मदद करता है, बल्कि वह मुसीबत भी खुद ही लाता है । और एक मुसीबत ही नहीं, बल्कि बहुत-सारी मुसीबतें इकट्ठी करके ले आता है, ताकि मदद करने में आसानी रहे ।

एक इसी तरह का सच्चा दोस्त मेरा वह दोस्त है जो मुझे अक्सर कोई-न-कोई नया विजनेस शुरू करने के लिए कहता रहता है ।

उदाहरण के तौर पर एक दिन वह मुझसे कहने लगा—“भई, तुम हाथ-पर-हाथ धरे क्यों बैठे रहते हो ? कोई बड़ा धन्धा क्यों नहीं करते ?”

“क्या करूँ ?”

“फिल्म का विजनेस करो । बड़ा नफा है । बड़ा धन्धा है । वह तुमने फिल्म देखी थी ‘बन्दर रेखा’ ? कहते हैं उसमें प्रोजेक्स को टाई करोड़ का फायदा हुआ ।”

परिणाम यह हुआ कि हमने अपने दोस्त की बातों में आकर सात लाख का नुकसान कर डाला । बड़ा धन्धा था, इसलिए और सबको फायदा हुआ सिवाय हमारे । अब हमारे दोस्त ने कहा, “वास्तव में देखा जाय दोस्त, तो बड़े धन्धे में बड़ा खतरा है । अब तुम छोटा धन्धा करो ।”

“कौनसा छोटा धन्धा करूँ ?”

“यही पान की दुकानें ! बहुत-सी खरीद डालो । शहर में हर नुकड़


पर पान की तुम्हारी दुकान हो जाय। और हर दुकान पर तुम्हारा अपना नौकर हो। कम-से-कम सौ-पचास दुकानें खोल लो। छोटा-सा धन्धा है। हर दुकान से रोज पाँच रुपये नफा आता है। सौ दुकानों का पाँच सौ रुपये रोज आयगा। साल-भर का तुम हिसाब कर लो।

बड़ा खूबसूरत-सा छोटा-सा धन्धा था ! साल-भर के बाद हिसाब किया। मालूम हुआ कि इससे तो फिल्म का धन्धा क्या बुरा था ! 'बन्दर रेखा' बनाते-बनाते बनारसी पान बेचने लगे। मालूम हुआ, शहर के बीच में जो बड़ा होटल अपना था वह अब अपना नहीं रहा है, मकान भी अपना नहीं है और मोटर दोस्त ने गिरवी रख ली है। और अब वह उसके स्टियरिंग हिल पर सिर झुकाकर मुँहसे कहता है—“दोस्त, ये सब धन्धे पुराने हो चुके। अब कोई नया धन्धा करो।”

“कौनसा नया धन्धा ?”

“प्लास्टिक की चोटियाँ (बिणियाँ) तैयार करो।”

इसलिए अबकी बार मैंने नया धन्धा किया। यह मेरा आखिरी धन्धा था। मैंने प्लास्टिक की चोटियाँ और चूड़ियाँ तैयार की और फिर उन्हें पहनकर अपने घर बैठ गया। अब छोटे-बड़े नये-पुराने सब धन्धे खत्म हो चुके।



लेकिन यद्यपि धन्धे समाप्त हो जाते हैं, दोस्त कभी समाप्त नहीं होते। इसके अतिरिक्त दोस्त और दुश्मन की एक पहचान यह भी है कि आदमी दुश्मन का मुकाबला कर सकता है, लेकिन दोस्त का मुकाबला किसी हालत

में नहीं कर सकता। ऐसा करना मित्रता के विरुद्ध होगा। इसका अनुभव मुझे हाल की अपनी बीमारी के दौरान में हुआ। क्योंकि जैसा कि बड़े-बूढ़ों ने कहा है, जब सब धन्धे खत्म हो जाते हैं तो बीमारी शुरू हो जाती है। अबकी बार मुझे मेरे डॉक्टर दोस्त ने बताया कि मुझे कुछ न होने की बीमारी है। आप यह सुनकर जरूर हैरान होंगे कि यह कुछ न होने की बीमारी क्या होती है। तो सुनिये, बीमारियाँ दो तरह की होती हैं—एक तो वे, जो होती हैं, यानी आपको सरदी होगी मुझे गरमी होगी, आपको पेचिश होगी मुझे टिक (क्षय, यक्ष्मा) होगी, आपको कोढ़ होगी मुझे हैरत होगी...ये तो हुईं होने की बीमारियाँ। दूसरी होती हैं न होने की बीमारियाँ, जिनमें कुछ न होने के कारण कुछ-न-कुछ हो जाता है। उदाहरण के लिए यदि आपके वजन में केलिशियम नहीं होता है तो आपको केलिशियम न होने की बीमारी हो जाती है; लोहा नहीं होता है तो लोहा न होने की बीमारी हो जाती है। इसी तरह विटामिन, फास्फोरस, नमक, मिट्टी का तेल नहीं होता है तो शरीर का स्टोव (अंगीठी) बुझा-बुझा-सा रहता है। इसलिए अब की मेरी हाल की बीमारी शरीर में आयोडीन न होने के कारण थी। डॉक्टर ने उस कमी को पूरा करने के लिए मुझे एक बढ़िया-सा इंजेक्शन दिया और चला गया। उसके बाद मेरी शाम्त आई; मेरा मतलब है, मेरा दोस्त आया।

मेरा यह दोस्त बड़ा मासूम और भोला-भाला है। इसकी वेश-भूषा ढीली-ढाली है और वह देखी टोने-टोटकों का मतवाला है, यानी विलकुल गड़बड़ भाला है। वह आते ही लम्बोतरा-सा मुँह बनाकर मेरे सिरहाने बैठ गया और मुझसे पूछने लगा—

“क्या तकलीफ है दोस्त ?”

“शरीर में आयोडीन नहीं है।”

“तो टिक्चर आयोडीन पियो; मेरे घर पर रखी है।”

मैंने कहा—“टिक्चर आयोडीन पीते नहीं, लगाते हैं।”

वह बोला—“मेरे खयाल में थोड़ों को पिलाते हैं।”

मैंने कहा—“मैं थोड़ा नहीं हूँ ।”

वह बोला—“माफ़ करना, मैं भूल गया; मैंने समझा, मैं रेत कोर्स में बैठा हूँ ।”


इसके बाद थोड़ी देर तक वह चुप रहा । फिर सोच-विचारकर बोला,
“मेरे खयाल में तुम हल्दी पियो तो अच्छा है ।”

मैंने कहा—“तुम्हें हल्दी का खयाल क्यों आया ?”

वह बोला—“हल्दी और आयोडीन का रंग मिलता है, इसलिए स्वभाव भी मिलता होगा और गुण-धर्म भी । इसलिए तुम हल्दी अवश्य पियो । बिलकुल ठीक हो जाओगे । मैं सब समझता हूँ । देखा, अब तुम जिद न करो । तुम नहीं समझते हो; मैं तुम्हारे भले के लिए कह रहा हूँ ।”

मेरे दोस्त में यह बड़ी खूबी है कि वह सब समझता है, और मैं कुछ नहीं समझता हूँ । वह सब-कुछ जानता है और मैं कुछ नहीं जानता हूँ । वह सब-कुछ देखता है और मैं कुछ नहीं देखता हूँ । यद्यपि मेरा दोस्त डॉक्टर, वैद्य या हकीम नहीं है तो क्या हुआ ? वह नहीं है, मगर उसका दादा तो था । और उसके दादा जी के बताये हुए टोटके आज तक हमारे घर से श्मशान-भूमि तक चलते हैं । इसलिए उसने आग्रह करके मुझे हल्दी


पानी में घोलकर पिलाई । फिर मेरे पेट पर हल्दी का लेप कर दिया । मेरी आँखों में हल्दी का सुरमा लगा दिया और मेरे माथे पर दलड़ी बिखेरकर मुझे अपनी समझ में परलोक पहुँचाकर मुझसे विदा हो गया ।



यही सच्चे दोस्त और दुश्मन की पहचान है कि दुश्मन आपकी अच्छाइयों पर निगाह रखता है, आपकी कमजोरियों पर हमला करता है,

दोस्त आपकी अच्छाई, कमजोरी और बीमारी तीनों पर निगाह रखता है, और चारों तरफ से हमला करता है। दुश्मन का वार कभी-न-कभी खाली चला जाता है, लेकिन दोस्त का वार कभी खाली नहीं जाता।

परसों मेरा दोस्त अपने परिवार के परम्परागत टोटकों के परिणामस्वरूप मर गया; और मरते समय मुझे एक विधवा, ग्यारह बच्चे और बहुत से



लम्बे-चौड़े कर्जों की जिम्मेवारी सौंप गया। वसीयत में अपना खुजली वाला कुत्ता भी मेरे सुपुर्द कर गया। आजकल मैं रोज उस खुजली वाले कुत्ते को नहलाता हूँ और सोचता हूँ कि दुश्मन की दुश्मनी उसके मरने के बाद समाप्त हो जाती है, लेकिन दोस्त की

दोस्ती उसके मरने के बाद भी विद्यमान रहती, बल्कि वह प्रलय तक आपका साथ देती है।



अखिल भारतीय हिरोइन्स कॉन्फ्रेंस



हिन्दुस्तान के इतिहास में इससे महत्त्वपूर्ण अवसर कभी नहीं आया था (मेरा मतलब है, अगस्त १९४७ के बाद) जब कि फिल्मी दुनिया की सारी तारिकाएँ (हिरोइन्स) अखिल भारतीय हिरोइन्स कॉन्फ्रेंस में सम्मिलित हुईं ।

अखिल भारतीय हिरोइन्स कॉन्फ्रेंस का उद्घाटन सुन्दर बाई हॉल बम्बई में इस वर्ष २६ फरवरी की शाम को ७ बजे सम्पन्न हुआ । पहले तो कॉन्फ्रेंस के कार्यकर्ताओं का यह हराटा था कि कॉन्फ्रेंस दिन में ही सम्पन्न की जाय । लेकिन बाद में जब विचार किया गया तो पता चला कि दिन में हिन्दुस्तानी हिरोइन्स की शकल-सूरत सिनेमा के परदे से काफी भिन्न मालूम पड़ती है और अन्देशा है कि कहीं दर्शक निराश होकर कॉन्फ्रेंस के बीच ही में टंगा-फिसाट न शुरू कर दें । इसलिए जन-हित को ध्यान में रखते हुए यह निर्णय किया गया कि कॉन्फ्रेंस की कार्यवाही किसी सूरत और किसी हालत में शाम के सात बजे से पहले शुरू नहीं की जायगी । इस निर्णय पर देश की सभी हिरोइनें एकमत हो गईं । इसमें वे हिरोइनें भी सम्मिलित हैं जो 'मैक्स फेक्टर' का मेक-अप करती हैं और वे भी जो सिर्फ 'पॅन' मेक-अप पर गुजारा करती हैं । इनमें तीन-चार वे हिरोइनें भी सम्मिलित थीं जिनके मूँछें हैं और वे भी जो सिर्फ ठोड़ी पर हजामत करती हैं । हद तो यह है कि भौंहें मुड़ाने वाली और पलकें चुनने वाली और सारे चेहरे की 'शेव' करने वाली हिरोइनों


ने भी इस फैसले को स्वीकार कर लिया। यह फैसला इस बात का सबूत है कि हमारा देश बड़ी तेजी से आगे बढ़ रहा है और कम-से-कम एशिया की फिल्म इंडस्ट्री के नेतृत्व का एकाधिकारी बन सकता है।

कॉन्फ्रेंस का उद्घाटन देश के प्रसिद्ध नेता श्री जी० के० काकटेल ने किया। उद्घाटक महोदय का नाम ऐसा है कि जो पब्लिक सिक्यूरिटी एक्ट के अन्तर्गत आता है। लेकिन चूँकि यह नाम श्रीयुत काकटेल के माता-पिता ने उस समय रखा था जब कि देश में शराबबन्दी कानून प्रचलित नहीं हुआ था, इसलिए शासन ने इस नाम पर कोई 'एक्शन' लेना ठीक नहीं समझा। इन साहब की देश-सेवा का (आप तीन बार जेल और दो बार पागलखाने जा चुके हैं) रिकार्ड इतना श्रेष्ठ है कि कई सज्जनों ने उन्हें बार-बार यह समझाया कि यदि वह केवल अपना नाम बदल डालें तो देश में ऊँची-से-ऊँची पदवी प्राप्त कर सकते हैं। लेकिन श्री जी० के० काकटेल चूँकि पुराने ढंग के आदमी हैं इसलिए लोगों के समझाने-बुझाने पर भी अपना पुराना ढंग नहीं बदलते; और उसी पुराने ढर्रे पर, जिसने आज तक भारतवर्ष के पुराने रीति-रिवाजों को जीवित रखा है, चले जाते हैं। ऐसे ही लोगों ने हिन्दुस्तान को वहाँ ही रखा है जहाँ कि वह आज है।

श्री जी० के० काकटेल का प्रारम्भिक भाषण बहुत ही जोरदार, तर्क-संगत, अवसर के उपयुक्त, विद्वत्तापूर्ण और विषय के अनुरूप था। ऐसा भाषण वही आदमी दे सकता है जिसने कम-से-कम बीस साल तक देश सेवा की हो और जो छः बार पुलिस से पिट चुका हो। ऐसा भाषण वह आदमी कभी नहीं दे सकता जिसे जेल में कभी 'ए' क्लास नहीं मिला हो। भाषण के दौरान मैं इतनी बार जोर-शोर से तालियाँ पीटी गई कि सुकुमार भारतीय तारिकाओं की हथेलियाँ सूज गईं और हॉल में डॉक्टरों को 'फर्स्ट एड' करना पड़ा।

श्रीयुत जी० के काकटेल ने अपने भाषण में यह प्रमाणित किया कि वास्तव में हिन्दुस्तानियों ने ही फ़िल्मों का आविष्कार किया है और महा-

भारत के युद्ध की वह पूरी तस्वीर, जो संजय ने धृतराष्ट्र को दिखाया थी, असल में एक फिल्म ही थी। भारत की पहली बोलती-चालती लड़ती-भगड़ती हिन्दुस्तानी फिल्म—जो संस्कृत-भाषा में तैयार की गई थी। (मजे की बात है कि यह फिल्म टेकनीकलर में थी)। महाभारत के युद्ध के



बाद भारतीय समाज का टाँचा ही बिखर गया। और इसलिए यह पुरानी इंडस्ट्री भी दूसरे उद्योगों के साथ नष्ट-भ्रष्ट हो गई। बाद में पश्चिम के वैज्ञानिकों ने हमारे वेद और पुराणों का अध्ययन करके वर्तमान 'स्क्रीन' का अनुसन्धान किया। लेकिन इसमें कोई सन्देह नहीं कि हिन्दुस्तान में ही सारी दुनिया से पहले फिल्में बनीं और इन फिल्मों के आविष्कार का श्रेय हिन्दुस्तान उर्फ भारत को ही प्राप्त है।

“न केवल फिल्म बल्कि एटम बम के आविष्कार का मेहरा भी हिन्दुस्तान के सिर है (तालियाँ) और अगर कभी हाइड्रोजन बम बना तो आप देखेंगे

कि इसके बनाने की तरकीब भी हमारे वेद-ग्रन्थों से ही चुराई जायगी । (तालियाँ) क्या मैं पूछ सकता हूँ कि पौराणिक इतिहास में शिवजी महा-राज के जिस ताण्डव का वर्णन है और जिससे सारी दुनिया में प्रलय मच गया था, वह आखिर क्या था ? असल में वह एक एटम-बम था, जिसे उम युग में योग-बम कहते थे । दुःख है कि हमारी आपसी फूट के कारण यह आविष्कार भी हमारे हाथ से निकल गया और आज पराये इस बम की बटौ-लत सारी दुनिया पर शासन कर रहे हैं । मैं हिन्दुस्तान के कर्णधारों से निवे-दन करना चाहता हूँ कि आज भी वे मानसरोवर के किनारे तपस्या करके योग-बम को प्राप्त कर सकते हैं और इस तरह हिन्दुस्तान का विलुप्त गौरव



पुनः स्थापित किया जा सकता है । (तालियाँ) मगर इसके लिए बीस वर्ष तक योगाभ्यास करना होगा । है कोई ऐसा लीडर जो यह काम कर सके ? (तालियाँ)

इस पर यू० पी० की एक प्रतिनिधि हिरो इन ने, जिसे आजकल कोई काम नहीं मिल रहा था, चिल्लाकर कहा—“हुजूर क्यों न तशरीफ ले जायँ !” लेकिन शीघ्र ही उसकी यह आवाज ‘शेम-शेम’ के नारों में दबा दी गई ।

श्री जी० के० काकटेल ने मेज पर मुक्का मारकर कहा—“मैं जाने के लिए तैयार हूँ, मगर क्या आपमें से भी कोई आने के लिए तैयार है ? (तालियाँ-पूर्ण निस्तब्धता) देखा, यह है इस देश की फूट का नतीजा !

कोई किसी का भरोसा नहीं करता। मजदूर पूँ जीपति का भरोसा नहीं करता, विद्यार्थी प्रोफेसर का भरोसा नहीं करता और हिरोइन लीडर का भरोसा नहीं करती। आपकी फूट ने हम सबको एक-दूसरे से अलग कर रखा है। आओ, हम एक-दूसरे के गले लग जायँ और सारी दुनिया को बता दें कि हम सब भाई-भाई हैं।

“भाई और बहन,” एक नई हिरोइन बोली।

श्रीयुत काकटेल ने उसे घूरकर देखा। नई हिरोइन की एक आँख नकली और कॉन्व की थी, इसलिए वह बड़ी आसानी से श्री काकटेल के घूरने को सह गई। श्री काकटेल ने अपना हाथ ऊपर उठाकर अँगुली हवा में खड़ी करके कहा—“तूमा कीजियेगा, चुभती हुई बात कहता हूँ, मगर आप में से भी बहुत-सी हिरोइने ऐसी हैं जिन्हें अपनी देश की उन्नति का कोई खयाल नहीं।”

सब हिरोइनें एक-दूसरे की ओर देखने लगीं। “नहीं, नहीं! यह कैसे हो सकता है,” मिस फीताजाली ने कहा। यह बिलकुल असम्भव है,” वह हिरोइन चमककर बोली, जिसकी तसवीर अक्सर साबुन के विज्ञापनों के सिवा और कहीं दिखाई नहीं देती।

श्रीयुत काकटेल ने चिल्लाकर कहा—मैं उन हिरोइनों की बात करता हूँ, जो हमारे देश को धोखा देकर पाकिस्तान चली गईं।”

इस पर डेलीगेट औरतें ही नहीं, पूरा उपस्थित समुदाय गुम्से में आपे से बाहर हो गया और चीख-चीखकर कहने लगा—“पाकिस्तान हिरोइन मुर्दाबाद! पाकिस्तान हिरोइन मुर्दाबाद! पाकिस्तान हिरोइन मुर्दाबाद!”

“इन्कलाब जिन्दाबाद!”

“हम पाकिस्तानी हिरोइन की फिल्म....”

“नहीं देखेंगे।”

“इन्कलाब जिन्दाबाद!”

श्री जी० के० काकटेल के चेहरे पर आनन्द की एक रेखा उभर आई। अपने श्रोताओं को शान्त करते हुए उन्होंने कहा, “यह ‘स्किपिट’, जो आज आप पैदा हो रही है, उस समय हिन्दुस्तानी हिरोइनों में मौजूद होती तो देश का

वैट्वारा कभी न हो पाता, क्योंकि यह बात हर आठमी जानता है कि राजनीतिक लीडरों के बाद इस देश में अगर जनता किसी को चाहती है तो वे हिन्दुस्तानी हिरोइनें हैं। ('हियर-हियर' और तालियाँ) मैं कहता हूँ इस समय देश का भाग्य हिन्दुस्तानी हिरोइनों के हाथ में है। क्योंकि राजनीतिक नेताओं को तो इस समय शासन-कार्यों से ही फुरसत नहीं है, इसलिए इस समय हिन्दुस्तानी हिरोइनों को कार्य-क्षेत्र में उतर आना चाहिए। (तालियाँ) देखिए, आपके आसपास के देशों में क्या हो रहा है ? चीन में, इण्डोचाइना में, बर्मा में, मलाया में, चारों तरफ आग लगी हुई है। इस आग को बुझाना आपका कर्तव्य है।”

मिस कुरकुरी बोली—“साहब, यह फायर-ट्रिगेड वालों की कॉन्फ्रेंस नहीं है। यह तो हिरोइन्स...”

“शट अप !” ‘दिल की गृहस्थी’ उर्फ ‘टुकुम का इक्का’ की साइड हिरोइन मिस ओम्भा ने निललाकर कहा। और फिर उसने श्री जी० के० काकटेल की ओर मुड़कर कहा—“साहब, आप अपना भाषण जारी रखिए। इसकी कोई परवाह न कीजिए। एतराज करने वाली हिरोइन नहीं है; खाली एक प्लेबैक सिद्धर है।”

“और मुर्दार, तू कहाँ की हिरोइन है ? कल की एकस्ट्रा हमारे सामने सलाम करती थी। आज उस डाइरेक्टर दुखियानन्दन की मेहरबानी से...”

मिस कुरकुरी और मिस ओम्भा आपस में गुँथ गईं। हॉल में शोर मच गया। ‘पकड़ो’, ‘निकाल दो’ ! ‘मारो’ ! ‘भागो !’ की आवाजें बुलन्द हुईं। किसी तरह दो-तीन भारी-भरकम हिरोइनों ने बीच-बचाव करा दिया। और किसी ने श्री जी० के० काकटेल से भी कहा—“अब जल्दो से भाषण पूरा कीजिए, वरना यहीं टफा १४४ लागू हो जायगी।”

श्री जी० के० काकटेल अक्सर की नाजुकता को समझ गए। भाषण समाप्त करते हुए बोले—“बस, इन्हीं बातों से फिल्म-उद्योग बदनाम है और इसीलिए गवर्नमेण्ट इसकी मदद नहीं करती। आप लोगों को चाहिए कि मिल-जुलकर रहें, खद्दर पहनें, गुड़ खाएँ और एक वक्त उपासे रहें। सर्वोदय

के प्रोग्राम पर आचरण करने से फिल्म-इण्डस्ट्री का नैतिक स्तर बहुत ऊँचा हो जायगा और आप लोग बहुत अच्छी-अच्छी फिल्में बना सकेंगे। मैंने आज तक अपने जीवन में दो फिल्में देखी हैं—एक तो हेमलेट की कामेडी, जो इतनी अच्छी फिल्म थी कि मैं हँसते-हँसते दुहरा हो गया और दूसरी एक ट्रेजेडी थी, जिसमें लारेल और हार्डी ने काम किया है। क्या बताऊँ, इन दो आदमियों का काम देखकर मेरे दिल पर क्या गुजरी! मन पर इतनी उदासी छा गई कि मैं घण्टों रोता रहा। अगर आप लोग भी हेमलेट जैसी कामेडी और लारेल-हार्डी जैसी ट्रेजेडी बना सकें तो दुनिया की कोई शक्ति हिन्दुस्तान की फिल्म इण्डस्ट्री के सामने नहीं टिक सकती।

“अच्छा, अब मैं समाप्त करता हूँ, यद्यपि जी तो नहीं चाहता; लेकिन ...वैर। जयहिन्द!”

(तालियाँ और तालियाँ और तालियाँ)

उद्घाटन-भाषण के बाद मिस चमेली मुगन्ध के भोंके उड़ती हुई स्टेज पर उपस्थित हुई। मिस चमेली ने उस समय एक काले रङ्ग की मार्ली पहन रखी थी—चाल में वह बला की चंचलता जैसे ईरानी बिल्ली इटला रही हो; मुस्कराहट में ऐसा आकर्षण जैसा भारत सरकार के लिए अमरीकन कर्जों में होता है। हाल की तेज रोशनी में उसकी श्वेत, शीतल, रेशमी त्वचा इन तरह चमक रही थी जैसे रेफ्रिजरेटर में रखी हुई दूध की बोतल।

मिस चमेली कान्फ्रेंस की सेक्रेटरी हैं और भारतीय फिल्मकारों की राय में इस समय की सौन्दर्य-साम्राज्ञी हैं। आपके पास इन दिनों पचास कॉएट्रैक्ट हैं; और तीन हवाई जहाज हैं और ग्यारह कुत्ते। आपका भाषण मुझे ज्यादा दिलचस्प नहीं लगा, क्योंकि दुर्भाग्य से यह भाषण मुझी को लिखना पड़ा था। मिस चमेली ने मुझे इसका मेहनताना सिर्फ पचास रुपये दिया था और ‘बाकी पचास फिर कभी दूँगी’ कहकर टाल दिया था। मैंने इसीलिए भाषण में मुझे दिये जाने वाले कम मेहनताने का खयाल रखा था। भाषण अत्यन्त फीका, ढीला-ढाला, अत्यधिक भावुकता से भरा और कवित्वमय था। मैं जानता था कि मैं कुछ भी क्यों न लिखूँ, लोग हँसेंगे

नहीं, वे तो खाली अपनी सौन्दर्य-साम्राज्ञी को देखकर तालियाँ बजाएँगे और गीत गाएँगे। और हुआ भी ठीक यही। स्टेज पर आते ही तालियाँ, सीटियाँ और आवाजें शुरू हो गईं। ज्योंही मिस चमेली ने कहा—“बहनो और भाइयो” कि “हाय जी, मार डाला ! जालिमो, जरा इधर भी तो देखो ! मैं कुर्बान ! यह काली साड़ी ! यह काली नागिन है या कयामत है ! जरा वो सुना दो कालेज की छोरी अब तेरे सिवा नही ..पतली कमरिया तिरछी नजरिया ..डडा डडा डा !” की आवाजें उठने लगीं।

सम्भव है कि कुछ और गड़बड़ हो जाती, लेकिन कांग्रेस के कार्यकर्ताओं ने जल्दी से पुलिस अन्दर बुलाई और कांग्रेस की कार्यवाही फिर शुरू हुई। मिस चमेली के भाषण के बाद पहले दिन की कार्यवाही समाप्त हो गई।

दूसरे दिन रात को डेलीगेट हिरोइनों का खास इजलास था। इसमें बाहर के दर्शकों को आने की अनुमति नहीं थी। सिर्फ पुलिस के और प्रेम के प्रतिनिधि आ सकते थे। इस बैठक में कोई गड़बड़ नहीं हुई। बहुत-से प्रस्ताव पास किये गए, जिन पर अमल करने से फिल्म-उद्योग को फायदा पहुँच जाने की सम्भावना है।

विषय निर्वाचिनी समिति में जिन हिरोइनों ने भाग लिया उनमें कर गिस, मिस फुरैया, मिस फिकार, मिस जरासिम (शब्दिक अर्थ—कीटाणु) और मिस मस्ताना आफ ‘टैला-मिटी’ फेम के नाम उल्लेखनीय हैं। पहला प्रस्ताव हिरोइन शब्द की व्याख्या और उसकी कानूनी स्थापना के बारे में था। सर्वसम्मति से तै किया गया कि हिरोइनों की दो किम्में होती हैं—

१. स्टेण्डर्ड हिरोइन, यानी असली हिरोइन वह है जिसके पास पैंतीस से ज्यादा कॉण्ट्रैक्ट हों।
२. सब-स्टेण्डर्ड हिरोइन
 - (अ) जिनके पास सिर्फ सोलह कॉण्ट्रैक्ट हों।
 - (ब) जिनके पास आठ या आठ से कम कॉण्ट्रैक्ट न हों।

तय हुआ कि जिन हिरोइनों के पास आंट या इससे कम कॉण्ट्रैक्ट रहेंगे वे सिर्फ साइड हिरोइन मानी जायेंगी और उन्हें यह अधिकार न होगा कि वे शूटिंग के दिन डाक्टर के सर्टिफिकेट के बिना स्टूडियो से अनुपस्थित रह सकें। लेकिन असली हिरोइन और सब-स्टेण्डर्ड हिरोइन (अ) ऐसा कर सकती हैं; भलिख असली हिरोइनों को तो यह अधिकार भी होगा कि यदि उनका जी चाहे तो प्रोजेक्टर की गाड़ी को आग लगा दें या उसके मुँह पर शराब फेंक दें और प्रोजेक्टर उस पर कोई दावा टायर न कर सकेगा। इस प्रस्ताव का समर्थन मिस फिकार ने किया। और यह प्रस्ताव सर्वसम्मति से स्वीकृत हो गया।

दूसरे प्रस्ताव में देश की हिरोइनों से अपील की गई कि वे अपने-आपको दुबला रखें। आजकल जिस तरह हिन्दुस्तानी हिरोइनें मोटी होती जा रही हैं उमे देखते हुए बहुत सम्भव है कि कुछ देर के बाद फिल्म-निर्माता हिरोइनों के बदले मैसों को नौकर रखना शुरू कर दें। इस संकट से बचने के लिए अभी से दुबला होना शुरू कर दो; एक समय भोजन करो और जो राशन बचे उसे देश के भूखों में बाँट दो।

मिस बेला ने इस प्रस्ताव का समर्थन किया, आप हिन्दुस्तान की पहली पारसी महिला है जो फिल्म में काम कर रही हैं। उनके शरीर की रेखाएँ और मरोड़ इतने हृदय-प्राही और मादकतापूर्ण हैं कि यदि सरकार सच ही नशा-पानी बन्द करना चाहती है तो उसे चाहिए कि फौरन इस तरह की औरतों को पकड़कर जेल में डाल दे, नहीं तो यह मस्ती दुगनी से तिगुनी होती चली जायगी।

तीसरे प्रस्ताव में फिल्म में काम करने वाले पुरुषों के नैतिक पतन को धिक्कारा गया। इस प्रस्ताव पर बड़ी देर तक बहस हुई और लग-



भग हर प्रान्त की हिरोइन ने इसमें भाग लिया। इस प्रस्ताव की लपेट में कम्पनी के सेठ से लेकर पब्लिसिटी अफसर तक आ गए। मिस चम्बे की कली ने कहा—“एक तो फिल्म में काम करो फिर सेठ की गञ्जी चाँद से मुहब्बत भी करो ! नाइन्साफी की हद हो गई !”

मिस मोना मटर्जी बोली—“वह साहित्यिक है जिसने कहानी लिखी है। वह हर समय अपने गन्दे, पान से लाल किये हुए दाँतों का प्रदर्शन करके मुझसे प्रेम जताता है और साथ ही धमकी भी देता है कि यदि प्रेम का जवाब प्रेम से नहीं मिलेगा तो सीन काट दूँगा, संवाद कम कर दूँगा। झट्टस कहीं का ! नाटकीय कुत्ता...”

मिस चीता जुजामी (शाब्दिक अर्थ—कोढ़ी) ने कहा—“और वह हमारा कैमरामैन है, वह शोलता है मेरी बात नहीं मानोगी तो तुम्हारे चेहरे का कोई एंगल ठीक नहीं आयागा।”

मिस पिलपिली अपनी नाक सहलाते हुए कहने लगी—“अरी कैमरामैन को रोती हो ? वह जो मेरा साउण्ड रिकार्डिस्ट है वह कहता था तेरी आवाज में फालतू गुँज है, ठीक नहीं आती। फिर एक दिन मैं उसके साथ सैर-तमाशे को जुहू चली गई। अब मेरी आवाज ठीक आती है; अब वह फालतू गुँज सारी निकल गई ! फालतू गुँज...”

“और डाइरेक्टर तो खैर है ही बरात का दूल्हा,” मिस ज़रा मि बोली।

“उसकी बात मत करो,” बहुत-सी हिरोइनें एक टम चिल्ला उठीं, “जान मुसीबत में है जान। गवर्नमेण्ट जो गरीबों के लिए इतना कुछ करती है, हमारे लिए क्यों कुछ नहीं करती ?”

“क्या करे ?” मिस प्रेम पिटारी ने चमककर कहा—“गवर्नमेण्ट मर्दों को औरत तो नहीं बना सकती। ये सारे मर्दुए ऐसे ही होते हैं। मैं बताऊँ, जब तक ये मर्द इस इण्डस्ट्री में रहेंगे यह इण्डस्ट्री इसी तरह बरबाद होती रहेगी और गरीब हिरोइनों की कोई नहीं सुनेगा। चाहिए तो यह कि इस इण्डस्ट्री में किसी मर्द को नौकर ही न रखा जाय। डाइरेक्टर औरत हो,

कैमरामैन औरत हो, संवाद-लेखक औरत हो, गीत लिखने वाली औरत हो, पब्लिसिटी आफिसर औरत हो, सेटिंग वाय तंक औरत हो, फिर देखो दुराचार और नैतिक पतन कैसे रह सकता है ?”

“ठीक है ! ठीक है !” बहुत-सी औरतें शोर मचाने लगीं, “बहन प्रेम पिटारी का संशोधन मंजूर कर लिया जाय ।”

संशोधन स्वीकृत हो गया और साथ ही यह वाक्य भी बढ़ा दिया गया कि ‘इण्डस्ट्री में बहुत से भले आदमी भी हैं, लेकिन उनकी संख्या आटे में नमक के बराबर है ।’

बाद में मिस ओम्हा के खयाल में आया तो बोली—“तो क्या हीरो भी औरतें होंगी ?”

“और क्या ?” मिस प्रेम पिटारी ने कहा, “कोट-पतलून पहनकर और सिर पर टोप रखकर हमसे खूबसूरत हीरो कौन होगा ?”

इस पर सब चुप हो गईं । एकाएक मिस हीरा को कुछ खयाल आया तो आप उठकर कहने लगीं—“लेकिन इस रेजोल्यूशन में मेरे भाई का कहीं जिक्र नहीं । शायद आप लोगों को मालूम नहीं है कि मेरा भाई कितना आचारा आदमी है । इधर मैं किसी नये फिल्म में काम करती हूँ उधर वह एक नई दास्ता डूँढ लेता है । बाजे लोग तो मेरे पास कितने काण्ट्रैक्ट हैं इस बात का अन्दाजा मेरे भाई की रखेलों पर से ही लगा लेते हैं । अपने भाई की ऐयाशी के कारण मेरा जी जञ्जाल में हैं । किसी तरह मुझे बचा-इए । मैं तबाह हो रही हूँ ।”

मिस हीरा यह कहकर रुमाल आँखों पर रखकर रोने लगी । मिस करगिस उसे चुप कराने के लिए आगे बढ़ी और छुट इसके साथ रोने लगी । थोड़ी देर में सभी हिरोइनें रो रही थीं; मुगन्धन रुमाल चेहरों पर फिरा रही थीं; और एक दूमरे को धीरज दे रही थीं । अन्त में जब आँसू अच्छी तरह से निकल चुके और दिल ठण्डा हो गया तो फौरन वह संशोधन भी पास कर लिया गया, जिसमें मिस हीरा के भाई की कड़ी निन्दा के साथ उन भाई-बहनों और माओं की भी कड़े शब्दों में निन्दा की गई, जो



बेचारी हिरोइनों के सारे पैसे चट कर जाते हैं ।

एक प्रस्ताव यह भी पास किया गया कि चूँकि आजकल फिल्ममें ज्यादा बनती हैं और हिरोइनें कम हैं, इसलिए कोई हिरोइन किसी फिल्म निर्माता को महीने में एक दिन से ज्यादा शूटिंग का वक्त न

दे; नहीं तो हिरोइन सभा उसके खिलाफ कार्यवाही करेगी । यह प्रस्ताव भी सर्व-सम्मति से पास हो गया ।

एक प्रस्ताव में सरकार से माँग की गई कि वह प्रत्येक हिरोइन को वर्ष में तीन मोटरों का पेट्रोल दिया करे । हिरोइन की मोटर केबिनेट मिनिस्टर से भी ज्यादा चलती है, फिर यह अत्याचार क्यों ?

मद्रास की हिरोइनों ने एक प्रस्ताव पेश किया, जिसमें वहाँ की लोकल समस्याओं का उल्लेख था ।

मिस जियाकलम् बोली—“आपको मालूम नहीं है हमारे यहाँ फिल्ममें कितनी लम्बी होती हैं ।”

“कितनी लम्बी होती हैं ?” करगिस ने पूछा ।

जियाकलम् बोली—“पिछले दो साल से त्रिचनापल्ली में एक ही फिल्म दिखाई जा रही है । अभी उसका पहला शो भी खत्म नहीं हुआ ।”

“कमाल है,” फुरैया ने हैरान होकर कहा ।

जियाकलम् बोली—“और जानती हो गाने कितने लम्बे होते हैं ?”

“नहीं ?” मिस जरासिम ने अँखें झपकाकर कहा ।

ज़ियाकलम् बोली—“मैं गीत उषा से शुरू करती हूँ और शामकल्याण पर खत्म करती हूँ, क्योंकि एक ही गीत में सुबह से शाम हो जाती है ।”

“बाप रे !” मिस मोना चटर्जी ने टोड़ी पर अँगुली रखकर कहा ।

मिस मालती ने कहा—“यह तो कुछ भी नहीं है । कोयम्बटूर में एक फिल्म बन रही है । पहले मैं उसमें हिरोइन का काम कर रही थी, अब मेरी ब्रेठी काम करती है; फिल्म अभी तक पूरी नहीं हुई ।”

इसके फौरन ही बाद एक रिजोल्यूशन पास किया गया जिसमें सरकार से निवेदन किया गया कि वह मद्रासो प्रोड्यूसरों पर फौरन यह पाबन्दी लगा दे कि वे

१—चालीस हजार फुट से लम्बी फिल्म नहीं बना सकते;

२—पंचाम से ज्यादा गाने नहीं रख सकते;

३—छः साल से अधिक समय एक फिल्म में नहीं लगा सकते;

४—दस करोड़ से ज्यादा एक फिल्म की पब्लिसिटी पर खर्च नहीं कर सकते ।

एक प्रस्ताव प्रगतिशील लेखकों के खिलाफ पास किया गया—

“ये लोग हमेशा हमें दुरे कपड़े पहनाते हैं—किसी भिलारिन, क्रिमी गरीब मजदूर की पत्नी या भूखों मरती किमान की बेटे का काम देते हैं, जिसमें हमें हमेशा फटे-पुराने कपड़े पहनने पड़ते हैं; चेहरे पर कालिख लगानी पड़ती है, रोना-धोना रहता है । हमेशा इनकी तमवीरों में इतने लम्बे-लम्बे संवाद होते हैं और देश तथा जाति के लिए क्या-क्या दावे किये जाते हैं ! भाड़ में जाय देश और जाति ! अरे मियाँ, हँसने दो दुनिया को ! चार दिन का मेला है । तुम यह क्या खटराग ले बैठे हो ! इन प्रगतिशीलों को फिल्म से बाहर निकाल देना चाहिए । और फिर इनकी फिल्में बाक्स आफिस भी तो नहीं होती । काहे को उन लोगों को जगह दे रखी है इण्डस्ट्री में ? अब तो सरकार भी इनसे नाराज है । इसी ब्रह्मने इनको चलता कर दो ।”

कोई इस प्रस्ताव के विरोध में नहीं बोला ।

मिस बहना कुँवर ने रिफ्यूजी हिरोइन के पत्र में प्रस्ताव पेश किया—

“आज हमारा यहाँ कौन हाल पूछने वाला है ? लाहौर में मेरे पास छः कॉण्ट्रेक्ट थे, दो मोटर-गाड़ियाँ थी, माडेल टाऊन में घर था । आज यहाँ हमारे लिए कोई जगह नहीं । हम रिफ्यूजी है । मैं अपनी बहनों से प्रार्थना करती हूँ कि वे पाकिस्तान चली गई हिरोइनों की सम्पत्ति हमको दिलाएँ—उनके कॉण्ट्रेक्ट, उनकी गाड़ियाँ, उनके मकान ।”

“और उनके आशिक (प्रेमी) भी ?” मिस खटपट ने धीरे से पूछा ।

‘शटअप ! शटअप ! अपने शब्द वापिस लो’ के नारे बुलन्द हुए । मिस खटपट ने जल्दी से माफी माँगकर पीछा हटाया । प्रस्ताव सर्व-सम्मति से स्वीकार किया गया ।

अन्तिम प्रस्ताव अमरीकन फिल्मों के सम्बन्ध में था । इसके सम्बन्ध में जो बहस हुई उसमें बड़ी गरमा-गरमी दिखाई दी । कुछ हिरोइनों का खयाल था कि अमरीकी फिल्मों का प्रदर्शन बन्द नहीं होना चाहिए, क्योंकि उनसे हम लोग बहुत कुछ सीख सकती हैं । कुछ हिरोइने कहती थीं कि कुछ भी हो जाय, बाहर की फिल्में कितनी भी अच्छी क्यों न हों उनका प्रदर्शन एकदम बन्द कर देना चाहिए, क्योंकि इससे देश का बहुत अधिक रुपया बाहर चला जाता है ।

लेकिन मिस भटपट के भाषण ने विषय के सभी पहलुओं पर सही तरीके से पूरी रोशनी डाली । उसके भाषण के बाद यह अन्देशा न रह गया कि यह प्रस्ताव पास न होगा । मिस भटपट ने कहा—

“बहन खटपट अमरीकी फिल्मों के प्रदर्शन को बहुत बुरा आर्ट समझती हैं । मैं कहती हूँ, इतमें आर्ट कहाँ है ? मैं जानती हूँ, अमरीकी हिरोइनों को हम पर क्यों श्रेष्ठता दी जाती है; इसलिए कि वे वामे दे सकती हैं और नंगी टाँगें दिखा सकती हैं, मगर हम बेचारी शर्मीलो, इज्जतदार हिन्दुस्तानी हिरोइनें जो न ये दे सकती हैं और न वो दिखा सकती हैं । इसलिए मेहरबानी करने या तो उन अमरीकी फिल्मों को बन्द कर दो या



हमें भी राजाजत दे दो ताकि हम भी रुपहरी परदे पर दिव्या सकें कि इस मैदान में हम भी अपनी अमरीकी बहनों से कम नहीं हैं। (दियर ! दियर ! तालियों) और अगर गवर्नमेण्ट इम पर भी नहीं सुनेगी तो हम मामले को मिक्चुरिटी कौन्सिल में ले जायेंगी।” (जोर-शोर के साथ तालियों)

काङ्ग्रेस खतम हुई । मैं कुछ फोटो लेकर कैमरे को वापस लटका रहा था कि मुझे मिस ग्रेम पिटारी ने धेर लिया ।

मुश्कुराते हुए वह बोली—“कहिण, रिमोट तो अच्छी लिखेंगे न ?”

“जो हूँ !”

“और फोटो ?”

“फोटो भी अच्छे आवे होंगे।”

“मेरा अलग से भी फोटो लिया है ?” मिस प्रेम पिटारी ने अपनी नई सिलवर जुबिली मुस्कराहट का प्रयोग करते हुए पूछा ।

“लिया है ।”


मिस प्रेम पिटारी मुस्कराई । मेरे समीप आकर, बड़ी-बड़ी आँखें भपका कर शहद-धुली आवाज में कहने लगी—“अगर तुम उसे पहले पृष्ठ पर छाप दो तो...तो...डार...”

मिस प्रेम पिटारी मेरी ओर बढ़ती आ रही थी । मैं उलटे पाँवों दरवाजे की ओर जा रहा था; लेकिन वह आगे बढ़ती आ रही थी और उसकी सिलवर जुबिली मुस्कराहट गोल्डन जुबिली मुस्कराहट में बदल रही थी ।



वह और समीप आ गई और उसकी गोल्डन जुबिली मुस्कराहट अब डाय-मण्ड जुबिली मुस्कराहट में...

एकाएक मैं बेहोश हो गया ।



सेठजी



सेठजी के अँठ बड़े-बड़े, मोटे और कामुकतापूर्ण थे। उनकी नाक लम्बी और टेढ़ी थी और आँखों में शाइलॉक की-सी मक्कारी भल्लक रही थी। मैं जब उनके दफ्तर में पहुँचा तो फौरन वह अपनी कुरसी से उठ खड़े हुए और बड़े तपाक से हाथ मिलाते हुए कहने लगे—“हा-हा, आप आये हैं! अरे भाई, किशन जी आये हैं; एक कुरसी अन्दर भेज दो।”

एक चबरासी कुरसी लेकर आया। मैं उस पर बैठ गया। मैंने सेठजी के मुस्कराते हुए, चमकते हुए चेहरे की तरफ देखा। ऐसा मालूम होता था कि किसी ने उनके चेहरे पर वनस्पति घी का डिब्बा उँड़ेल दिया है। यह मुस्कराहट उसी नकली घी में तली हुई मालूम होती थी। सेठजी ने अपने पीले-पीले दाँत निकाले, अपने हाथ मले और एक अजीब बारीक-सी हँसी से, जो किसी शैतान घोड़ी की टिनहिनाहट से समानता रखती थी, काम लेते हुए बोले—“अरे वाह वा! वन् भाग हमारे। किशनजी आये हैं! मैंने हरचन्द भाई से कहा था, किशनजी कभी मिलें तो हमारे, पास भेज देना।

आप तो कभी आते ही नहीं । अरे भाई, लाय-डो-लाय की बात ही क्या है ? यह गरज तो जब चाहो पूरी कर लेना हम से । तुमने तो मिलना-मिलाना ही छोड़ दिया ।”

मैंने कहा—“मैं आज से लुः महीने पहले इसी काम के लिए आपके पास हाजिर हुआ था । आपने इतने फेरे कराये कि मेरे जूते के अन्दर का मोजा भी घिस गया ।”

“हा हा हा !” सेठ साहब हँसते हुए बोले, “आप बड़े खुश मिजाज मालूम होते हैं । जूते के अन्दर का मोजा भी घिस गया ! हा हा हा ! ऐसा मजाक तो हमने किसी फिल्म में नहीं मुन्दा । इसको लिख डालो न किसी फिल्म में । तुम्हारी कसम है बहुत चलेगा, हा हा हा !” हँसते-हँसते सेठजी की आँखें बन्द हो गईं, और उनके पेट में कम्पन होने लगा ।

जब अच्छी तरह हँस चुके तो घण्टी बजाते हुए बोले—“कुछ पियोगे, टण्डा-वण्डा ?”

“हाँ, टण्डे सोडे में ह्विस्की डालकर पियूँगा ।”

उसके बाद आपने फिर हँसना शुरू कर दिया । एक लड़का सेठ की आवाज सुनकर अन्दर आया और अपने मोटे सेठ की लोथ में हँसी की लहरें उठती देखकर ससम्मान खड़ा हो गया । जब यह नूफान रुका तो सेठ ने लड़के से कहा—“दो अच्छी विमटो की बोटलें लाओ ।”

जब लड़का चला गया, आप मेज से आगे झुककर मेरी तरफ देखकर कहने लगे—“मैं चाहता हूँ कि आप रुपये मुझसे सवा दो की जगह टाई लाय ले लें, लेकिन पिक्चर ऐसी हो जो ग्लिकुल क्लासिकल हो ।”

मैंने कहा—“क्लासिकल से आपका मतलब क्लासिकल म्यूजिक है शायद । बहुत अच्छा, मैं दिलीप चन्द्र वेदी से प्रार्थना करूँगा कि वह इसका म्यूजिक सँभाल लें ।”

“नहीं, नहीं !” सेठजी बोले, “आप मेरा मतलब गलत समझे । आप एक ऐसी पिक्चर बनाएँ जो क्लासिकल हो यानी जिन्का जवाब दुनिया में न हो । आप समझ गए न मेरा मतलब ? एकदम फाइन; समझे ?”

“समझ गया,” मैंने कहा, “मगर ऐसी पिक्चर हिन्दुस्तान में देखेगा कौन ? देखिए, इससे पहले तीन-चार प्रयोग हम लोग कर चुके हैं । एक तो बंगाल के अन्न-संकट के सम्बन्ध में तसवीर थी । देश और विदेश के ख्यात-नामा लोगों ने उसे देखा और उसकी बहुत-बहुत प्रशंसा की । रूस और अमरीका और इंगलैण्ड के फिल्म-विशेषज्ञों ने भी उसकी बहुत सराहना की । लेकिन यहाँ कहीं भी तीन-चार सप्ताह से अधिक नहीं चली । आप ऐसी ही फिल्म चाहते हैं न ?”

“नहीं, नहीं ! ऐसा पिक्चर क्या करना अपने को ?”

मैंने कहा—“तो फिर एक पिक्चर वह थी, जिसमें गरीबी और अमीरी का विरोध बड़ी खूबसूरती के साथ निभाया गया था । कलाकारों ने बड़े ही अच्छे ढंग से अपने पार्ट अदा किये थे । डाइरेक्टर ने भी बड़ी मेहनत से वह तसवीर बनायी थी । हिन्दुस्तान में बनी थी, लेकिन जब फ्रांस में उसका प्रदर्शन किया गया तो वहाँ के सिने-आलोचकों ने उसे उस वर्ष की सर्वश्रेष्ठ फिल्म करार दिया । लेकिन हिन्दुस्तान में वह अभी तक डिब्बों में बन्द है । अगर आप चाहें तो मैं...”

“आप रे ! मैंने ऐसी पिक्चर के लिए कब कहा है आपसे ? मैं तो कुछ और...”

मैंने कहा—“तो फिर शायद आप वह तीसरी पिक्चर चाहते हैं जिसमें गाने और डांस भी जनता की पसन्द के थे, लेकिन उसकी कहानी रियासती जागीरदारों के विरुद्ध थी, जिसके कारण कई रियासतों में उसका दिखाया जाना गैर-कानूनी कर दिया गया और डिस्ट्रीब्यूटर आज तक बनाने वाले की जान को रो रहा है । मगर पिक्चर अच्छी-खासी थी । रियासती जनता के जीवन की प्रतिबिम्ब...”

सेट घबराकर बोले—“अपने को प्रतिबिम्ब-प्रतिबिम्ब कुछ नहीं चाहिए । अपने को तो एक सीधी-सादी पिक्चर...”

मैंने बात काटकर कहा—“तो एक वह पिक्चर है—बड़ी सीधी-सादी मुहब्बत की कहानी है । मगर उसका विषय है—जमीन किसानों में बाँट दो ।

पिक्चर तीन बार सेन्सर हुई । अन्त में, न जमीन किसानों के पास रही, न किसान रहे, खाली-खूली मुहब्बत की कहानी रह गई—शहद लगाकर चाटने के लिए ।”

सेठ बोले—“ना बाबा ! बाज आया ! ऐसी फिल्म अपने को नहीं चाहिए । तब तो एक कौड़ी नहीं दूँगा । मैं तो ऐसी क्लासिकल पिक्चर चाहता हूँ जैसे ‘खिड़की’, ‘सन्तोषी’, ‘शहनाई’ !”

मैंने कहा—“खिड़की और शहनाई तो फिल्में हैं, लेकिन ‘सन्तोषी’ कोई फिल्म नहीं है । वह तो खिड़की और शहनाई के डाइरेक्टर का नाम है ।”

“हा हा हा !” सेठ साहब हँसते हुए बोले, “देखा किशनजी, नामों में कैसी गड़बड़ हो जाती है ?” फिर वह एकदम चौंकर बोले, “मगर सन्तोषी का नाम भी तो बुरा नहीं है । फिल्म का नाम सन्तोषी रख दें तो कैसा रहेगा ?”

“नाम तो बहुत अच्छा है, मगर सन्तोषी साहब आप पर दस लाख का मान-हानि का दावा कर देंगे ।”

“अच्छा जी !” सेठ साहब कुरसी पर तिलमिलाये, तड़पे और फिर एकदम टस् होकर बैठ गए, जैसे उनके सामने सारी दुनिया में अँधेरा छा गया हो ।

मैंने कहा—“सन्तोषी तो नहीं, लेकिन ‘बेहोशी’ नाम कैसा रहेगा ?”

सेठ साहब कुरसी से उछल पड़े । जोर से हाथ मिलाते हुए बोले, “वाह वा, किशन जी ! क्या नाम सोचा है ? ‘बेहोशी’ बड़ा अच्छा नाम है ।”

मैंने कहा—“इसमें जितने कैरेक्टर (पात्र) हैं, सब बेहोश होते जाते हैं । हीरो (नायक), हिरोइन (नायिका), विलेन (खल नायक), संन्यासी, साइड संन्यासी, साइड हीरो, साइड हिरोइन—सब लोग एक-एक गाना गाते हैं और गाते ही सब बेहोश होते जाते हैं । यह कैसा ‘आइडिया’ है सेठ ?”

“कमाल कर दिया किशनजी ! मगर कितने गाने रखोगे आप ?”

“मैं गाने बहुत रखूँगा । कैरेक्टर बहुत होंगे न ? और फिर हर गाने के बाद बेहोशी होगी; गोया हर बार नया ड्रामा पैदा होगा । मैं तो समझता हूँ

सेटजी, कि पिक्चर लगते ही हाल में सारी पब्लिक बेहोश हो जायगी।”

“वाह वा !” सेटजी खुशी से हाथ मलते हुए बोले, “नया आइडिया है, एक टम नया ! मैं अभी ऑपरा-हाउस बुक करता हूँ इसके लिए।”

मैंने कहा—“हाउस तो बहुत अच्छा है, लेकिन पब्लिक की बेहोशी के लिए जरा छोटा रहेगा। कोई बड़ा-सा हॉल लीजिए; और वहाँ से कुरसियाँ हटवा दीजिए, ताकि लोग पिक्चर देखते जायँ और वहाँ फर्श पर बेहोश होते जायँ। जरा देखियेगा सेटजी कैसी ‘बाक्स आफिस हिट्’ पिक्चर बनती है। लाइए अभी चेक काट दीजिए।”

“चेक तो देता हूँ, लेकिन इसमें मेरा शेयर (हिस्सा) रहेगा। पिक्चर भी गिरवी रखूँगा और सूट और रायल्टी भी लूँगा।”

मैंने कहा—“सब मंजूर है।”

वह बोले—“एक और शर्त है। इस पिक्चर में मेरा शेयर रहे इसलिए मैं नहीं चाहता कि पिक्चर के बीच में कोई शराब हो और हमारा नाम बदनाम हो।”

“वह कैसे होगा ?” मैंने पूछा।

“बस यही कि स्टूडियो के अन्दर कोई शराब नहीं पियेगा, कोई सिगरेट नहीं पियेगा, कोई लड़कियों की ओर बुरी नजर से नहीं देखेगा।”

मैंने कहा—“वह तो सब ठीक है; मुझे मंजूर है; मगर शराब के लिए—जरा इतनी मुश्किल है कि अगर मेरे विचार में कोई एक-आध पैग पीकर आ जाय तो उसे कैसे रोक सकते हैं ? एक-आध पैग तो डाक्टर भी जबरदस्ती पिला देते हैं बीमार को।”

सेट ने कहा—“अरे, एक-आध पैग की क्या बात है ! वह तो ठीक है। खैर, मैं चेक लिखता हूँ।”

वह चेक लिखने लगे। मैंने थोड़ी देर शान्त रहने के बाद खँखारकर कहा—“और सिगरेट से तो स्वयं मुझे बड़ी घृणा होती है; हर समय मुँह से तम्बाकू की दुर्गन्ध आती रहती है, जैसे आपके मुँह से प्याज की बू आ रही है और...”

सेठजी एकदम चौंकर बोले—“क्या मेरे मुँह से प्याज की बू आ रही है ?”

“बू नहीं बफारे आ रहे हैं ।”

सेठ ने गुस्से में धरती बजाई । चपरासी आया । सेठ ने चपरासी से कलौट को बुलाने के लिए कहा । कलौट आया । सेठ उस पर बरस पड़े—
“बदमाश ! साले ! तूने बताया नहीं, आज ढाल में इतनी मुनी हुई प्याज थी कि मुँह से बू आने लगी, साले !”

“सेठजी, मुझे क्या मालूम ?”

“तुझे मालूम नहीं ! दस साल से हमारे यहाँ काम कर रहा है और तुझे यह नहीं मालूम कि मैं लञ्च में मुनी हुई प्याज नहीं खाता हूँ । क्या जङ्गली के माफिक गधा है ! निकल जा ! अभी जा, मुनीमजी से हिसाब चुकता करवा ले ।”

कलौट सिर झुकाये चला गया ।

मैने कहा—“बात प्याज की नहीं, सिगरेटों की हो रही थी । वास्तव में सिगरेट पीना बहुत बुरी बात है; लेकिन कभी-कभी स्टूडियो में जब आदमी दिन-रात काम करता है तो अवसाद के मारे बड़ी शिथिलता आ जाती है । इसके लिए कभी-कभार सिगरेट पीना बहुत लाभदायी होता है ।”

सेठ ने कहा—“नहीं, नहीं ! मैं ऐसे सिगरेट पीने को थोड़े ही मना करता हूँ ?”

“बाकी रही लड़कियों वाली बात,” मैने कहा, “इस पर तो प्रकट है कि किसी भी भले आदमी को क्या आपत्ति हो सकती है ? लड़कियों को बुरी नजर से देखना बहुत बुरा है । लेकिन आप जानते हैं, सच्चे प्रेम को कोई नहीं रोक सकता । जहाँ स्त्री और पुरुष मिलेंगे वहाँ सच्चा प्रेम भी होगा, जैसे आज तक फिल्म-इण्डस्ट्री में हजारों बड़े-बड़े प्रोड्यूसरों से लेकर मामूली एक्स्ट्रा लोगों तक में हो चुका है । ऐसे लोग भी हैं जिन्होंने दो-दो शादियों के बाद भी सच्चा प्रेम किया है । अब इस चीज को रोकना तो बहुत कठिन होगा ।”

सेठजी बोले—“सच्चे प्रेम को मैं कब बोलता हूँ कि मना कर दो । अपन खुद एक बार इस भ्रम में फँस गए थे ।”

मैंने आँख मारकर कहा—“सचमुच सेठजी ? आप भी ? विश्वास नहीं होता ।”

“सौगन्ध ले लो किशन जी, तुम्हारे ही सिर का, जो भूट बोलूँ । वह...‘हाय ! मैं मर गई’ फिल्म की हिरोइन...नहीं, नहीं, राम तुम्हारा भला करे, हिरोइन नहीं, साइड में कौन थी लड़की ?”

“जोगेश्वरी ।”

“हाँ, हाँ ! जोगेश्वरी से हमारा प्रेम हो गया । बढ़ते-बढ़ते दो-तीन बच्चे भी हो गए । अब वह कोलाबा में है । मैं उसको खर्चा-पानी सब देता हूँ । तो सौगन्ध ले लो, बिलकुल अपनी धर्मपत्नी की तरह लगती है । अब ऐसे प्रेम की कौन मनाही करता है ? मैं यह थोड़े ही कहता हूँ कि बिलकुल कम्युनिस्ट हो जाओ ।”

“हाँ, हाँ ! सो तो प्रकट ही है,” मैंने कहा, “आपका यह मतलब थोड़े ही हो सकता है ?”

सेठजी चैक अँगुलियों में फिराते हुए बोले—“किशनजी, यह मैं क्या सुन रहा हूँ, कम्युनिस्ट चीन को ले गए ?”

“हाँ, ले गए ।”

“और उधर मलाया में इनकी बढमाशी है !”

“सुनते तो यही हैं ।”


“आज सुबह मैंने खबर पढ़ी कि रंगून से दस मील उधर लड़ाई हो रही है । वहाँ भी यह दङ्गा चल रहा है । ठीक है क्या ?”

मैंने कहा—“आपने ठीक पढ़ा है ।”

सेठजी चैक अँगुलियों में घुमाते-घुमाते रुक गए । उन्होंने ध्यान से चैक की ओर देखा । मेरे और चैक के बीच केवल छः इंच का फासला था । सेठजी ने एक टण्डी साँस भरी और धीरे से चैक को फाड़ते हुए बोले—“किशनजी, अब हमारा व्यापार नहीं चलेगा । अब यह सौदा करने का समय नहीं है ।”



जनतन्त्र दिवस



५ सङ्गल द्वीप और बङ्गल द्वीप दोनों टापू एक-दूसरे के बहुत समीप थे । दोनों के बीच सिर्फ एक पतली-सी समुद्री खाड़ी थी । कहते हैं कि जब सफेद बादशाह का राज्य था, उस समय ये दोनों द्वीप एक-दूसरे के साथ जुड़े हुए थे । लेकिन यह बहुत पहले की, उस समय की बात है जबकि इन टापुओं में रहने वालों को सभ्यता और आधुनिकता की हवा भी नहीं लगी थी । सफेद बादशाह के चले जाने के बाद जब सङ्गल द्वीप में पाँचू और बङ्गल द्वीप में काँचू का राज्य हुआ तो दोनों द्वीपों के बीच एक पतली-सी समुद्री खाड़ी खोद दी गई; और दोनों टापू एक-दूसरे से अलग हो गए ।

पाँचू और काँचू का किस्सा भी बड़ा विचित्र है । पहले ये दोनों जुड़वाँ भाई थे और किसी भी प्रकार एक दूसरे से अलग नहीं हो सकते थे । सफेद बादशाह को यह सोचकर बड़ा कष्ट होता था कि उसके दोनों राजकुमार इस तरह जुड़वाँ हों । उसने बहुतेरे इलाज किये, लेकिन उन्हें एक-दूसरे से अलग करने की कोई तरकीब समझ में नहीं आई । अन्त में उसने नीले समुद्र के पार फङ्गल द्वीप से एक प्रसिद्ध और कुशल सर्जन को बुला भेजा । उसने आकर पाँचू और काँचू का ऑपरेशन किया, जिससे ये दोनों भाई अलग-अलग स्वतन्त्रता से जीवन यापन करने लगे; और सफेद बादशाह और उसके कुशल सर्जन के गुण गाने लगे, जिसने उन्हें अगल-अलग चलने-फिरने और सोचने-समझने की स्वतन्त्रता प्रदान की ।

पाँचू और काँचू दोनों सफेद बादशाह से बहुत प्यार करते थे। सफेद बादशाह को पहलवानी का बड़ा शौक था। इस शौक में वह कभी पाँचू को और कभी काँचू को पटक दिया करता। उसके बाद पाँचू और काँचू दोनों सफेद बादशाह से लिपट जाते और उससे बड़े प्यार-भरे स्वर में कहते—

पाँचू—‘मैं तेरा पट्टा हूँ, सफेद बादशाह !’

काँचू—‘नहीं, मैं तेरा पट्टा हूँ सफेद बादशाह !’

और सफेद बादशाह अपने मन में कहता—‘तुम दोनों उल्लू के पट्टे हो।’ मगर प्रकट में वह मुस्कराकर कहता—‘हाँ, पाँचू और काँचू, तुम दोनों मुझे बहुत प्रिय हो।’ सफेद बादशाह में एक अच्छाई भी थी। वह जब पाँचू सामने होता तो उससे कहता—‘मैं मरते समय ये दोनों टापू तुम्हें दे दूँगा।’ और जब काँचू सामने आता तो उससे कहता—‘ये दोनों टापू तो केवल तुम्हारे हैं।’ इसका परिणाम यह हुआ कि पाँचू और काँचू एक दूसरे से अलग-अलग रहकर राज-सिंहासन का स्वप्न देखने लगे; और दोनों द्वीपों पर शासन करने के लिए सफेद बादशाह के सामने एक दूसरे को अपमानित करने और नीचा गिराने की तरकीबें लड़ाने लगे।

पहले तो पाँचू और काँचू ने कहा—‘हम कभी जुड़वाँ भाई नहीं थे। हम तो प्रारम्भ से ही अलग थे।’

फिर पाँचू ने कहा—‘काँचू मेरा भाई नहीं है; मैं तो सूर्य का पुत्र हूँ।’

काँचू ने कहा—‘और मैं तो चन्द्रमा का पुत्र हूँ।’

उसके बाद पाँचू ने गुस्से में आकर अपने पाँव में लकड़ी का जूता पहन लिया और काँचू ने झुंझकर चमड़े का जूता पहन लिया। इससे पहले दोनों नंगे पाँव फिरा करते थे। लेकिन जब एक भाई ने लकड़ी का और दूसरे भाई ने चमड़े का जूता पहन लिया तो सफेद बादशाह ने दरबार में घोषणा की कि आज से हमारे राज्य में दो संस्कृतियाँ हैं—एक का नाम पाँचू संस्कृति रहेगा और दूसरे का नाम काँचू संस्कृति। पाँचू संस्कृति वाले हमारे दाहिने हाथ की ओर बैठेंगे तथा काँचू संस्कृति वाले हमारे बाएँ हाथ की ओर।

दाहिनी ओर के दरबारियों ने कहा—“पाँचू संस्कृति की जय हो !”

बाईं ओर के दरबारियों ने कहा—“काँचू संस्कृति की जय हो !”

सफेद बादशाह ने अपना राज-मुकुट अपने सिर से उतारकर सिंहासन पर रख दिया और स्वयं खड़े होकर कहा—“श्राज से मैंने राज-पाट का परित्याग किया; क्योंकि हमारा 'मिशन' पूरा हो गया है। दोनों राजकुमार



भगवान् की कृपा से वयस्क हो गए हैं। अब वे जनता की भलाई के लिए उतनी ही तत्परता और लगन से काम कर सकते हैं जितनी कि मैं श्राज तक करता आया हूँ। मैं सङ्गल द्वीप पाँचू को और बङ्गल द्वीप काँचू को सौंपता हूँ और स्वयं हीरे की नाव में बैठकर फंगल द्वीप जाकर बनवास ले लेता हूँ।”

पाँचू और काँचू की आँखों में आँसू भर आए। बहुत-से दरबारी रोने लगे। बिलकुल श्री रामचन्द्र के बनवास-जैसा दृश्य था। लेकिन फिर पाँचू ने काँचू को और काँचू ने पाँचू को ढाढ़स बँधाया और एक दूसरे से कहा—
“जनता के लिए हमें यह दुःख सहना ही पड़ेगा। तुम्हें संगल द्वीप का दरबार

और मुझे बंगल द्वीप का दरबार चलाना ही पड़ेगा। अब ढोल-ताशे बजाओ और अपने-अपने द्वीपों में पार्लमेंट की घोषणा कर दो।”

नयकारची कह रहा था—“खलकत खुदा की, हुकुम सरकार का ! दाईं ओर के दरबारी बंगल द्वीप की पार्लमेण्ट के मेम्बर होंगे और बाईं ओर वाले बंगल द्वीप की पार्लमेण्ट के सदस्य होंगे। और ये दोनों सभाएँ जनता के लिए काम करेंगी।”

लेकिन यह जनता कौन थी, जिसकी उन्नति के लिए इस तरह शोर मचाया जा रहा था ? वास्तव में यह जनता इन दोनों द्वीप की पैदावार थी और इनकी वहाँ बहुतायत थी। पाँचू और काँचू दोनों भाई इनका व्यापार करते और उसमें करोड़ों रुपये कमाते थे। जनता की दो टगमें, दो हाथ, दो कान, दो आँखें और एक मुँह होता है। सिर के सम्बन्ध में कई वैज्ञानिकों को सन्देह है। बहरहाल पाँचू और काँचू का खयाल है कि जनता के सिर नहीं होता। यदि होता भी है तो हाथी की तरह छोटा-सा होना चाहिए। इसी सिद्धान्त को लक्ष्य में रखकर पाँचू और काँचू जनता से हर तरह का काम लेते थे; और उनसे दिन-रात चींटियों की तरह परिश्रम करवाते थे। जनता खेतों में हल चलाती थी, निराई करती थी, बीज बोकर फसल उगाती थी। लेकिन जब फसल इकट्ठा करने का अवसर आता था तो दरबारी लोग सारा अनाज उठाकर ले जाते थे और थोड़ा-सा अनाज जनता के लिए शेष रहने देते थे, ताकि जनता में इतनी शक्ति रहे कि वह हल को फिर से पकड़ सके। जनता न केवल हल चलाती थी, बल्कि कारखाने भी चलाती थी, जिनमें कपड़ा तैयार होता था। लेकिन जब कपड़ा तैयार हो जाता तो दरबारी आकर सारा कपड़ा अलग रख लेते और जनता को केवल इतना कपड़ा देते कि जो उनकी लँगोटी तैयार करने या फिर कफन के लिए काम आ सकता था। इसी तरह दूसरे द्वीप का भी ठीक यही हाल था, यानी जनता काम करती थी और दरबारी खाते थे। जनता बड़ी भोली-भाली, ईमानदार, परिश्रमी और सहृदय थी। उन्हें पाँचू और काँचू से बड़ा प्रेम था, क्योंकि इन राजकुमारों ने जनता से वायदा किया था कि वे शासनारूढ़

होते ही जनता के लिए काम करेंगे, और उनके सारे कष्ट मिटा देंगे। सबसे बढ़कर यह बात थी कि पहले तो जनता सफेद बादशाह की दास थी, लेकिन अब पाँचू और काँचू जनता के दास होंगे और जैसा जनता कहेगी वैसा करेंगे। जनता इन बातों को सुनकर बहुत प्रसन्न होती। पहले तो उसने अपने सिर को खुजाया, फिर अपने सख्त खुरहरे हाथों को देखा, फिर अपने नंगे पाँवों को देखा, जिस पर न लकड़ी का न चमड़े का जूता था। इसके बाद वे लोग, यानी जनता, अपने-अपने कामों में लग गई। और पाँचू और काँचू एक दूसरे को आँख मारकर अपने-अपने दरबारों में चले गए।

लेकिन यह बहुत दिनों की बात है। पिछले साल जब फंगल द्वीप से एक यात्री संगल द्वीप में पहुँचा तो उसने देखा कि सारे संगल द्वीप में खुशी के नारे गूँज रहे हैं और जगह-जगह लोग खुशी से नाच रहे हैं। कहीं-कहीं लोग आनन्दातिरेक के मारे पागल हो गए हैं और अपने घरों पर दीये जला रहे हैं। जिनके पास दीये नहीं हैं उन्होंने जोश में आकर अपने घरों को आग लगा दी है; और शोले आसमान से गतों कर रहे हैं। उस दिन जनता खुशी में पूरा दिन उपासी रही। यद्यपि उससे पहले वह दिन में सिर्फ एक वक्त भूखी रहती थी, लेकिन आज चूँकि खुशी का दिन था इसलिए जनता ने दिन-भर उपवास किया है और इस खुशी में आकर अपने कपड़े भी फाड़ डाले हैं और उनकी भण्डियाँ बनाकर राजकुमार पाँचू के जुलूस में लहरा रहे हैं। 'सचमुच संगल द्वीप की जनता बड़ी जिन्दा दिल है। वह अपने दरवारियों की कद्र करना जानती है,' यात्री ने अपने दिल में सोचा।

यात्री इस द्वीप में पन्द्रह साल के बाद आया था। उसे अच्छी तरह मालूम था कि इस द्वीप में भूख, बेकारो, अज्ञान और गरीबी इतनी अधिक है कि शायद वैसी दुनिया के किसी और द्वीप में न होगी। इसलिए जब वह दुबारा यहाँ आया तो पहले-पहल जनता की खुशी उसकी समझ में न आई। वह देर तक उनके बाजारों, गलियों, मुहल्लों, खेतों और कारखानों में घूमता रहा और उनका आनन्दोत्सव देखता रहा। अन्त में जब उससे

रहा न गया तो उसने एक नाचते हुए आदमी का हाथ पकड़कर पूछा—

“भई, क्या बात है ? इस कदर छुश क्यों हो ? क्या तुम्हें पेट-भर के खाना मिला है आज ?”

मगर उस आदमी ने सिर्फ इतना कहा—“एक करोड़ बार...” और फिर वह यात्री से अपना हाथ छुड़ाकर नाचता हुआ आगे चला गया । फिर यात्री ने देखा कि एक दूसरा आदमी अपनी अंतड़ियाँ काट-काटकर फूलों के हार बना रहा था । यात्री ने बड़े आश्चर्य से उससे पूछा—“अरे भई, यह तुम क्या कर रहे हो ?”

“मुझे परेशान न करो,” उस आदमी ने जवाब दिया, “देखते नहीं दो, आज एक करोड़ बार...”

यह कहते ही उस आदमी के चेहरे पर एक अजीब-सी मोहिनी मुस्कराहट आ गई और वह चुप हो गया और यात्री की ओर से पीठ मोड़कर अपना



पेट काटने लगा । यात्री हैरान और परेशान आगे बढ़ा । यहाँ उसे एक और आदमी मिला जो अपने और अपने बच्चे की बगल से लोहू निकालकर एक गिलास में जमा कर रहा था ।

“भई, यह क्या करते हो ? यह तो आत्महत्या है,” यात्री ने चीखकर कहा ।

उस आदमी ने कहकहा लगाकर कहा—“हा, हा, हा ! आज मैं अत्यधिक प्रसन्न हूँ । आज हमारी सरकार ने एक करोड़ बार...”

फिर वह आदमी रुक गया और उसके चेहरे पर एक अजीब-सी मुस्कराहट आई और वह बोला—

“मैं यह गिलास दरबार में पेश करूँगा। मेरे पास और कुछ तो है नहीं।”

इतने में उसका बच्चा बेहोश होकर गिर पड़ा। वह आदमी कहकहे लगाने लगा। यात्री की समझ में कुछ न आया कि यह क्या माजरा है। वह चुपके से आगे बढ़ गया। आगे जाकर उसे एक आदमी मिला, जिसके हाथ में हथौड़ा था और जो इस सारी धूम-धाम से बेपरवाह शान्ति के साथ आगे चला जा रहा था। यात्री ने उसे रोककर पूछा—

“भाई, एक क्षण के लिए रुक जाओ और मुझे बताओ कि यह क्या माजरा है?”

हथौड़े वाला आदमी चलते-चलते रुक गया और कुछ रुककर बोला—

“पाँचू और उसके दरबारी पिछले दस साल से जिस विधान का निर्माण कर रहे थे वह आज पूरी हो गई है। इसकी खुशी में आज जनतन्त्र दिवस मनाया जा रहा है।”

“मगर वह एक करोड़ बार क्या है?”

“जाओ, दरबार हॉल में जाकर राजसी उत्सव देखो और मुझे परेशान न करो; मुझे बहुत काम करना है।”

इतना कहकर वह आदमी उस भीड़ में लीन हो गया और यात्री दरबार हॉल की ओर बढ़ गया।


दरबार में जाकर यात्री ने देखा कि दरबार हॉल काली भण्डियों से सजा हुआ है और हर एक भण्डी पर चाँदी के रुपये की तसवीर बनी हुई है। यात्री ने एक दरबारी से पूछा—

“यह क्या ब्लैक मार्केट का रुपया है?”

“शि-श-श,” दरबारी ने मुँह पर अँगुली रखते हुए कहा, “यह हमारे दरबार का राष्ट्रीय चिह्न है।”

“क्षमा कीजिए,” यात्री ने हाथ जोड़ते हुए कहा, “मैं बिलकुल नवा-गन्तुक हूँ। आपके देश के रीति-रिवाजों से बिलकुल परिचित नहीं हूँ, इसीलिए इतना बता दीजिए कि यह एक करोड़ बार क्या बला है?”

दरबारी ने फिर अपने मुँह पर अँगुली रखकर कहा — “शिश ! चुप रहो । इस समय राष्ट्रीय विधान पर राजकुमार पाँचू का अन्तिम भाषण



आरम्भ होने वाला है । ध्यान से सुनो । शायद तुम्हें इस भाषण में अपने सवाल का जवाब मिल जायगा ।”

यात्री बड़े ध्यान से भाषण सुनने लगा ।

राजकुमार पाँचू ने कहा—

“हम जनता के लिए हैं । हमारा शासन जनता के लिए है । जनता के धन्य भाग हैं कि जिस जन-विधान के लिए हम पिछले दस साल से रात-दिन परिश्रम कर रहे थे वह आज जनता के भले के लिए हमने पूरा कर लिया है । (तालियाँ) इसी जन-विधान की धाराओं के अनुसार जनता अपने शासन की आप मालिक होगी; यानी जमीनों के मालिक जमींदार और जागीरदार होंगे और कारखानों के मालिक कारखानेदार (सरमायादार) होंगे और शासन के अधिकारी दरबारी होंगे । लेकिन शासन जनता का रहेगा । और विधान के अनुसार जनता को पूरा अधिकार होगा कि वह

परम्परा की तरह भूखी रहे, नङ्गी फिरे और सड़कों पर सोए। यदि वह चाहे तो जेल भी जा सकता है और गोली भी खा सकती है। जनता को इन बातों का पूरा-पूरा अधिकार होगा और हमने स्थान-स्थान पर अपने विधान में इस बात का खयाल रखा है। लेकिन यह कभी नहीं हो सकता कि जनता जमीनों पर, कारखानों पर, नौकरियों पर और आर्थिक, औद्योगिक व्यवसाय एवं शासकीय विभागों पर अपना अधिकार जमा ले। यह व्यवहार जनतन्त्र के विरुद्ध होगा और इसलिए इसे जनहित के विरुद्ध समझा जायगा।

“हम जनता से प्रेम करते हैं और उसके साथी हैं। इससे पहले हमने चाहा था और वादा भी किया था कि इस विधान को जनता खुद बनायगी। मगर चूँकि जनता अभी नासमझ है और दूसरे, इस समय संगल द्वीप को बंगल द्वीप से खतरा है और पाँचू संस्कृति के विनाश के मनसूवे किये जा रहे हैं, इसलिए यह विधान स्वयं हमने ही अपने दरबारियों के साथ मिलकर बना लिया है। आशा है कि जनता को यह विधान पसन्द आयागा। और पसन्द आए या न आए, इस विधान को अब तो देश में प्रचलित होना ही है। जो आदमी इसका विरोध करेगा उसे जनता का दुश्मन समझकर गोली से उड़ा दिया जायगा। (जोर की तालियाँ)

“अन्त में मैं जनता से अपील करता हूँ कि वह इस विधान को सफल बनाए; खुद गम खाकर दूसरों को खाना खिलाए और अपने राज-दरबारियों पर पूरा भरोसा रखे। हम आपके पुराने सेवक हैं, पिछले पचास बरस से आपकी सेवा कर रहे हैं, यद्यपि इससे आपकी दशा में कोई अन्तर नहीं हुआ, मगर यह तो भाग्य की बात है। हम क्या कर सकते हैं सिवाय सेवा के ? मैं जनता को विश्वास दिलाता हूँ कि हम जनता के साथी हैं। हमारे सारे दरबारी जनता की भलाई चाहते हैं और इसका प्रमाण यह है कि हमने इस विधान की तैयारी में पिछले दस वर्षों में एक करोड़ बार जनता का नाम लिया है; एक करोड़ बार; एक करोड़ बार...क्या दुनिया की कोई पार्ल-मेण्ट जनतन्त्र में हमारा मुकाबला कर सकती है ?” (दस भिन्ट तक तालियाँ)।

अभी दरबार हॉल तालियों से गुँज ही रहा था कि एकाएक किसी ने आकर खबर दी—

“हुजूर, जनता दरबार की ओर आ रही है।”

“हाय !” पाँचू ने घबराकर कहा, “वह इधर क्यों आ रही है ? उसका इधर क्या काम है ?”

दूसरा जासूस आया—“हुजूर, जनता दरबार की ओर बढ़ती चली आ रही है; चारों ओर से आ रही है।”

पाँचू ने कहा—“उसे रोक दो। उसे रोक दो। इसी में जनता की भलाई है।”

तीसरे जासूस ने आकर कहा—“हुजूर वह नहीं रुकती; आगे-आगे बढ़ती जाती है। वह कहती है हम अपने पाँचू को देखेंगे; अपने दरबारियों से मिलेंगे; अपने दरबार में खुद बैठकर अपनी भेंट हुजूर की खिदमत में पेश करेंगे।”

“मगर,” एक दरबारी ने कहा, “मगर वे लोग यहाँ कैसे आ सकते हैं ? यहाँ सुगन्ध है और उनके शरीर से दुर्गन्ध आती है। यहाँ अच्छे कपड़े हैं और उनकी पोशाकें तार-तार हैं; यहाँ स्वास्थ्य है और वहाँ बीमारी।”

“हुजूर !” दरबारी ने हाथ जोड़कर पाँचू से कहा, “हुजूर ! अगर जनता यहाँ आ पहुँची तो हमारी तन्दुरुस्ती खराब हो जायगी।”

पाँचू ने कहा—“उन्हें रोक दो; फौरन रोक दो। जन-विधान की दफा आठ के अनुसार...”

इतने में चौथा जासूस भागता हुआ आया।

“हुजूर, गजब हो गया। जनता भिगड़ गई, बदल गई। पहले तो वह अपनी जेब में उपवास और अपने हाथ में आपके लिए भेंट लिये चल रही थी, मगर अब वह चलते-चलते थक गई है हुजूर ! उन्हें मालूम नहीं था कि दरबार इतनी दूर होगा। अब उन्होंने अपनी भेंट जेब में डाल ली है और हाथों में दृढ़ निश्चय लिये आगे बढ़ रही है। हुजूर, मैंने रोकना चाहा तो उन्होंने मुझे जोर से घूरा और आगे बढ़ गए और एक भयावना गीत

गाने लगे—वह गीत जो दरवार को भी बदल देना चाहता है, जो कहता है कि अब जनता के पास भी अपना सिर है, अपनी अकल है, अपनी सूझ-बूझ है।”

सारा दरबार अमानवीय चीखों से गूँज उठा। “फौज बुलाओ, फौज ! जनता को उसका सिर मिल गया है ! जनता को अकल मिल गई है ! अरे, पुलिस किधर है ? फौज किधर है ? जनता को सिर मिल गया ! अब वह हमारे दरबार को खत्म कर देगी ! फौज बुलाओ, उसे गोली से उड़ाओ !”

पाँचवाँ जासूस खून में लथपथ दरबार के अन्दर आया और आते ही जमीन पर लेटकर कहने लगा—“वे लोग बहुत पास आ गए हैं। उन लोगों के पास भूख के पत्थर हैं, अकाल की आग है, गनता का बारूद है और इन्कलाब का डाइनामाइट है। हुजूर, फौज को आज्ञा दीजिए।”

पाँचू ने गारट के कमाण्डर से कहा—“मारो !”

कमाण्डर सलामी देकर बाहर चला गया। पाँचू ने कहा—“दरबार का कार्यक्रम जारी रखा जाय। अब दरबारी नम्बर सात का भाषण होगा।”

दरबारी नम्बर सात ने कहा—“हमारे जन-विधान की ४२वीं धारा के अनुसार जनता को लिखने और बोलने की, जलसे और जुलूस की पूरी स्वतन्त्रता होगी, मगर...”

यात्री दरबार से बाहर निकल आया। बाहर गोली चल रही थी। मशीनगनों की तड़तड़ जोरों पर थी। अन्दर दरबारी नम्बर सात भाषण दे रहा था और जनता दरबार हॉल से दूर-दूर घरती पर बिछी जा रही थी, लोट-पोट हो रही थी और खून की लहरें बह रही थीं। यात्री इस दृश्य को देख न सका और वह उसी वक्त संगल द्वीप से विदा हो गया। और बंगल द्वीप जाने के लिए एक नौका पर सवार हो गया ताकि देखे कि वहाँ की जनता किस हाल में है। वहाँ जनता अवश्य अच्छी दशा में होगी, उसने नौका में बैठे-बैठे सोचा।

नाव समुद्री खाड़ी को नीरती हुई बंगल द्वीप के किनारे की ओर बढ़ रही थी। मल्लाह चुपचाप डॉंडे पर बैठा हुआ था। एकाएक नाव का रेडियो

बोल उठा—“हम बंगल द्वीप से बोल रहे हैं।” यात्री चोंका और रेडियो की ओर मुड़ा।

“हम बंगल द्वीप से बोल रहे हैं,” रेडियो कह रहा था, “हमने संगल द्वीप वालों को विधान की लड़ाई में भिड़ा दिया है। श्रोता यह जानकर प्रसन्न होंगे कि संगल द्वीप का विधान सिर्फ दस साल में बना है, लेकिन हम बंगल द्वीप का विधान बीस वर्ष में बनायेंगे और अगर पिछले दस साल में संगल द्वीप के दरबार ने जनता का नाम एक करोड़ बार लिया है तो हमारे दरबार ने इस अवधि में जनता का नाम दो करोड़ बार लिया है, दो करोड़ बार...दो करोड़ बार...दो करोड़ बार...”

यात्री के कानों में दो करोड़ मशीनगनों की आवाज आई।

“नौका घुमा लो,” यात्री ने मल्लाह से कहा, “मैं अपने देश फड़ल द्वीप जाऊँगा, जहाँ न दरबार है न दरबारी, सिर्फ जनता-ही-जनता है।”



साहब



“साहब, यह मैं क्या सुनता हूँ कि इस देश में खाने की कमी है; लोगों को खाना नहीं मिलता! यह झूठ है, गलत दोषारोपण है, और किसी कम्युनिस्ट की घड़ी हुई बात है। वरना साहब, वास्तव में इस देश में खाने की कोई कमी नहीं है। यहाँ हर प्रकार का खाना मिलता है। अब मुझको देखिए; मैं मुर्ग, बटेर, तीतर, पुलाव, कोरमा, कबाब हर चीज खाता हूँ, प्रतिदिन खाता हूँ और बड़े मजे से खाता हूँ। सुबह-शाम मेरी थाली में भौँति-भौँति की साग-तरकारियों परोसी जाती हैं। और अभी परसों की बात है। मैं एक मंत्री के यहाँ निमन्त्रण पर गया था। वहाँ पर कम-से-कम दस प्रकार के खाने मेज पर सजे हुए थे और हर प्रकार के फल मौजूद थे। इतने बड़े-बड़े सन्तरे मैंने कहीं नहीं देखे। हमारे नागपुर के सन्तरे तो उनके सामने कुछ भी नहीं हैं। मंत्री से पूछने पर मालूम हुआ कि सन्तरे खास तौर पर अमरीका के कैलिफोर्निया नामक स्थान से मँगवाये गए हैं। और उनकी कीमत प्रति सन्तरा तीन ‘मार्शल डालर’ है। कैलिफोर्निया की दो वस्तुएँ बहुत प्रसिद्ध हैं, एक तो सन्तरे और दूसरी हालीवुड की एक्ट्रेसें। अभी सन्तरे आये हैं, लेकिन जब ‘मार्शल योजना’ हिन्दुस्तान पर लागू होगी तो हालीवुड की एक्ट्रेसें भी आयँगी और देश के उद्योग-धन्धों को प्रोत्साहन देंगी।”

“खैर, बात खाद्य की हो रही थी, मैं कहाँ से कहाँ पहुँच गया !

उस दिन की बात है जबकि मैं गवर्नमेण्ट हाउस में निमन्त्रित किया गया था । वहाँ पर भी मैंने खाने-पीने की कमी नहीं देखी । कई बार अपने दोस्त रण-छोड़दास के यहाँ सभाएँ हुईं । उसमें सभी लोग खाते-पीते आनन्द मनाते नज़र आये । समझ में नहीं आता कि अखबारों में हर रोज यह खबर कैसे आ जाती है कि देश में अन्न का संकट है । साहब, मैं सच निवेदन करता हूँ कि देश में अनाज का संकट कहीं नहीं है और अगर कहीं है तो कम्युनिस्टों का पैदा किया हुआ है । आप इनको गोली मार दीजिए, अन्न-संकट अपने आप मिट जायगा । ये कम्युनिस्ट बड़े बदमाश होते हैं, साहब ! मैं आपको अपना उदाहरण देता हूँ । एक बार ऐसा हुआ कि मैंने अपने ड्राइवर को तीन महीने से तनखाह नहीं दी । कुछ ऐसा ही संयोग हो गया, अन्यथा मैं तो अपने कर्मचारियों का स्वयम् ही बहुत खयाल रखता हूँ । तो साहब, वह बहुत चीन्-चपड़ करने लगा । मैंने जब उसे अच्छी तरह से डाँटा तो दूसरे-दिन लाल बावरे वालों को बुला लाया । और आस-पास की कोठियों में शोर मच गया कि पहली कोठी वाले साहब ने अपने ड्राइवर की तीन महीने की तनखा मार ली है । साहब, इन लाल बावरे वालों ने उस ड्राइवर को तीन महीने की तनखा दिलवाई और एक महीने का बोनस अलग दिलवाया । ऐसी औंधी खोपड़ी के लोग हैं ये ! इनको हमारी सरकार जितनी जल्दी समाप्त कर दे अच्छा है । हमने स्वराज्य इसलिए नहीं लिया कि ड्राइवरों को बोनस देते फिरें और मजदूरों को मुँह लगाने लगें । ऐसे हुकूमत हो चुकी !

“हाँ भई, दूसरा पेग बना लो । मगर जरा बड़ा बनाना । जाने क्यों आज ब्राण्डी में मजा ही नहीं आ रहा है ! और ये मकखन में तले हुए हरे मटर और आलू के चकते भी क्यों लकड़ी के बने हुए मालूम पड़ते हैं ? होटल वालों ने अपना खानसामा बदल दिया है शायद ! क्यों मियाँ टेलर, वह पुराना खानसामा कहाँ चला गया ? साठ रुपए तनखा माँगता था ? बाप रे ! अरे मियाँ, ये लोग साठ क्या साठ सौ में भी खुश नहीं होंगे । आज-कल तो जमाने की हवा ही ऐसी है । जिसे देखो सिर पर चढ़ा आ रहा है । कहता है, महँगाई दो, जीवन-वेतन दो । अरे भई, अब साठ माँगते

हो, पहले कैसे सात में गुजर करते थे ? मैं कहता हूँ आग लग रही है जमाने को । चीन में देखो क्या हो रहा है ? मलाया में क्या हो रहा है ? बर्मा में क्या हो रहा है ? यह हमारी सरकार क्यों सोई पड़ी है ? चीन में फौजें क्यों नहीं भेजती ? बर्मा और मलाया में क्यों नही सेना भेजती ? क्या हुआ है इसको ? अरे भई, मैंने तो अपनी पत्नी के हीरे-जवाहरात और आभूषण स्विटजरलैण्ड भेज दिए हैं । तुमने कहाँ भेजे हैं ? दक्षिणी अमरीका ? हाँ, भई ! मैंने भी सुना है कि ब्राजील आजकल बहुत ही सुरक्षित स्थान है । वहाँ आजकल कोई कम्युनिस्ट टम नहीं मार सकता । मगर यार, इधर आओ ! समीप आओ ! एक बात कान में कहता हूँ । कोई भरोसा नहीं है इन लोगो का । क्या मालूम किसी दिन वहाँ भी उठ खड़े हों ? ड्राइवर लोग वहाँ भी तो होते होंगे । हाँ, मजदूर भी होंगे । बस, ये लोग फिर वहाँ भी पहुँच जायेंगे ।



“हाँ, भई ! मैं खाद्य पदार्थों की बात कर रहा था । हिन्दुस्तान में अन्न की क्या कमी है ? अरे मियाँ, यह तो सोने की चिड़िया है, सोने की चिड़िया ! यहाँ की तो मिट्टी भी सोना उगलती है । एक दिन हमारे भंगी को कूड़े के ढेर में सोने का लटकन मिला । एक दिन मैंने देखा कि भंगी की बीवी ने मेरी पत्नी का लटकन पहन रखा है । हमारे भंगी की बीवी बड़ी खूबसूरत है । देखो तो लटू हो जाओ । एक दिन आ जाना; तुम्हें दर्शन करायेंगे । ही—ही—ही..... । मैंने उससे पूछा—‘तूने यह लटकन कहाँ से लिया ?’ बोली—‘मेरे घर वाले.

ने दिया है।' मैंने भंगी से पूछा। वह बोला—'मुझे कूड़े में मिला था।' यह है हिन्दुस्तान की मिट्टी! मैं तुम्हें अपना उदाहरण देता हूँ। एक बार जब मैं बहुत छोटा था, मैंने भंगी के बेटे के साथ, यानी यह जो अब हमारा भंगी है, इसके साथ खेलते हुए कूड़े के ढेर को ढूँढ़ना शुरू किया, तो उसमें से हमें चार आने के पैसे मिले, दो सन्तरे, एक अमरूद और एक किताब के पन्ने, जिसका नाम था 'सौन्दर्य के साधन' और एक जनाना स्लीपर का जोड़ा (जिससे बाद में अम्मा ने मुझे पीटा), एक केक का टुकड़ा, जिसके साथ मकखन लगा हुआ था, बहुत सारा पुलाव और गोश्त और चार-छः रोटियाँ।

यह तो एक कूड़े-करकट के ढेर का ढाल है। अब जरा गिन जाओ आस-पाम की सेकड़ों कोटियाँ! ये गरीब लोग, जो इन ढेरों को ट्योलते हैं, मजा उड़ाते हैं मजा! कलकत्ता, बम्बई, मद्रास आदि बड़े-बड़े शहरों में ऐसे लाखों-करोड़ों ढेर लगे रहते हैं, जिनसे लाखों-करोड़ों आदमी फायदा उठाते हैं। और हमे-तुम्हें



इसमें कोई लाभ नहीं होता, यद्यपि हमारे ही घरों से सब चीजें जाती हैं। मैं तो कहता हूँ कि हमारी सरकार इन कूड़ा-करकट चुनने वालों पर टैक्स लगा दे तो कैसा रहे? लाखों हाथ मेरे यार! कैसी बात कही है! इस बात पर सरकार को हमें मंत्री बना देना चाहिए। करोड़ों रुपए की आमदनी कर दो इसी एक टैक्स से। मैं तुमसे सब कहता हूँ ये लोग वास्तव में कूड़े-करकट के ढेर से खाना नहीं ढूँढ़ते हैं। यह सब कम्युनिस्टों की चालबाजी है। मैं सब जानता हूँ। इन सब लोगों पर टैक्स लगा देना चाहिए। क्या विचार है—मैं सरकार को पत्र लिखूँ?

“यह अन्न की पैदावार बढ़ाने का सवाल भी सरकार को यों ही परेशान कर रहा है, वरना हिन्दुस्तान में क्या नहीं होता! गेहूँ होता है, बाजरा होता है, मक्का होती है, गन्ना होता है, पटसन होता है, गुलाब का फूल होता है, अण्डा होता है और मुर्ग की टाँग होती है, जिसका जवाब दुनिया

में कहीं नहीं है। क्यों सच कहना ? मुर्गे की टाँग का जवाब दुनिया में है ? सच कहना दोस्त ? क्या मजे की बात कही है ! और लोग अनाज पैदा करने का रोना रो रहे हैं। अरे भई मैं तुम्हें अपना उदाहरण देता हूँ। मेरे पास चार दर्जन से ज्यादा फैल्ट की टोपियाँ होंगी। और एक टोपी की बारी दूसरे-तीसरे सप्ताह कहीं जाकर आती है। अब एक बार मैं मॉव (mauve) रंग की अमरीकी टोपी पहनने लगा (क्योंकि मैं उसके साथ का अमरीकन सूट पहन रहा था) कि मैं क्या देखता हूँ कि टोपी के ऊपर एक खूबसूरत पी-फ्लावर उगा हुआ है। एँ यह कैसे हुआ ? देखा तो टोपी के ऊपर एक जरा-सा मिट्टी का टुकड़ा पड़ा हुआ है। कहीं रास्ते में गिर गया होगा। कहीं से उसे नमी भी मिल गई होगी। अब यह इस जरा-सी मिट्टी से फूल उग आया, तो जनाब यह है हिन्दुस्तान की मिट्टी ! मैं सोचता हूँ अगर प्रत्येक हिन्दुस्तानी अपनी टोपी पर अन्न उगाना शुरू कर दे तो कैसा रहे ? टोपी की ऊपरी सतह बावन वर्ग इंच है और हिन्दुस्तान में तीस-पैंतीस करोड़ आदमी तो बसते ही होंगे। अब हिसाब लगा लो तुम। मैं कहता हूँ अगर हिन्दुस्तान के सारे आदमी सिर्फ अपनी टोपियों पर फसल उगाना शुरू कर दें तो कभी दुर्भिक्ष नहीं हो सकता। क्या कहते हो—नंगे सिर वाले लोग क्या करें ? अरे भई, उनके सिरों पर भी कानूनन टोपियाँ बल्कि छोटी-छोटी मिट्टी की टोकरियाँ रख दी जायँ। हा—हा—हा ! कैसा लुप्त रहे ! क्या दिमाग काम कर रहा है मेरा इस वक्त ? जरा अब की एक



बड़ा पेग देना । असली फ्रेञ्च ब्राण्डी पीकर मेरा दिमाग काम करता है । जाने मद्य-निषेध के वाद क्या होगा ? खैर यार तो तब भी पियेंगे । यहाँ नहीं पियेंगे तो गोआ जाकर पियेंगे । मैंने तो अपना बैंक एकाउण्ट भी गोआ भेज दिया है । जाने यहाँ कल को क्या हो जाय ! कौन किसी का भरोसा करे ? एँ ! तुम भी ऐसा ही करो मेरे यार ! बस, दो-चार लाख यहाँ रहने दो, बाकी बाहर भेज दो ।

“अच्छा भैया, एक बात और सुनो । अपने यहाँ जो कहते हैं कि अन्न का संकट है तो ये लोग कुत्ते, चूहे, बिल्लियाँ क्यों नहीं खाते ? अरे भई, दूसरे कई पूर्वी देशों में तो लोग इन्हें बड़े चाव से खाते हैं । कुत्ते, बिल्लियाँ क्या, वे लोग तो साँपों तक को उबालकर खा जाते हैं । यहाँ क्यों नहीं खाते ये लोग ? यहाँ तो कुत्ते, बिल्लियाँ, चूहे इतनी संख्या में हैं कि क्या बताऊँ ! स्वयं मेरी कोठी में इतनी भारी संख्या में हैं कि इनसे एक अच्छा खासा चीनी रेस्टॉरँ छुल सकता है । मगर किसी में इतनी अक्षल ही नहीं कि इन गरोब आदिभियों से यह चोजें खाने को कहे । व्यर्थ ही प्रति सप्ताह राशन में गेहूँ और बाजरा और चावल देकर इन लोगों के दिमाग खराब कर रहे हैं । मैं तो समझता हूँ राशन एक सिरे से बन्द ही कर देना चाहिए । तब कहीं जाकर ये लोग सीधे होंगे । अरे, मैं तुम्हें अपना उदाहरण देता हूँ । मैं जब पेरिस में था तो मुझे एक कैनेडियन कमाण्डर ने बताया कि एक बार वह ऐसे प्रदेश में चले गए कि उन्हें दो सप्ताह तक घास ही उबालकर खानी पड़ी और वे लोग घास ही उबालकर खाते रहे और बिलकुल ठीक, मजे में तन्दुरुस्त रहे । अब बताओ, यदि युद्ध के दौरान मैं कैनेडा के यूरो-पियन लोग घास खा सकते हैं तो कमी के दिनों में हिन्दुस्तानी लोग घास क्यों नहीं खाते ?

“क्या कहा ? बीजापुर में लोग घास ही खा रहे हैं ! गुजरात में भी ! ठीक है ! इन अहमकों (मूर्खों) के साथ ऐसा ही व्यवहार होना चाहिए । निरे मूर्ख हैं ये लोग ! क्या कहा तूने ? मूर्ख न होते तो कूड़े के ढेर में खाना क्यों ढूँढते ? स्वराज्य में आजादी क्यों देखते ? और अटलाण्टिक

चार्टर में शान्ति क्यों तलाश करते ? और पूँजीपति से प्रेम की आशा क्यों रखते ? ...कौन है तू जो हम दो शरीफ आदमियों के बीच में बोलता है ? अरे तू इस होटल का बैरा है ? यहाँ हमारे पाम खड़ा होकर सारी बातें सुनता है ! तू भी मुझे कम्युनिस्ट मालूम होता है । मैं अभी मैनेजर से तेरी रिपोर्ट करता हूँ । नहीं, नहीं, यार ! अब मैं और नहीं पिथूँगा । इस साली से नशा ही नहीं आ रहा है ।”



मूँग की दाल



पूज्य बोंगा भाई जी;

बन्देमातरम् ! बोंगानाव प्रान्त में कांग्रेस-मिनिस्ट्री को जमाना कोई सरल काम न था, क्योंकि प्रान्तीय असेम्बली में प्रत्येक सदस्य की एक अपनी अलग पार्टी थी और मुझे हर समय यह भय सताता रहता था कि कहीं असेम्बली के सदस्यों का बहुमत हमारी कैबिनेट (मंत्रि-मण्डल) के अल्पमत को धोखा न दे दे । ऐसी स्थिति को देखते हुए मुझे निम्नलिखित काम करने पड़े । सो भी इस आदर्श को सामने रखकर कि जब तक हमारे प्रांत में कांग्रेस-मिनिस्ट्री टूट नहीं हो जाती, हमारे प्रान्त में बोंगा राज्य स्थापित नहीं हो सकता । बन्देमातरम् !

मंत्रि-मण्डल बनाते ही सबसे पहला काम मैंने यह किया कि अपने सिवाय असेम्बली के तमाम मेम्बरों को अपने दुश्मनों (विरोधियों) की सूची में लिख लिया । (हमारी असेम्बली में उनन्चास मेम्बर हैं ।) फिर इस सूची में से मैंने दस ऐसे नाम छुँट लिये जो हर अवसर पर मेरा विरोध किया करते थे । इनको मैंने मंत्री चुन लिया । ये लोग इससे पहले मेरे कट्टर विरोधी थे, अब मेरे सबसे अच्छे दोस्त हैं और कांग्रेस मिनिस्ट्री के सबसे अधिक विश्वस्त अधिकारी समझे जाते हैं ।

उनन्चास में से दस गये, शेष उनतालीस रहे । इनमें से मैंने दस मेम्बरों को दस मंत्रियों के लिए पार्लियामेंटरी सेक्रेटरी चुन लिया । शेष रहे उनतीस ।

उनमें से मैंने अपने लिए चार पार्लियामेण्टरी सेक्रेटरी नियुक्त किये, क्योंकि उत्तरी, दक्षिणी, पूर्वी और पश्चिमी बंगानाव प्रान्त का प्रधान मंत्री होते हुए मैं इसकी चारों खूंटों का खयाल नहीं कर सकता था, इसलिए मैंने

१. कर्नल हरजाबसिंह को उत्तरी पार्लियामेण्टरी सेक्रेटरी बनाया;
२. चौधरी चूहाराम को दक्षिणी सेक्रेटरी के पद पर नियुक्त किया;
३. मलिक घसीटामल को पूर्वी सेक्रेटरी चुना; और
४. कप्तान खुशवत्तराय को पश्चिमी सेक्रेटरी के पद पर बैठाया ।

इस तरह से लगभग आधे सदस्यों को असेम्बली ही में से सरकारी पद दे दिए । इसके बाद मेरा काम बहुत सरल हो गया । एक असेम्बली-मेम्बर को मैंने चीफ क्लिप बना दिया, दूसरे को उसका सहकारी और तीसरे को सहकारी का सहकारी । बन्दराकुमार एम० एल० ए० मुझे बहुत परेशान किया करता था । मैंने उसे प्रचार-विभाग का अध्यक्ष बना दिया । सरदार खूकासिंह और सरदार टोंडिया किसी तरह राजी न हो सके, इसलिए इन्हें कम्युनिस्ट समझकर गिरफ्तार कर लिया । वे दोनों आजकल पब्लिक सेफ्टी-एक्ट के अन्तर्गत जेल में बन्द हैं । ये अंग्रेजों के समय के पुराने कानून इस समय बहुत काम में आ रहे हैं । वास्तव में आज पता चला है कि उन लोगों का तरीका कितना अच्छा था !

इस तरह से असेम्बली के इकतीस मेम्बर काम पर लग गए । अब असेम्बली में मेरा बहुमत था । लेकिन फिर भी विरोधी पक्ष के अठारह सदस्य रह गए । और आप जानते हैं, आजकल जनवाद के बुरे जमाने में ये अठारह मेम्बर भी बहुत शोर मचा सकते हैं । मैं चाहता तो इनमें से आठ-दस को और मन्त्री बना सकता था । लेकिन सब-के-सब मन्त्री बन जायें तो असेम्बली का काम कैसे चलेगा ? फिर अखबार भी शोर मचायेंगे । इसलिए मैं बहुत चिन्तित था और सोच रहा था कि इन लोगों को कैसे राजी करूँ । इतने में विरोधी पक्ष के एक प्रमुख सदस्य ने किसी साधारण-सी बात पर भूख-हड़ताल शुरू कर दी और मुझ पर दबाव डालने लगा । लेकिन मैं कहाँ दबने वाला था ! मैंने उसे बताया कि आजकल हर तरह की

हड़तालें गैर कानूनी करार दी जा चुकी हैं। तुम भूख-हड़ताल भी नहीं कर सकते। फिर इस प्रकार का दबाव डालना सत्य और अहिंसा के विरुद्ध है। फिर अब भूख-हड़ताल की आवश्यकता ही क्या है। कांग्रेस ने बोंगा राज स्थापित करके बोंगास्थान के इतिहास में एक ऐसा उदाहरण प्रस्तुत कर दिया है जो जब तक दुनिया रहेगी, जगमगाता रहेगा आदि, आदि। बहुत मारी बातें मैंने उससे कही, लेकिन वह कम्बख्त नहीं माना। अपनी भूख-हड़ताल पर डटा रहा। अन्त में एक दिन मैंने उसे अलग ले जाकर कहा कि तुम्हें वास्तव में भूख-हड़ताल की आवश्यकता नहीं है। आवश्यकता तुम्हें इस बात की है कि तुम्हारे पास एक शानदार परमिट हो, जिसके

द्वारा तुम विलायत से ब्यूक गाड़ियाँ यहाँ मँगा सको। मेरी यह योजना सुनते ही उसका चेहरा खिल उठा और उसने उसी समय 'बीयर' का एक गिलास मँगवाकर अपनी भूख हड़ताल तोड़ दी।



इससे मुझे यह भी मालूम हो गया कि परमिट में कितनी शक्ति है और जोर है अपनी बात मनवाने का। उस दिन से मैं अपनी टाहिनी जेब में परमिट और आई जेब में शेष सभी मेम्बरों को रखता हूँ (सिर्फ उन दो बटमाश कम्युनिस्टों को छोड़कर जो जेल में हैं)। और अब मन्त्रि-मण्डल का काम बड़े मजे में चलता है। सच बात तो यह है कि अब हमारी असेम्बली में कोई विरोधी पक्ष ही नहीं है। और बोंगा राज में विरोधी पक्ष की आवश्यकता ही क्या है? अब मैं आपसे यह निवेदन करता हूँ कि यदि आप आगामी

चुनाव के समय मेरे आदिमियों को ब्रोंगा-टिकट दे दें तो वे लोग हमेशा आपके अनुयायी रहेगे। अन्त में मुझे गिर्फ यह कहना है कि कुल्लू बटमाश बांग्रेस वालो ने मुझे दुश्चरित्र कहकर आपके कान भरे हैं। मैं आपसे निवेदन करता हूँ कि यह आरोप मिथ्या और सर्वथा निराधार है। मैं रती-भर भी दुश्चरित्र नहीं हूँ। पिछले बारह वर्ष से मैं अपनी पत्नी के साथ भी अपनी माँ और बटन का-सा व्यवहार कर रहा हूँ; और यह बांग्रेस के सच्चे आदर्शों के अनुसार है। जहाँ तक मेरा सम्बन्ध है, मैंने स्थायी रूप से इन्द्रिय-निग्रह कर लिया है। आजकल मैं सिर्फ मूँग की दाल खाता हूँ और नीरा पीता हूँ। जो लोग यह कहते हैं कि मैं दुश्चरित्र हूँ उन्हें मालूम होना चाहिए कि हमारी असेम्बली में कोई महिला मेम्बर तक नहीं है। फिर मुझ पर चरित्रहीनता का अभियोग क्योंकर लगाया जा सकता है ?

प्यारे बोंगा भाई, मुझे आप से आशा है कि आप उन दुश्मनों की बातों में नहीं आयेंगे। ये लोग तो आपके और मेरे बीच मनमुटाव की खाई खोदने पर तुले हुए हैं।

और अब मैं अपने इस पत्र को एक सुसंवाद के साथ पूरा करता हूँ। आप सुनकर अत्यधिक प्रसन्न होंगे कि यद्यपि मैं वकालत की परीक्षा में पाँच बार अनुत्तीर्ण हो चुका हूँ, लेकिन अब बोंगास्थान यूनिवर्सिटी इस वर्ष मुझे कन्वोकेशन के अवसर पर एल० एल० डी०, यानी वकालत की सबसे ऊँची डिग्री, आनर्स के साथ प्रदान कर रही है। हा-हा-हा ! मेग जी कहकहे लगाना चाहता है। समय का फिरना देखिए ! इसी यूनिवर्सिटी ने मुझे अपने विद्यार्थी जीवन में वकालत की परीक्षा में पाँच बार अनुत्तीर्ण कर दिया था। और अब...हा-हा-हा !

आपका,

बहुत-बहुत-बहुत विश्वासपात्र

बोंगाचन्द

प्रधान मन्त्री—उत्तरी, दक्षिणी, पूर्वी, पश्चिमी बोगाना प्रान्त बोंगा स्थान जनतन्त्र ।

प्यारे बोंगाचन्द,

बन्दे ! तुम्हारा पत्र पढ़कर मुझे बड़ी प्रसन्नता हुई । जिन कोशिशों से तुमने अपने प्रान्त में कांग्रेस-मिनिस्ट्री स्थापित की है वह इस बात का प्रमाण है कि हुजूर महाराज की मृत्यु के बाद उनकी आत्मा हमारा मार्ग-प्रदर्शन कर रही है । मुझे तुम पर पूरा-पूरा भरोसा है, और मैं तुम्हें विश्वास दिलाता हूँ कि आगामी चुनाव में तुम्हारी हर तरह से यथासम्भव मदद की जायगी और तुम्हीं को पूरे उत्तरी, दक्षिणी, पूर्वी, पश्चिमी (कोई दिशा छूट गई हो तो वह भी लिख देना) बोंगा नाव प्रान्त का प्रधान मन्त्री बना दिया जायगा ।

लेकिन एक बात मेरी समझ में अब तक नहीं आई । तुमने मिनिस्ट्री बनाते समय बगुले को क्यों नज़र-अन्दाज़ किया ? बगुला, मैं जानता हूँ कि एक बहुत ही मूर्ख और संप्रदायवादी आदमी है । लेकिन आज की परिस्थितियों में वह हमारे बड़े काम का आदमी सिद्ध हो सकता है । तुम्हारे प्रान्त में उसका काफी जोर है । मेरा खयाल है कि तुम बगुले को मन्त्रि-मण्डल में ले लो और उसके समर्थकों को यानी बगुला-भक्तों को दो-चार पार्लियामेण्टरी सेक्रेटरियों के पद बाँट दो । फिर इस प्रान्त में से हमें कोई नहीं हिला सकता । इस बात को कभी न भूलो कि फिर भी कभी हमारे प्रयत्नों के बावजूद आम चुनाव होगा । उस समय हमें बगुला-भक्तों की बड़ी ज़रूरत होगी ।

मैं तुम्हारे उस काम से भी सन्तुष्ट नहीं हूँ जो तुमने अब तक रिफ्यूजी लोगों के लिए किया है । इसके सिवा तुम्हारे प्रान्त में अब का सवाल है । खाने-पीने की चीज़ें महंगी हैं । इस सम्बन्ध में अपनी रिपोर्ट तत्काल भेजो । और मूँग की दाल का खाना फौरन बन्द कर दो । मूँग की दाल खाना और तीरारे दर्जे में यात्रा करना उन दिनों अच्छा मालूम होता था जब श्री हुजूर महाराज जीवित थे । उनके मरने के बाद अब कोई ऐसी आवश्यकता शेष नहीं रह गई । और फिर तुम जिस पद पर हो उस गद्दी पर बैठकर

मूँग की ढाल खाना सरकारी रौब-डाव और दबदबे के प्रतिकूल है। इस आदत का तत्काल परित्याग करो।

तुम्हारा,
बोंगा भाई

पूज्य बोंगा भाई,

बन्देमातरम् ! आपका गुप्त पत्र मुझे भिला। मैंने जॉच-पड़ताल करके निम्नलिखित कार्य कर डाले हैं—

(१) मैंने बगुला-भक्तों में से एक को मन्त्री चुन लिया है। लेकिन उसके पास कोई विभाग न होगा; कैबिनेट में उसका कोई स्थान न होगा; और असेम्बली में उसकी कोई सीट न होगी, क्योंकि वह असेम्बली का सदस्य नहीं है। बगुले ने अपनी ओर से यह आश्वासन दिया है कि वह साम्प्रदायिकता (फिरकापरस्ती) को बिलकुल तिलाञ्जलि दे देगा; और आगे से मुसलमानों को हरिजनों के बराबर समझेगा। इससे आप समझ जायँगे कि बगुले ने कहाँ तक अपनी साम्प्रदायिकता को छोड़ दिया है।

(२) लेकिन बगुला-भक्तों को पार्लियामेण्टरी सेक्रेटरी चुनना बड़ी टेढ़ी खीर है। मैं यों तो इन्हें पार्लियामेण्टरी सेक्रेटरी भी बना सकता हूँ या उप-मन्त्री बनाकर इन्हें डिप्टी सेक्रेटरियों के साथ लगाकर गुप्त न्यायालय की कार्यवाहियों के लिए भी नियुक्त कर सकता हूँ, लेकिन सवाल नियुक्तियों का नहीं है; सवाल वास्तव में यह है कि बगुला-भक्त तो असेम्बली के मेम्बर भी नहीं हैं। इसलिए अधिक मन्त्री बनाने के लिए यह आवश्यक है कि असेम्बली के अधिक सदस्य बनाये जायँ। और इसके लिए यह जरूरी है कि प्रान्त में उम्मीदवारों के लिए ज्यादा निर्वाचन-क्षेत्र मंजूर किये जायँ। यह काम इस तरह से भी हो सकता है कि नये निर्वाचन-क्षेत्रों के बजाय पुराने निर्वाचन-क्षेत्रों का ही बँटवारा करके ज्यादा हिस्से कर दिये जायँ। लेकिन निर्वाचन-क्षेत्र निश्चित करने का अधिकार तो केन्द्र को ही है और आप लोग इस काम में निष्णात भी हैं। एक पूरे महाद्वीप का बँटवारा करके आपने काफी अनुभव प्राप्त किया है। मैं चाहता हूँ कि निर्वाचन-

दोत्रों के वँटवारे में आप मेरी सहायता और मार्ग-प्रदर्शन करें ।

(३) हमारे प्रान्त में अब कोई रिफ्र्यूजी-समस्या नहीं रही । मैंने अपने शरणार्थी-मन्त्री से इसकी जाँच-पड़ताल कर ली है । उनका कहना है कि अब हमारे प्रान्त में कोई शरणार्थी-समस्या नहीं है । इससे पहले शरणार्थियों का सवाल बहुत ही गम्भीर रूप धारण कर चुका था । फिर मैंने वर्तमान मन्त्री को, जो स्वयं शरणार्थी हैं, शरणार्थी-मन्त्री बना दिया और अब यह समस्या हल हो चुकी है । न केवल यहाँ कोई रिफ्र्यूजी-समस्या है, बल्कि कोई रिफ्र्यूजी भी नहीं है । जो शरणार्थी थे, वे सब-के-सब या तो कैम्पों में और या जेलों में बसा दिये गए हैं; और जो कुल्लु गिने-चुने इज्जत वाले शरणार्थी बाकी रह गए थे, उन्हें जमीन, टेका व परमिट आदि देकर बसा दिया गया है । इसके बाद अब मैं किसी रिफ्र्यूजी-समस्या पर विचार करने के लिए तैयार नहीं हूँ । हाँ, अगर आपकी आज्ञा हो तो दूसरी बात है ।

(४) जहाँ तक वस्तुओं की मँहगाई का सम्बन्ध है, मेरा खयाल है कि इसकी ओर ध्यान ही न दिया जाय । केन्द्र से भी मेरा यही निवेदन है कि वह चीजों की मँहगाई की ओर जरा भी ध्यान न दे; ऐसा समझ ले मानो मँहगाई का अस्तित्व ही नहीं है । इससे बहुत-सी कठिनाइयाँ आप-ही-आप हल हो जायँगी । क्योंकि जब आप मँहगाई का अस्तित्व ही स्वीकार नहीं करते तो फिर ब्लैक मार्केट की परेशानी भी बाकी नहीं रहती । बल्कि मैं तो समझता हूँ कि आजकल के जमाने में ब्लैक-मार्केट को कानूनी तौर पर जायज कर देना चाहिए । काले बाजार को कानूनी तौर पर जायज और सफेद बाजार को नाजायज (अवैध) करार देना चाहिए । और जो आदमी या



दुकानदार चीजें सस्ती बेचे उसे कोड़ों से पीटना चाहिए या उसे पागलखाने में धकेल देना चाहिए। यदि आप ऐसा करोगे तो थोड़े ही दिनों में आप देखेंगे कि देश में मँहगाई की कोई शिकायत बाकी नहीं रह गई है। जनता स्वयं ही सूखकर आलू की तरह पिचक जायगी और इसका जो अत्यभवात्री परिणाम होगा उससे मकानों का सङ्कट भी हल हो जायगा। ज्यादा खुली हवा और ज्यादा खुली जगह सबके लिए मिल जायगी। और सच्चे बोंगा राज की ओर हमारा एक कदम और आगे बढ़ जायगा।

(५) अन्त में तीसरे दर्जे (वर्ग) का सवाल आता है। मुझे इससे अत्यधिक आत्मिक कष्ट होगा, लेकिन आपके कहने पर मैं आज से रेल के तीसरे दर्जे में यात्रा करना बन्द करता हूँ और शपथ लेता हूँ कि आज से कभी हवाई जहाज या फर्स्ट क्लास एयर कंडीशण्ड से कम में यात्रा नहीं करूँगा। (इसी समय मेरी आँखें भर आई हैं, क्योंकि मेरी दृष्टि में स्वर्गीय दुजूर महाराजा का चेहरा घूम रहा है, जिन्होंने हमें बोंगराज दिलाया, लेकिन जिनके मैमोरियल फण्ड (स्मृति फण्ड) की रकम अभी तक पूरी नहीं हुई।)

लेकिन बोंगा भाई, मैं मूँग की ढाल खाना कैसे बन्द कर सकता हूँ? मैं बांग्रेस हार्डकमाण्ड का हुक्म नहीं ढाल सकता और निष्ठा में किसी से पीछे नहीं रहूँगा। लेकिन मैं समझता हूँ कि मैं क्या खाता हूँ, क्या पहनता हूँ इस पर बांग्रेस हार्डकमाण्ड को हुक्म देने का कोई अधिकार नहीं। यह मेरा अपना निजी मामला है; चाहे मैं मूँग की ढाल खाऊँ चाहे त्वर की। यह तो व्यक्तिगत स्वतंत्रता पर एक ऐसा कड़ा निरोध (पाबन्दी) है जिसे मैं किसी दशा में भी स्वीकार नहीं कर सकता। इसलिए मैं बराबर मूँग की ढाल खाता रहूँगा। यही मेरा निर्णय है।

आपका,
बहुत-बहुत-बहुत विश्वासपात्र
बोंगाचन्द

अर्जेंट टेलिग्राम

बोंगाभाई से बोंगाचन्द को,

“मूँग की दाल खाना फौग्न बन्द कर दो, वरना अभी त्याग-पत्र दो।”

बोंगाभाई

अर्जेंट टेलिग्राम

बोंगाचन्द से बोंगाभाई को,

“परमात्मा के लिए अपने निर्णय पर फिर से विचार कीजिए। मूँग की दाल बिलकुल निरापद है (स्टाप) मूँग की दाल का कोई राजनीतिक महत्त्व नहीं है (स्टाप) मूँग की दाल को हुजूर महाराज भी बहुत पसन्द करते थे (स्टाप) देखिए स्वर्गीय हुजूर महाराज की पुस्तक ‘मैं और मूँग की दाल’ पृष्ठ ३५०।”

बोंगाचन्द

जवाबी तार

बोंगाभाई से बोंगाचन्द को,

“बांग्रेस हार्डकमाण्ड का सर्वसम्भति से फैसला है कि तुम मूँग की दाल खाना बन्द कर दो वरना अलग हो जाओ।”

बोंगाभाई

जवाबी तार

बोंगाचन्द से बोंगाभाई को,

“मूँग की दाल बन्द कर दी है (स्टाप) पेचिश हो गई है (स्टाप) आशीर्वाद भेजिए।

बोंगाचन्द

बोंगास्थान टाइम्स दैनिक समाचार
(स्टाप प्रेस)

बोंगापुर—सूचना मिली है कि श्रीयुत बोंगाभाई और श्रीयुत बोंगाचन्द्र के बीच जो गलतफहमी पैदा हो गई थी अब वह दूर हो चुकी है, इसलिए उत्तरी-पूर्वी-दक्षिणी-पश्चिमी बोंगानाव प्रान्त के मंत्रि-मण्डल में अभी कोई परिवर्तन नहीं किया जायगा ।



हिन्दी का नया कायदा

बड़ी उम्र के बच्चों के लिए



अ—अमन


बच्चों, यह अमन का समय है। जिस तरह 'अ' इस प्राइमर का पहला अक्षर है, उसी तरह अमन (शान्ति) भी हमारी जिन्दगी का पहला अक्षर है—हमारे समाज का पहला ध्येय। अमन हमेशा दो लड़ाइयों के बीच के समय को कहते हैं। पहले लड़ाई होती है, फिर अमन; उसके बाद फिर लड़ाई होती है और अगर लड़ाई नहीं होती तो लड़ाई की तैयारी होती है। अभी थोड़े साल ही हुए लड़ाई खत्म हो चुकी है। जब दुश्मन हार गए तो अमन का जमाना आया। अमन हमेशा दुश्मन की हार के बाद होता है। याद रखो, अमन के बाद लड़ाई होती है; आजकल भी लड़ाई की तैयारी हो रही है। अमन के लिए कागज के एक पुर्जे की जरूरत होती है और लड़ाई के लिए आदमी के खून की।

अब हमारी दुनिया के बड़े-बड़े विज्ञान-वेत्ता, जिन्होंने गैस, टैंक, तोप, अणुबम और युद्ध के दूसरे अस्त्र-शस्त्र बनाये हैं, इस बात की कोशिश कर रहे हैं कि लड़ाई की तैयारी का जमाना बहुत कम हो जाय और हम ज्यादा आसानी से एक युद्ध के बाद दूसरे युद्ध में शामिल हो सकें। युद्ध इसलिए किया जाता है कि दुनिया में अमन हो, क्योंकि अगर युद्ध के बाद अमन न हो तो युद्ध कौन करे; इसलिए दुनिया में अमन लड़ाई से भी ज्यादा आव-

शक है। यह भी याद रखना चाहिए कि अगर युद्ध इसलिए किया जाता है कि दुनिया में अमन रहे तो अमन की माँग भी इसलिए की जाती है कि युद्ध की तैयारी अच्छी तरह की जा सके। हर अगली लड़ाई पिछले अमन की शतों से पैदा होती है। अमन युद्ध को जन्म देता है, जिस तरह आवश्यकता आविष्कारों को। इसलिए कहो : अ—अमन !

आ—आत्मा

बच्चो, आत्मा या अन्तःकरण उस काँटे को कहते हैं जो मनुष्य के अन्दर चुभकर उसे हमेशा तकलीफ देता रहता है। खेलते हुए तुम्हारे पाँव में कई बार काँटा चुभा होगा और तुमने महसूस किया होगा कि जब तुम



चलते हो तो काँटा तुम्हें तकलीफ देता है और अगर न चलो, बल्कि पाँव को हवा में लटकाने लखो तो यह काँटा कोई तकलीफ नहीं देता। इस यही हाल आत्मा का है; अन्तःकरण भी मनुष्य को उसी समय परेशान करता है जब वह कोई काम करने लगे, हिले-जुले या कोई हरकत करे। हाँ, अगर मनुष्य हवा में लटका रहे तो

वह परेशान नहीं होता; उसे किसी तरह का दुख नहीं सताता।

निल्ले जमाने में मनुष्य का अन्तःकरण उसे बहुत परेशान करता था और हजार बार निकालने पर भी यह काँटा नहीं निकलता था, लेकिन वर्तमान काल में साइन्स ने इतनी प्रगति की है कि अब अन्तःकरण का ऑपरेशन हो सकता है। इसलिए अब अपेण्डिसाइटिस की फालतू आँत की तरह अन्तःकरण का काँटा भी ऑपरेशन के द्वारा मनुष्य के अन्दर से निकाल दिया जाता है। आजकल तुम्हें सौ में से निन्यानवे आदमी ऐसे मिलेंगे जिनमें आत्मा का वास नहीं है। मैंने भी काफी वक्त हुआ यह ऑपरेशन करवा लिया था; अब मुझे किसी तरह की परेशानी नहीं है। बच्चो, तुम बड़े होगे तो तुम्हारे आत्मा पर भी यह ऑपरेशन किया जायगा; छोटी उम्र के बच्चों पर यह ऑपरेशन नहीं हो सकता। इसलिए कहो : आ—आत्मा !

इ—इन्सान

बच्चो, हम सब इन्सान हैं। इन्सानों की दो किस्में होती हैं—छोटे इन्सान और बड़े इन्सान। छोटे वे होते हैं जो चक्की चलाते हैं, खेतीबाड़ी करते हैं, सूत कातते हैं, कारखानों में काम करते हैं, लड़ाइयाँ लड़ते हैं, रेलगाड़ियाँ चलाते हैं और जमीन के अन्दर घुसकर कोयला, नमक, सोना, चाँदी, लोहा निकालते हैं। ये सब छोटे इन्सान कहलाते हैं। दूसरी किस्म बड़े इन्सानों की है। बड़े इन्सान वे होते हैं जो छोटे इन्सानों को इन्सान न समझें।

इन्सान की एक तारीफ यह है कि वह चराचर सृष्टि का स्वामी है। सारे जानवरों में से अच्छा जानवर इन्सान है, और सारे इन्सानों में से अच्छे इन्सान इंग्लैंडवासी हैं। इंग्लैंड भी 'इ' से बनता है, इसलिए वहाँ के रहने वाले भी इन्सान हैं, यद्यपि कुछ लोग उन्हें ईश्वर समझते हैं।

बच्चो, अंग्रेज तुमने अक्सर देखा होगा। अंग्रेज की चमड़ी सफेद होती है। तुम्हारा रंग काला है, भूरा है, गेहुँआ है, लेकिन सफेद



नहीं। सफेद रंग अमरीकन का भी होता है। अंग्रेज और अमरीकन भाई-भाई हैं, और दुनिया के रंगदार चमड़ी वालों को छोटे इन्सान समझने का उनको स्वाभाविक अधिकार है।

‘इ’ से इत्फाक (मेल-जोल) भी बनता है, लेकिन चूँकि हिन्दुस्तान में यह नहीं होता इसलिए इस कायदे में इसका जिक्र नहीं आयागा।

बच्चो, मौजूदा जमाने में, इन्सानों की इस दुनिया में, अपनी हस्ती को याद रखो और कहो : इ—इन्सान !

ई—ईमानदारी

बच्चो, ईमानदारी और सच्चाई इन्सान का सबसे बड़ा गुण है। तुमने जार्ज वाशिंगटन की कहानी जरूर सुनी होगी, जिसने अपने बचपन के दिनों में कुल्हाड़ी से अपने बाप का एक वृक्ष काट डाला था। जब उसके बाप ने उससे डाँटकर पूछा कि यह वृक्ष किसने काटा है तो उसने ईमानदारी और सच्चाई से स्वीकार कर लिया। कहते हैं इस पर उसका बाप बड़ा खुश हुआ और उसने भविष्यवाणी की कि जार्ज आगे चलकर बहुत बड़ा आदमी बनेगा। हुआ भी यही। ईमानदारी बरतते-बरतते जार्ज वाशिंगटन एक दिन अमरीका का प्रेसिडेंट बन गया।

उक्त घटना के बाद दुनिया के हर बड़े आदमी ने यह नियम अपना लिया कि वह बचपन से ही ईमानदारी सीख लेता है और पेड़ काटना शुरू

कर देता है। कहते हैं कैसर विलियम पेड़ काटने में बड़ा निष्णात था; कठिनाई यह थी कि उसको डॉटने वाला कोई नहीं था, इसलिए उसे ईमानदारी दरसाने का मौका नहीं मिला और वह पिछला महायुद्ध हार गया। और मुना है कि इंग्लैंड के प्रधानमंत्री मि० चर्चिल भी सच बोलने में अपना सानी नहीं रखते। उन्होंने अपने बचपन में इतने पेड़ काटे कि कई जंगल-के-जंगल ही उजाड़ दिए। इसी तरह यूरोप के एक बहुत बड़े आदमी के बारे में प्रसिद्ध है कि उसने सच बोलने की खातिर दरख्त के अलावा एक आदमी का गला भी काट डाला था और उसके बाप ने खुश होकर उसे तत्काल क्षमा कर दिया था।

मैंने ये कहानियाँ तीसरी कक्षा में पढ़ी थीं। उन दिनों मुझे भी ईमानदारी दिखाने का शौक चर्चाया। इसलिए एक दिन मौका पाकर मैंने कुल्हाड़ा हाथ में लिया और अपने घर के आनपास जितने पेड़ थे, सब काट डाले थे।

गुलाब की झाड़ियाँ, अंगूर की बेलें, फूलों की कतारें, सब उजाड़ दी। हालत यह हो गई कि शाम को जब पिताजी दफ्तर से लौटे तो घर भी न पहचान सके। मैंने उन्हें हैरान और परेशान देखकर सान्त्वना के स्वर में कहा—

‘आइए, आइए! परेशान क्यों

होते हैं? आप ही का घर है।’ इस पर भी मेरे पिताजी मुँह से कुछ न बोले; मुड़-मुड़कर बगीचे की ओर देखते रहे। मैंने कहा—‘आप इस तरह घूर-घूरकर क्या देख रहे हैं? पिताजी, सच बात तो यह है कि यह सब-कुछ मैंने किया है। वह जार्ज वाशिंगटन वाली घटना...’ लेकिन इसके बाद पिताजी ने मुझे बोलने नहीं दिया और एक कटे हुए पेड़ का तना उठाकर मेरी जो मरम्मत की तो...लैर, मैं जार्ज वाशिंगटन न बना, स्कूल-मास्टर तो बन ही गया। यह दूसरी बात है कि उस दिन से मेरी दाहिनी



टाँग लँगड़ी हो गई और बाईं बाजू की एक हड्डी टूट गई ।

तो बच्चो, कहने का मतलब यह है कि चाहे टाँग लँगड़ी हो जाय, चाहे बाजू टूट जाय, चाहे जान चली जाय, लेकिन ईमानदारी और सचाई को हमेशा प्यार करो । हमेशा सच बोलो, बल्कि पहले बात को तोलो, फिर मुँह खोलो, फिर सच बोलो और कहो : ई—ईमानदारी !

अं—अंत

बच्चो, तुम अन्त यानी मौत से डरते हो क्या ? लेकिन अंत से किसी को न डरना चाहिए, सिर्फ जीवन से डरना चाहिए । जिन्दगी बड़ी भयानक और खूँखवार होती है; मौत आराम और शांति देने वाली होती है । बच्चो, अभी तो तुम जिन्दगी की पहली मंजिल पर हो और तुम्हें स्कूल से, स्कूल-मास्टर से, कायदे (बाल-बोध प्राइमर) से, मानीटर से, श्याम पट्ट मे, हर चीज से डर लगता है । लेकिन अभी तो यह जिन्दगी की पहली मंजिल है । ज्यों-ज्यों जिन्दगी बढ़ती जायगी तुम्हारे डर में, तुम्हारी मुसीबतों में, तुम्हारी लुद्रता में वृद्धि होती जायगी । अब तुम खूबकर हँसते हो, फिर डरकर हँसोगे; अब तुम्हें भगवान् का भी डर नहीं है, फिर तुम हर चीज से, छोटी-से-छोटी चीज से भी डरोगे; मन्डिर और मस्जिद से डरोगे । यह डर बढ़ता चला जायगा । यहाँ तक कि तुम बचपन से लड़कपन, लड़कपन से जवानी और जवानी से बुढ़ापे में प्रवेश करके मौत की गोद में सो जाओगे । लेकिन जब तक जिन्दा रहोगे डरते रहोगे, क्योंकि हमारे बड़े आदमियों ने हमारे समाज की नींव, इस दुनिया की नींव, जिसमें हम रहते हैं डर पर रखी है, मुहब्बत पर नहीं, स्नेह पर नहीं, मेहनत पर नहीं, भ्रातृत्व और अपनत्व पर नहीं—सिर्फ डर पर । यहाँ मौत नहीं, जिन्दगी भयानक है ।

बच्चो, जर्मनी के प्रसिद्ध कवि रिलके ने एक बार भगवान् से प्रार्थना


की—‘मैं तुझसे अपनी इच्छानुसार जीवन नहीं माँगता; मैं तुझसे सिर्फ मौत माँगता हूँ, अपनी इच्छा के अनुसार मौत !’

आओ बच्चो, हम भी यही प्रार्थना करें, क्योंकि मर जाने के बाद यह कोई नहीं पूछता कि मृतक किस तरह जिया, बल्कि यह कि उसका अंत किस तरह हुआ। इसलिए कहो : अंत—अंत !

क—कुत्ता

बच्चो, कुत्ता बड़ा वफ़ादार जानवर है। यह घर में दिन-भर जंजीर से बँधा रहता है और मेहमानों को देख-देखकर गुर्राता है। जब घर में मेहमान न हों तो जंजीर से बँधे-बँधे सो जाता है। उसके बाद सपने में मेहमानों को देख-देखकर गुर्राता है, भौंकता है, क्योंकि कुत्ता बड़ा वफ़ादार जानवर है और इन्सान का बहुत अच्छा मित्र है। घर का कुत्ता दिन को सोता है और रात को जागता है और बगीचे की चहारदीवारी के चारों ओर घूमता है। वह बिजली के खम्भों, पुलिस के सिपाहियों और चौकीदारों को देख-देखकर भौंकता रहता है; क्योंकि बिना आज्ञा के अन्दर आना मना है। कुत्ते को अपनी आवाज बहुत प्यारी मालूम होती है; वह उसे स्वयं भी सुनता है और दूसरों को भी बार-बार सुनाता है। इसलिए रात-भर घर के लोग अपने कुत्ते की स्वामि-भक्ति और मीठी आवाज से आनन्दित होते रहते हैं। कुत्ता मनुष्य का बहुत अच्छा दोस्त और वफ़ादार जानवर है।

घर का कुत्ता तो दिन को सोता है, परन्तु गली का कुत्ता न दिन को सोता है, न रात को। वह हर वक्त जागता रहता है और चिल्ला-चिल्लाकर मनुष्यों को अन्धकार के भयावने संकट से सचेत करता रहता है। इसकी स्वामि-भक्ति इस खतरनाक हृद तक बढ़ी होती है कि वह गली में से निकलने वाले हर व्यक्ति को अपरिचित समझता और उसे काट खाना अपना कर्तव्य समझता है। यह भी कुत्ते की वफ़ादारी का प्रत्यक्ष प्रमाण है। जब कुत्ता



प्यार से काटे तो उसकी अधिक चिन्ता नहीं करनी चाहिए; अस्पताल में जाकर अपने पेट में चुपके-से चौदह इंजेक्शन लगवा लेने चाहिए, क्योंकि कुत्ते की खुशी इसी में है और कुत्ता बड़ा वफादार जानवर है। तुमने उम वफादार कुत्ते की कहानी तो अवश्य सुनी होगी, जिसने अपने शिकारी

मालिक की अनुपस्थिति में उमके बेटे को भेड़िये के आक्रमण से बचा लिया था। इस प्रकार के कुत्ते सिर्फ कहानियों में पाये जाते हैं। ग्राम घरों में जो कुत्ते होते हैं वे बच्चों को भेड़ियों से नहीं बचाते, भौंका भिले तो उन्हें छुटकाट खाते हैं। और वे बच्चों ही तक सीमित नहीं रहते, बड़े-बूढ़ों पर भी दाँत रखते हैं।

कहावत प्रसिद्ध है कि प्रेम और इत्र छिपाये नहीं छिपते। कुत्ते के प्रेम का भी यही हाल है। वह दिन-रात बाजारों में और कूचों में बटनाम होता फिरता है। कुत्ते को देखकर आजकल मनुष्यों ने भी अपने प्रेम का इसी तरह प्रदर्शन करना शुरू किया है। कुत्ते के बारे में कई कहावतें प्रचलित हैं, जैसे 'कुत्ता कुत्ते का वैरी होता है'; 'कुत्ता विल्ली का दुश्मन है'; 'कुत्ते को घी हजम नहीं होता'; 'घोड़ी का कुत्ता घर का न घात का'। इन तमाम कहावतों से कुत्ते की स्वामि-भक्ति पर बड़ा प्रकाश पड़ता है।

कुत्ता किसी जमाने में भेड़िया था; अब सिर्फ कुत्ता है और मनुष्य का स्वामि-भक्त सेवक है। अब उसने जंगल छोड़ दिया है और मनुष्य की सेवा को अपना व्रत बना लिया है। इसके पारितोषिक में मनुष्य ने उसके गले में जंजीर बाँधी है और उसे अपने जाति-भाई कत्तों से घृणा करना सिखलाया

है। यही स्वामि-भक्ति और गुलामी का पहला और आखिरी पाठ है।

कुत्ते कुत्ते होते हैं और कुत्ते इंसान भी होते हैं। और इंसान कुत्ते भी अपने मालिक की टी हुई जंजीर से बंधे हर वक्त 'अफ्-अफ्' करते रहते हैं, और अपने मालिक का इशारा पाकर दुम हिलाने लगते हैं। इन कुत्तों को मॉस के बड़े-बड़े टुकड़े दिये जाते हैं, और दूध-भरे प्याले इनके सामने रचे रहते हैं, चाहे दुनिया के दूसरे कुत्ते भूखे ही क्यों न मर जायँ। यह इसलिए होता है; क्योंकि इन कुत्तों के गले में मालिक का पट्टा होता है और एक लम्बी सुनहरी जंजीर होती है, और ये कुत्ते अपने मालिक के बड़े वफादार होते हैं।


बच्चो, जब तुम बड़े होगे तो कुत्ते की वफादारी को कभी न भूलना। फिर एक दिन तुम्हें भी एक लम्बी-सी जंजीर मिल जायगी और गोश्त के बड़े-बड़े टुकड़े और दूध-भरे प्याले। उस समय जगल में भेड़िये भूखे होंगे — बेचक्रफ !

आओ बच्चो, हम कुत्ते की वफादारी और विनम्रता के गुण गाएँ और कहें : क—कुत्ता !

ख—खरबूजा

बच्चो, तुमने अक्सर खरबूजा खाया होगा। खरबूजा हिन्दुस्तान का मशहूर फल है। हिन्दुस्तान का एक और भी मशहूर फल है; उसे फूट यानी हिन्दू-मुसलमानों की लड़ाई कहते हैं। हिन्दुस्तान के फल और मीवे बहुत मशहूर हैं और वे दूर-दूर तक दिमावर को जाते हैं, लेकिन फूट का मेवा बाहर नहीं जाता। अंग्रेज उमे बिलकुल नहीं खाते। अंग्रेज खरबूजा भी नहीं खाते, क्योंकि इससे हैजा फैलने का डर होता है। हिन्दुस्तान की हर चीज से हैजा फैल सकता है—खरबूजे से, तरकारी से, दूध से, पानी से, हवा से, मिट्टी से। इस देश के जर्रे-जर्रे में हैजा छिपा हुआ है। इसलिए खरबूजा

कभी नहीं खाना चाहिए। खरबूजा बाहर से बड़ा खूबसूरत और छुशन्दार होता है, लेकिन अन्दर से त्रिलकुल फीका और बीजों से भरा हुआ होता है। कुछ आदमी भी खरबूजे की तरह होते हैं। लेकिन हम उन्हें खरबूजा नहीं करते— बड़े आदमी कहते हैं। दुनिया के हर देश में बड़े आदमी होते हैं, लेकिन जितने



खरबूजे हिन्दुस्तान में होते हैं और कहीं नहीं होते। खरबूजे में एक और विशेषता भी है। और वह यह कि जब छुरी खरबूजे पर गिरती है तो खरबूजा कटता है और खरबूजा छुरी पर गिरता है तब भी खरबूजा ही कटता है। लेकिन यह विशेषता बड़े आदमियों में नहीं पाई जाती; वे स्वयं कभी नहीं कटते, हमेशा दूसरों को कटवाते हैं; इसलिए कहो: ख—खरबूजा!

ग—गाली

बच्चों, तुम्हें गाली देना पसन्द है न? क, ख, ग सीखने से बहुत पहले तुम गाली देना सीख जाते हो। मैंने तुम्हें खेल के मैदान में अक्सर गाली देते सुना है। तुम गाली बककर बहुत खुश होते हो—विशेषकर माँ-बहन की गाली।

लेकिन बच्चों, अगर तुम जरा सोचो तो तुम्हें मालूम होगा कि माँ-बहन की गाली वास्तव में कोई गाली नहीं है। इस गाली से तुम्हारी वह

दिनचर्या जाहिर होती है जो तुम्हें अपने 'से भिन्न सेक्स के प्रति है। क, ख, ग सीखने से पहले ही तुम यह बात जान लेते हो कि लड़के और लड़कियाँ एक-दूसरे से अलग प्रकार के होते हैं। यही कारण है कि लड़के लड़कियों को और लड़कियाँ लड़कों को पसन्द करती हैं और जब ये लड़कियाँ और लड़के जवान होते हैं तो एक-दूसरे से शादी-ब्याह करते हैं और वही काम करते हैं जिसकी तुम गाली देते हो। भला, इस गाली में क्या बुरी बात है? अगर यह गाली है तो फिर तुम छुट एक गाली हो; तुम्हारा जन्म गाली है; तुम्हारा अस्तित्व गाली है, क्योंकि इसी गाली की वजह से तुम अपनी माँ के पेट से जने गए हो; तुम आसमान से नहीं गिरे हो, न तुम परियों के देश से आये हो, न तुम सारस की चोंच से प्रकट हुए हो। ये कहानियाँ तुमसे तुम्हारी वास्तविकता छिपाने के लिए कही जाती हैं। असल में तुम अपनी माँ के पेट से पैदा हुए हो, जिस तरह खूबसूरत बिल्ले और बिल्ली के सुन्दर बलूंगड़े अपनी माँ के पेट से पैदा होते हैं। तुम दुःख, दर्द, मुसीबत और ममता की सन्तान हो, इसीलिए इस कदर भोले और सुन्दर हो। लेकिन मैंने आज तक किसी खूबसूरत बिल्ले और म्याऊँ-म्याऊँ करते हुए बिल्ली के बच्चे को माँ-बहन की गाली देते नहीं सुना। फिर तुम इन्सान के बच्चे होकर क्यों अपने-आपको गाली देने में अभिमान महसूस करते हो?

बच्चो, माँ-बहन की गाली कोई गाली नहीं है। जब कभी तुम्हें कोई ऐसी गाली दे तो चुप हो जाओ, मुस्कराकर गाली देने वाले को समझा दो कि यह गाली नहीं है; यह तो अपना मुँह चिढ़ाना है, अपने-आप पर थूकना है।

गाली वह होती है जब एक इन्सान दूसरे इन्सान को भूखा रखता है; गाली वह होती है जब कोई तुम्हें शरीफ गुलाम और घुटनाटक बनाता है; गाली वह होती है जब कोई तुम्हें मोहब्बत से, स्नेह से, सौन्दर्य से, स्वतन्त्रता से वंचित कर देता है। ऐसी हालत एक स्थायी गाली होती है। उसे गाली दो जो तुम्हें अपने बराबर का न समझे, जो तुम्हें गुलाम बनाना

चाहे, जो तुम्हारे गले में पट्टा और जंजीर डालना चाहे, जो तुम्हारी बफा-दारी पर पीट ठोकना चाहे, तुम्हें अनाथालय में रखकर दान लेना चाहे, तुम्हारे सौन्दर्य को बाजार में बेचना चाहे, तुम्हारे प्रेम का गला घोटना चाहे, तुम्हारी आजादी के टुकड़े-टुकड़े करना चाहे ।

उस वक़्त गाली दो, ज़रूर गाली दो । मैं गाली को दुरा नहीं सम-भक्ता; लेकिन सच्ची गाली दो । भूटी गाली देने से हमेशा इन्को और कहो : ग—गाली !

घ—घर

घर छोटा हो या बड़ा, अपना घर बड़ा ग्वंसूगत होता है । क्योंकि घर में माँ होती है और बाप होता है और भाई-बहन होते हैं और उन सबका प्यार होता है, जो दुनिया में घर से बाहर किसी मूल्य पर नहीं मिल सकता । इसलिए सब बच्चे घर को बहुत पसन्द करते हैं ।

परन्तु कुछ बच्चों के पास घर नहीं हैं, क्योंकि उनके माँ-बाप के पास भी घर नहीं हैं । ये बच्चे पेड़ों के तले सोते हैं, फुटपाथों पर लेटते हैं या किसी टूटी पुलिया के नीचे पड़ रहते हैं । दूसरी ओर ऐसे बच्चे भी होते हैं जो होते तो अकेले हैं, परन्तु उनके लिए घर में दस कमरे होते हैं जिनमें पचास बच्चे आसानी से रह सकते हैं ।

फिर कभी ऐसा भी होता है कि किसी बच्चे के पास एक घर भी नहीं होता और किसी बच्चे के पास बहुत से घर होते हैं, जिनमें उस बच्चे के माँ-बाप कभी-कभी रहते हैं—एक घर सरदियों में रहने के लिए, एक घर गरमियों में रहने के लिए, एक घर बसन्त ऋतु के लिए, एक घर पतझड़ के दिनों के लिए, एक घर शादी-ब्याह के लिए, एक घर भोग-विलास के लिए । एक घर में सामान बन्द रहता है, एक घर में उल्लू बोलते हैं; दद्यपि वहाँ बच्चों को चहकना चाहिए और जो बच्चे टूटी पुलिया के नीचे या


फुटपाथ पर रहते हैं उनको यह फालतू घर मिल जाने चाहिएँ, क्योंकि दुनिया के हर बच्चे को घर के प्यार की जरूरत है ।

कभी कभी अच्छे-भले बसे-बसाए घर नष्ट हो जाते हैं । बच्चा देखता है कि बाप सुबह से शाम तक घर ही पर रहता है, क्योंकि उसके पास काम नहीं है । फिर एक दिन बच्चा देखता है कि अब उसके बाप के पास स्कूल की फीस नहीं है और अब बच्चा स्कूल नहीं जा सकता । फिर एक दिन घर में खाना नहीं पकता । फिर एक दिन कुछ सिपाही आते हैं और बच्चे को उसके माँ-बाप सहित, उनका असबाब बाहर फेंककर, निकाल देते हैं और बच्चे का घर छिन जाता है ।

हमारे नये व्याकरण में कोई बसे हुए घर को बच्चे से नहीं छीन सकेगा; कोई उसकी किताबें बाहर नहीं फेंक सकेगा । उसके खिलौने उसके घर में रहेगे; वह गली की नाली में बहाए नहीं जायेंगे ।

परन्तु घर सदा सिपाहियों के आने से ही नष्ट नहीं होते । कभी-कभी एक नहीं लाखों घर एक क्षण में देखते-देखते नष्ट हो जाते हैं । बच्चो, तुमने बहुधा घरों को जलते देखा होगा । कभी-कभी घर को अपने चिराग ही से आग लग जाती है, जैसा आजकल हमारे देश में हो रहा है । परन्तु कभी-कभी यह आग आकाश से बरसती है, जैसा पिछले महायुद्ध में नागासाकी और हिरोशिमा में हुआ था—जब आकाश से एक एटम-बम गिरा और उसने गिरते ही लाखों घरों को जलाकर राख कर दिया ।

इसलिए बच्चो, अपने घरों की रक्षा करो और उस आग का विरोध करो जो लाखों घरों को इस प्रकार एक मिनट में भस्म कर देती है, जिससे हमारा घर, तुम्हारा घर, दुनिया के लाखों बच्चों के लाखों घर एटम-बम के भय से सुरक्षित रहें । घरों पर बम बरसाने वाले अच्छी तरह से सुन लें, इसलिए जोर से बोलो : व—घर !



च—चोर

बच्चे, चोर वह होता है जो तुम्हारी चीज चुराकर ले जाय, जिस तरह चूहे ताक पर से तुम्हारी मिठाई चुराकर ले जाते हैं। लेकिन चोर सिर्फ चूहे ही नहीं होते, इन्सान भी चोर होते हैं। चूहे या इन्सान इसलिए चोरी करते हैं कि उनके पास वह चीज नहीं होती जिसकी वे चोरी करते हैं और जो दूसरों के पास होती है। उदाहरणार्थ, यदि चूहों के पास मिठाई होती तो क्या वे तुम्हारी मिठाई चुराते ? हरगिज नहीं। यही हाल इन्सानों का है। वे भी एक तरह के चोर हैं और वही चीज चुराते हैं जो उनके पास नहीं होती। वे चोरी करते हैं जब वे भूखे होते हैं, या नंगे होते हैं, गरीब होते हैं। चोरो से हमेशा बचना चाहिए। चूहों से भी बचना चाहिए; क्योंकि उनसे प्लेग फैलता है। चूहों को बिल्ली खाती है और चोरों को हुकूमत। लेकिन कभी-कभी हुकूमत चोरों की भदद करती है या स्वयं चोर बन जाती है और लोगों की चीजें चुरा लेती है। जब तुम देखते हो कि राम फटे कपड़े पहने स्कूल में आता है और मोहन रेशम की पोशाक पहनता है, जब देखो कि गुरदयाल शहद और मकखन से नाश्ता करता है और चुन्नु के पास लोबिया खाने के लिए भी एक पैसा नहीं होता, जब देखो कि हर्ष की आँखें कमल की तरह खिली हैं, बालों में खुशबूदार तेल लगा हुआ है और मुन्नु की आँखें लाल हैं, ओठों पर दैन्य और निराशा की पपड़ियाँ जमी हैं और आँसुओं की बूँदें उसकी बड़ी-बड़ी, सहमी-सहमी, हैरान-हैरान पुतलियों पर झलक रही हैं, तो समझ लेना चाहिए कि हुकूमत स्वयं चोर है, या चोरों से मिली हुई है। ऐसी हालत में देश की तमाम दौलत सबमें बराबर-बराबर बाँट देनी चाहिए, ताकि कोई कुछ चुरा ही न सके। न हुकूमत रहे, न चोर। क्योंकि जहाँ चूहे रहते हैं, वहाँ बिल्ली भी रहती है और जहाँ चोर हैं वहाँ हुकूमत भी होती है; इसलिए कहो: च—चोर !

छ—छड़ी

गुरुजी की छड़ी से सब बच्चे परिचित हैं; उसका मजा सबने चखा है। मैंने भी चखा है। जब मैं पाठ भूल जाता था तो गुरुजी की छड़ी चलती थी और कभी-कभी फ्रण्टियर मेल से भी तेज चलती थी। इसी छड़ी ने हमें बहुत से विचित्र पाठ सिखाए, याद कराए और रटाए। उदाहरण के लिए, इस छड़ी ने हमें याद कराया कि अंग्रेजी साम्राज्य में सूर्य कमी अस्त नहीं होता; परन्तु आज वह सूर्य अस्त हो चुका है।

इसी छड़ी ने मार-मारकर सिखाया कि यदि एक बनिया एक किसान को फसल के समय दस रुपये ब्याज पर देता है तो दस साल में उसकी कितनी जमीन कुर्क हो सकती है। आज इस छड़ी की मार के बावजूद वह किसान ब्याज देने से और जमीन कुर्क कराने से इन्कार कर रहा है और बनिए का सारा हिसाब भिगड़ा जा रहा है। पुराना हिसाब जा रहा है, नया हिसाब आ रहा है जिसमें बनिए के ब्याज पर ब्याज का कोई स्थान नहीं।

छड़ी के हिसाब से यदि एक आदमी कुमारी अन्तरीप से बनारस जाय तो तीन साल में पहुँचेगा (यदि रास्ते में मर न गया तो)। नये हिसाब से वह तीन दिन में पहुँचता है, बल्कि एक दिन में भी पहुँच सकता है और जब तक यह नया व्याकरण आप तक पहुँचता है यह समय और भी घट जायगा।

छड़ी के भूगोल में गेहूँ साइबेरिया में उत्पन्न नहीं हो सकता था, परन्तु आज का नया व्याकरण साइबेरिया के बरफीले मैदानों में न केवल गेहूँ बल्कि गोभी, शलजम मटर सब-कुछ उत्पन्न कर रहा है।

छड़ी के इतिहास में वह राष्ट्र सबसे शक्तिशाली समझा जाता था जिस के पास सबसे लम्बी तोप होती थी। नये व्याकरण के इतिहास में वह राष्ट्र सबसे शक्तिशाली होता है जिसके पास सबसे ज्यादा फास्ताएँ होती हैं।

बच्चो, तुमने वह कहानी तो सुनी होगी जिसमें एक शिकारी ने जाल फेंककर बहुत से कबूतर पकड़े थे। फिर बाद में उन सारे कबूतरों ने एका


किया और अपने पंगों का जोर इकट्ठा लगाकर जाल समेत हवा में उड़ गए और शिकारी की पहुँच से बाहर चले गए ।

बच्चों, हमारा नया व्याकरण शिकारियों के लिए नहीं है, भोले-भाले कवूतरोँ के एके के लिए है । आज शिकारी बेचारा मुँह तक रहा है और कवूतर आकाश पर जाल समेत उड़े चले जा रहे हैं ।

नये व्याकरण के गुरुजी भी नये हैं । वह बच्चों को छुड़ी से नहीं मारते, उन्हें फूल भेंट करते हैं, इसलिए कि वह जानते हैं कि छुड़ी का पाठ भुलाया जा सकता है, परन्तु फूलों का पाठ कोई बच्चा नहीं भूल सकता । इसलिए उस आने वाले नये जीवन का इन्तजार करो और कहो : छु -- छुड़ी !

ज—जमीन

बच्चो, तुम इस समय जमीन पर बैठे हो । अगर तुम इस समय हवाई जहाज में होते तो मैं कहता कि तुम हवा में उड़ रहे हो । खैर, बच्चो, याद रखो जमीन बड़े काम की चीज है । जमीन से अनाज पैदा होता है, ताकि काश्तकार लगान अदा कर सकें । जमीन से मोना निकलता है, ताकि धनवान हुकूमत कर सकें । जमीन से लोहा निकलता है, ताकि जंग के लिए तोपें और बन्दूकें बन सकें । जमीन से मिट्टी निकलती है ताकि हमारी-तुम्हारी कदरें बन सकें । और सबसे बढ़कर जमीन का फायदा यह है कि जमीन गोल है; ऊपर-नीचे, दाएँ-बाएँ हर तरफ से गोल है । जिधर से देखो और अगर न भी देखो तो भी गोल है ।



कुछ लोगों का खयाल है कि दुनिया में भगड़े की जड़ 'ड' नहीं 'ज'

है, और जड़ में 'ज' भी है और 'ड़' भी। चुनाँचे वे कहते हैं कि ज़र, ज़न् (ज़ोरू), ज़मीन इन तीनों में 'ज़' है और इन तीनों की वजह से ही दुनिया में लड़ाई होती है और भगड़ा फैलता है। मैं उन लोगों से इसलिए सहमत नहीं कि ज़र, ज़न्, ज़मीन इन तीनों में से कोई चीज़ अपने-आप में बुरी नहीं। बुरी तो वह गड़बड़ है जो एक अरसे से मनुष्य के दिमाग में पैदा हो चुकी है—'नफा।' अगर यह गड़बड़ दूर हो जाय तो दुनिया में चारों ओर सुन्दरता-ही-सुन्दरता दिखाई दे और यह खूबसूरत ज़मीन खुशी से नाचते-नाचते और भी गोल हो जाय, बल्कि गोल-मटोल हो जाय; इसलिए कहो : 'ज'—ज़मीन !

भू—भगड़ा

बच्चे, भगड़ा (लड़ाई) बढ़ है जो अभी कुछ साल हुए खत्म हुआ है और जिसकी अब फिर तैयारी हो रही है। जब लड़ाई-भगड़ा नहीं होता तो उसे शान्ति का ज़माना कहते हैं। शान्ति के समय लोग लड़ाई की तैयारियाँ करते हैं और लड़ाई के ज़माने में शान्ति के सपने देखते हैं; इस व्यवहार को राजनीति कहा जाता है। पहले भगड़ा इक्के-दुक्के आदमियों के बीच होता था, फिर कबीलों के बीच बढ़ने लगा, फिर बादशाहों के बीच होने लगा और अब देशों और जातियों के बीच हुआ करता है। लेकिन परिणाम हर हालत में वही होता है, यानी लोग मरते हैं, औरतें विधवा और बच्चे अनाथ होते हैं, खून की नदियाँ बहती हैं और अन्त में न्याय की जीत होती है। जब से दुनिया में भगड़ा और युद्ध शुरू हुआ है, हमेशा न्याय और सत्य की विजय होती चली आई है। पहले महायुद्ध में भी न्याय की जीत हुई थी। दूसरे महायुद्ध में भी न्याय की जीत हुई। इससे अगले युद्ध में भी न्याय ही विजयी होगा। उससे अगले युद्ध में भी न्याय ही जीतेगा। अन्ततोगत्वा एक दिन इस दुनिया में एक भी आदमी शेष न रहेगा,

मिर्फ न्याय-ही-न्याय रह जायगा। और यही लड़ाई-भगड़े की सबसे बड़ी खूबी है, इसलिए कहो : भू—भगड़ा !

ट—टामी

बच्चो, टामी ग्राम तौर पर अंग्रेज सिपाही को कहते हैं। यह सिपाही विलायत से आया और एक शताब्दी हिन्दुस्तान में रहकर फिर विलायत लौट गया। सिपाही तो हिन्दुस्तानी भी होते हैं, लेकिन वह टामी नहीं होते। टामी और हिन्दुस्तानी सिपाही में यही अन्तर था कि हिन्दुस्तानी सिपाही काले रंग के थे और टामी सफेद रंग के; टामी को लगभग पचहत्तर रुपये तनखाह मिलती थी और हिन्दुस्तानी को लगभग तीस रुपये। टामी के जीवन की आवश्यकताएँ हमेशा बहुत ज्यादा रहीं और हिन्दुस्तानी की बहुत कम। हिन्दुस्तानी सिपाही ने भी अपनी आवश्यकताएँ बढ़ाने की कोशिश की, लेकिन इससे उसकी तनखाह न बढ़ी। तब उसने डाट-डपटकर टामी से कहा—तू यह मुत्क छोड़, जिससे मेरी तनखाह भी बढ़ जाय, मैंने बहुत देर सब्र किया है। तुम भी हिन्दुस्तानी सिपाही की तरह सब्र करना सीखो और कहो : ट—टामी !

ठ—ठिठोली

बच्चो, ठिठोली उसे कहते हैं जो दूसरों को हँसाए। आदमी साधारण-तया दूसरों की तकलीफ पर हँसता है, इसलिए सबसे अच्छा ठिठोली वह है जो दूसरों को तकलीफ दे। बच्चो, याद रखो कि तमाम जानवरों में मनुष्य ही एक ऐसा जानवर है जो हँसता है, और किसी भी जानवर को हँसना नहीं

आता, क्योंकि वे दूसरों को तकलीफ में देखकर खुश नहीं हो सकते। इसी-लिए मनुष्य को चराचर सृष्टि में सर्वश्रेष्ठ कहते हैं।

बच्चे, तुमने देखा होगा कि जब कोई केले के छिलके पर से फिसलता है तो कितनी हँसी आती है। जब कोई बाजार में टकराकर गिर पड़ता है तो हमें कितनी हँसी आती है। उस दिन जब स्कूल के बाहर लोबिया बेचने



वाले की टोकरूरी गन्दी मोरी में गिर पड़ी थी तो तुम सब बच्चे किस तरह कहकहा मारकर हँसे थे। इन बातों ही से यह पता चलता है कि तुम सब इन्सान के बच्चे हो, जानवर नहीं हो।

हँसना इन्सान के लिए बहुत जरूरी है, इसलिए भूतकाल में रोमन लोग आदिमियों को शेरों से फड़वाकर बहुत खुश होते थे और हँसते-हँसते लोट-पोट हो जाते थे। आजकल लोग आदिमियों को शेरों से फड़वाकर नहीं हँसते, बल्कि उन्हें तोपों के मुँह पर उड़ाकर हँसते हैं, उनके पाँव में गुलामी की बेड़ियाँ डालकर कहकहे लगाते हैं और इसे मानवी सभ्यता की चरम सीमा कहते हैं। बच्चे अगर तुम भी सभ्य और सुसंस्कृत बनना चाहते हो तो

दूसरो को तकलीफ में डालकर खूब हँसो, कहकहे लगाओ, दूसरों को हँसाओ और ठिठोली बन जाओ । और कहो : ट—ठिठोली !

ड—डाकू

बच्चो, डाकू चोर का बड़ा भाई होता है और बड़ा खतरनाक होता है । तुमने अक्सर देखा होगा कि तुम्हारा बड़ा भाई किस तरह तुमसे जबरदस्ती खिलौना छीनकर चला जाता है और तुम रोते रह जाते हो । उस समय तुम रोने के सिवाय कुछ नहीं कर सकते, क्योंकि तुम्हारा बड़ा भाई तुमसे ज्यादा ताकतवर है । वह बड़ा है और तुम छोटे हो । यही हाल डाकू का है । वह भी अपने से छोटे और कमजोर आदमी पर हाथ डालता है और उससे सब-कुछ छीन लेता है ।

जब एक इन्सान ऐसा करता है तो हम उसे डाकू कहते हैं, जब दो इन्सान ऐसा करते हैं तो हम उसे कबीला कहते हैं, जब तीन इन्सान ऐसा करते हैं तो हम उसे जागीरदारी कहते हैं, और जब चार इन्सान ऐसा करते हैं तो वह साम्राज्य कहलाता-है । नाम भिन्न हैं, लेकिन सिद्धान्त वही है । और फिर इसमें मजा यह है कि जब एक इन्सान डाका डालता है तो हम उसे फौसी की सजा देते हैं, लेकिन जब चार आदमी मिलकर यह काम करते हैं तो उन्हें खिताब दिये जाते हैं, जाति उन्हें अपना 'हीरो' समझती है और पूजती है, सैकड़ों बरसों तक उनका नाम रहता है, उनके बेटों को जागीरें दी जाती हैं और वे लोग बादशाह तथा राजाधिराज बना दिए जाते हैं; और उनका पद परमात्मा के बाद समझा जाता है । राम-राम ! जमाने को कैसी हवा लग गई है ! बच्चो, इन डाकूओं से हमेशा बचो और दुनिया की शक्ति को मनुष्य में बराबर बाँट दो, ताकि कोई जबरदस्त न रहे, कोई कमजोर न रहे । जब तक ऐसा नहीं होता नई प्राइमर पढ़ते जाओ और कहो : ड—डाकू !

'ढ—ढेर

बच्चों, बहुत सी चीजें एक जगह जमा हो जायँ तो उसे ढेर कहते हैं। जंगल भी एक प्रकार का ढेर होता है—ढरख्तों का। स्कूल भी एक प्रकार का ढेर होता है—बच्चों का। पुराने जमाने में शासन की ओर से हर गाँव में अनाज का ढेर रखा जाता था, ताकि अकाल के दिनों में लोगों को किसी प्रकार का कष्ट न हो। मुगल बादशाहों के जमाने में भी अनाज के बड़े-बड़े ढेर रखे जाते थे, जिनमें हर साल नया अनाज भरा जाता था। आजकल भी हुकूमत ढेर स्थापित करती है, लेकिन उनमें अनाज नहीं भरा जाता, उनमें रुपये और नोट भरे रहते हैं। उन ढेरों को लोग बैंक के नाम से पुकारते हैं। दुर्भिक्ष के दिनों में भी ढेर अनाज के बदले रुपये और नोट बाँटते हैं। रुपया चाँदी का होता है, नोट कागज का होता है और ये दोनों चीजें खाने के हक में अच्छी नहीं। अभी कुछ वर्ष हुए बंगाल में अकाल पड़ा था और लाखों लाशों के ढेर लग गए थे। इसकी वजह यह थी कि महाजनों और दूसरे अमीर आदमियों ने अनाज छिपा लिया था। अगर उस वक्त हुकूमत के अपने अनाज के ढेर होते तो वह फौरन अनाज निकाल-निकालकर लोगों में बाँट देती। लेकिन ऐसा न हो सका। शायद अब लोगों को अक्ल आ जाय और गाँव-गाँव में अनाज के ढेर कायम हो जायँ।

इंगलिस्तान एक द्वीप है, लेकिन हिन्दुस्तान एक ढेर है—बुलबुलों का।

सारे जहाँ से अच्छा हिन्दोस्ताँ हमारा।


हम बुलबुलें हैं इसकी यह गुलसिताँ हमारा ॥

हिन्दुस्तान में चालीस करोड़ बुलबुलें रहती हैं। ऐसी लुद्र, रोती, बिसूरती, फाके करती बुलबुलें दुनिया के किसी और हिस्से में मौजूद नहीं। सिर्फ हिन्दुस्तान ही इन बुलबुलों का ढेर है—इसके साथ-साथ गुलामी, अज्ञान, पतन, विवशता, निर्जीवता का; इसलिए कहो : ढ—ढेर !

त—तोता

बच्चों, तोता उस आदमी को कहते हैं जो अपने मालिक का सघाया हुआ होता है, और वही कहता है जो उसका मालिक उससे कहलवाना चाहता है। तुमने अक्सर ऐसे तोते देखे होंगे। ये हर जगह, हर देश और हर जाति में पाये जाते हैं; और घरों में, जलसों में, टफ़तरों में, असेम्बलियों में अपने मालिक के रटाये हुए वाक्य बोलते रहते हैं। सच पूछो तो दुनिया में उन्हीं तोतों की हुकूमत है।

मालिक उन तोतों को हमेशा अपने पिंजरे में बन्द रखता है और उन्हें बड़े प्यार से हर रोज़ अपने हाथ से खाना खिलाता है, क्योंकि तोता बड़ा वफ़ादार होता है, और वह अपने मालिक के रटाये हुए वाक्यों के अलावा और कुछ नहीं बोलता।



तोता एक किस्म की चिड़िया भी है। उसका रंग हरा, चोंच मुड़ी हुई और जबान चम्मच की तरह होती है। यह भी पिंजरे में रहना पसन्द करता है और अपने मालिक के रटाये हुए शब्द बोलने की कोशिश करता है। इसलिए लोग इसे भी तोता कहते हैं। लेकिन फिर भी तोता जानवर तोता आदमी से कम तोताचश्म यानी आँखें फेरने वाला (अकृतज्ञ) होता है। इसलिए तोता जानवर को ज्यादा महत्त्व नहीं दिया जाता। बस कहो : त—तोता !

थ—थैली

जैसे बिल्लियाँ काली होती हैं और सफेद भी होती हैं उसी तरह थैलियाँ काली होती हैं और सफेद भी होती हैं। परन्तु आजकल सफेद थैली कम दिखाई देती है और काली थैली अधिक पाई जाती है। काली थैली और सफेद थैली की पहचान यह है कि काली थैली भारी होती है और सफेद थैली हल्की होती है, बल्कि बहुधा तो बिलकुल खाली होती है। कभी-कभी उसके नीचे छेद होता है जिसमें जितने रुपए-पैसे डालो बाहर निकल जाते हैं। परन्तु काली थैली में ऐसा नहीं होता। उसके अन्दर छेद के स्थान पर खाने होते हैं जिनमें जितने रुपए डालो अन्दर-ही-अन्दर छिपते चले जाते हैं और उसका वजन बढ़ता चला जाता है।

काली थैली का महत्त्व युद्ध के बाद से बहुत बढ़ गया है और यह थैली अब बड़े ऊँचे-ऊँचे स्थानों पर दिखाई देने लगी है, जहाँ पहले केवल सफेद थैली दिखाई देती थी। कुछ लोग सफेद थैली के अन्दर काली थैली छिपाकर रखते हैं, मानो धर्म की आड़ में धन लूटते हैं। ऐसे लोगों को हमारी व्याकरण में 'थैलीबाज' कहा जाता है। जो जितना बड़ा थैलीबाज होगा उसकी थैली बाहर से उतनी ही सफेद और अन्दर से उतनी ही काली होगी।

सफेद थैली दिन को निकलती है; काली थैली प्रकाश की अपेक्षा अन्धकार को पसन्द करती है। सफेद थैली मेहनत करने वाले हाथों में देखी जाती है; काली थैली बहुधा लोहे की तिजोरियों में बन्द की जाती है। सफेद थैली में बहुधा मूली, गाजर, चावल, किताब, राशन, चीनी, रखी हुई मिलती है; काली थैली में धरम-ईमान, सचाई, देशभक्ति, शान्ति और सुन्दरता के पर कटे हुए मिलते हैं। सफेद थैली में इन्सान का प्रेम होता है काली थैली में सिक्के-ही-सिक्के होते हैं। जब दुनिया के सारे बच्चे हमारा नया व्याकरण पढ़ लेंगे तो दुनिया में चारों तरफ सफेद थैलियाँ ही दिखाई देंगी। इसलिए बच्चो, जोर से कहो : थ—थैली ! परन्तु सफेद, काली नहीं !

द—देशद्रोही

बच्चों, देशद्रोही भी बनिये और दुकानदार की तरह एक व्यवसायी होता है। बनिया आटा, चावल, नमक, तेल, लकड़ी बेचता है और अपने लिए मुनाफा हासिल करता है। देशद्रोही अपना राष्ट्र, देश और जाति बेचता है और अपने लिए मुनाफा प्राप्त करता है। जिस तरह बनिया ज्यादा-से-ज्यादा फायदा उठाने की फिक्र में रहता है, उसी तरह देशद्रोही भी अपने-आपको ज्यादा-से-ज्यादा फायदा पहुँचाने की फिक्र में रहता है। लेकिन विचित्र बात यह है कि दुनिया में बनियों और दूसरे मुनाफा कमाने वालों को तो अच्छा समझा जाता है, लेकिन बेचारे देशद्रोही को बुरा; हालाँकि वह भी एक व्यवसायी है और उन्हीं सिद्धान्तों पर व्यवसाय करता है जिन पर आजकल की दुनिया का व्यवसाय, वाणिज्य और उद्योग-धन्धा चलता है। जब तक व्यापार वाणिज्य के यही सिद्धान्त रहेंगे, बनिये को अच्छा और देशद्रोही को बुरा समझना बिलकुल अन्याय है। छुशी की बात है कि हिन्दुस्तान में देशद्रोही को बुरा नहीं समझा जाता रहा। जितने गद्दार हिन्दुस्तान में पैदा हुए, दुनिया के और किसी हिस्से में नहीं। हमारे देश-द्रोहियों ने आज से सैकड़ों साल पहले इस देश को बेचना शुरू किया था और अब तक यह व्यापार चलता आ रहा है। आर्यों से लेकर फिरंगियों के जानने तक यह देश प्रतिभूषण और प्रतिफल विकता रहा है।


देशद्रोही की इज्जत हमेशा अपने देश में कम और अपने देश से बाहर ज्यादा होती है। हर व्यावसायिक वर्ग की तरह देशद्रोहियों का वर्ग भी बहुत सम्पन्न और खुशहाल होता है। यहूदियों की तरह देशद्रोही भी दुनिया के हर हिस्से में और हर देश में फैले हुए हैं और इनका कारोबार अन्तर्राष्ट्रीय है। गद्दारों की मिली भगत उदाहरणीय है। संकट के समय एक देशभक्त दूसरे की मदद नहीं करता; लेकिन एक देशद्रोही हमेशा दूसरे देशद्रोही की सहायता करता है।

बच्चो, अगर तुम इज्जत चाहते हो, ऐश चाहते हो तो देशद्रोही बनो, देशभक्त मत बनो और कहो : द—देशद्रोही !

ध—धन

बच्चो, धन से हर चीज खरीदी जा सकती है । तुमने यह पोथी धन देकर पाई है; यह तख्ती, यह ट्वात, यह कलम, कागज, पेन्सिल, स्लेट, हर चीज धन देकर पाई है । धन की सबसे बड़ी खूबी यह है कि इससे आदमी पत्थर की मूर्ति से लेकर पत्थर की पेन्सिल तक खरीद सकता है; और छुदा से लेकर खिदमतगार तक प्राप्त कर सकता है । धन दुनिया का बादशाह है । पहले-पहल दुनिया में धन या दाम नहीं हुआ करता था; सब लोग बेदाम थे, बल्कि यों कहो कि बूदम (बेवकूफ) थे । पहले यह होता था कि अगर मेरे पास चमड़ा है और मुझे गेहूँ चाहिए और तुम्हारे पास गेहूँ है और तुम्हें चमड़ा चाहिए तो तुम मुझसे चमड़ा ले लेते थे और मुझे गेहूँ दे देते थे और खुशी-खुशी घर चले जाते थे । अब यह सूरत है कि न तो मैं तुम्हें धन के बिना चमड़ा देता हूँ और न तुम मुझे धन के बिना गेहूँ देते हो और न हम लोग खुशी-खुशी घर जा सकते हैं; क्योंकि आजकल घर भी धन के बिना नहीं मिलता । इस स्थिति को लोग मानवी प्रगति के नाम से पुकारते हैं ।

कई लोग कहते हैं कि खुशी का धन से कोई सम्बन्ध नहीं, लेकिन मैंने किसी निर्धन को यह कहते नहीं सुना कि धन के बिना दुनिया में खुश रहना सम्भव है । पहले यह होता था कि लोग मेरे ज्ञान और कला को देखते थे और उसके बदले मुझे पन्द्रह रुपए नहीं देते थे, बल्कि मेरे जीवन की सभी आवश्यकताएँ पूरी कर देते थे । अब किसी ने मूल्य चुकाने का यह नया तरीका निकाला है और सारी दुनिया की खुशी को अपने कब्जे में कर लिया है । इससे तो शायद पहला तरीका ही अच्छा था । उसमें



खुशी ज्यादा थी; आजकल दाम अधिक दिखाई देते हैं, खुशी कम। पहले दाम कौड़ियों के होते थे, उन्हें दाम नहीं, बल्कि लुदाम कहते थे। फिर दाम धानुओं से बनाये जाने लगे; ताँबा, चाँदी, सोना, पीतल, लोहा—इन सब धातुओं से दाम तैयार किये गए। आजकल दाम कागज के बनते हैं। दाम जाल को भी कहते हैं। वास्तव में इस दाम और उस दाम में बहुत थोड़ा अन्तर है। यह भी एक तरह का जाल है, जिसमें इन्सान की खुशी कैद कर दी गई है। बच्चो, हम सब इस जाल में गिरफ्तार हैं, इसलिए कहो : ध—धन !



न—नियम

बच्चो, हर काम का एक नियम होता है, ढंग होता है, ढ़चरा होता है, कानून होता है और इसके बिना दुनिया में कोई काम पूरा नहीं हो सकता। जो लोग दुनिया में कोई कानून, कोई नियम नहीं चाहते उन्हें हम अराजकतावादी कहते हैं; जो लोग नियम और कानून चाहते हैं उन्हें हम सामाजिक कहते हैं। मनुष्य एक सामाजिक प्राणी है, अराजकतावादी नहीं। लेकिन हमका यह मतलब नहीं कि एक काम एक ही तरह से हो सकता है। काम करने के ढंग कई हैं और फिर जब काम का सिद्धान्त बदल जाता


है तो उसका नियम भी बदल जाता है। मानव-समाज मानवी क्रिया-कलापों के एकत्रीकरण का नाम है। जब मानवी क्रिया-कलाप बदलने लगते हैं तो काम करने का ढंग यानी नियम भी बदलने लगता है और मानव-समाज में परिवर्तन हो जाता है। ग्राम जनता की जमान में इसे इन्कलाब कहते हैं।

इन्कलाब जिन्दाबाद का नियम पुराने नियम से भिन्न है और पुराना नियम उससे पुराने नियम से भी भिन्न था। इस तरह अगर हम सैंकड़ों साल पीछे की मानव-सभ्यता की बीती हुई शताब्दियों की ओर लौट जायें तो पता चलेगा कि हर कुछ शताब्दियों के बाद यह नियम बदलता रहता है और बदलता रहेगा। एक दिन यह नया नियम भी, जो मैं आज तुम्हें पढ़ा रहा हूँ, पुराना हो जायगा। क्योंकि जीवन परिवर्तन का दूसरा नाम है और जब जीवन बदलता है तो उसके नियम भी बदल जाते हैं।


तुम्हारी आँसों के सामने इस समय मानव-समाज बदल रहा है और



हमारा प्रतिदिन का जीवन बदल रहा है। छुक्ड़े के बजाय हवाई जहाज,



भोज पत्र के बजाय रौटरी प्रेस है, पेड़ की छाल के बजाय मर्सराइड



कपड़ा है और जिन्दगी में एक की हुकूमत के बजाय सबकी हुकूमत है, और एक के प्रेम के बजाय सबके प्रेम है।

यह पुराना नियम नहीं है, यह नया नियम है। यह बदलने वाली जिन्दगी का नियम है। अगर पढ़ना चाहते हो तो पढ़ो; अगर गुनना चाहते हो तो पढ़ो; अगर जीना चाहते हो तो पढ़ो; वरना भौत और गुनामी तो भाग्य में लिखी ही है, और तुम्हारे इस जन्मसिद्ध अधिकार को तुमसे कोई छीन नहीं सकता। इसलिए कहो : न—नियम !

प—पतलून

बच्चों, 'प' पतलून होता है। 'प' पाजामा भी होता है, जो तुम अक्षर पहनते हो। और 'प' पंखा भी होता है, जो तुम्हारे घरों में अनाज के डण्डलों और गन्ने के चूमे हुए छिलकों से बनाया जाता है। लेकिन ये सब देसी चीजें हैं और किसी काम की नहीं हैं। इनसे तुम्हारे ज्ञान में कोई वृद्धि नहीं होती, इसलिए 'प' पतलून ही सही है।

पतलून पढ़े-लिखे लोग पहनते हैं; और जब तुम भी पढ़ना-लिखना सीख जाओगे तो पतलून पहना करोगे। पतलून पहनने से शरीर फुर्तीला



रहता है और मस्तिष्क तेज होता है। टर्जी एक पतलून इतने समय में सीता है जितने समय में दस पाजामें तैयार होते हैं। पतलून सीना बड़ा मुश्किल है। इसलिए बच्चों, अगर तुम्हें पढ़ने-लिखने से प्रेम है तो हरदम पतलून पहनने का पाठ याद करो, क्योंकि जो आदमी पतलून नहीं पहनता वह मूर्ख है।

आदमी पतलून पहनता है और पतलून पेटी पहनती है, जो अधिकांश में आदमी के कंधे तक जाती है। पेटी, पतलून, पहनना, पढ़ना ये तमाम शब्द 'प' से शुरू होते हैं, इसलिए कहो : प—पतलून !

फ—फाका

बच्चों, फाका (भुखमरी) हिन्दुस्तान का मनभाता खाना है। जिस तरह पश्चिम में लोग दिन में एक बार अण्डे और मक्खन अवश्य खाते हैं उसी तरह हिन्दुस्तानी भी दिन में एक बार फाका जरूर खाते हैं, इसलिए फाका (उपवास) हमारे धर्म में भी शामिल है और वह हमारी जिन्दगी का एक बहुत बड़ा हिस्सा है।

भूखे रहने की शिक्षाएँ अनगिनत हैं। उपवास करने से आदमी का दिल हमेशा परमात्मा की ओर लगा रहता है और कभी शैतान की ओर



नहीं झुकता। भूख भलाई सिखाती है, बुराई नहीं। भूखा रहने से ज्ञान

प्राप्त होता है और अज्ञान मिटता है। भूख आदमी को विनम्र बनाती है, उद्दण्ड नहीं। यही कारण है कि हिन्दुस्तानी दुनिया की अन्य जातियों और राष्ट्रों की तुलना में इतने विनम्र हैं। उपवास के शारीरिक लाभ भी कई हैं। इससे शरीर मोटा नहीं होता, अपनी वास्तविक हालत पर बना रहता है, बल्कि और भी छुरहरा हो जाता है। शरीर की फालतू चरबी घुल जाती है और आँखों की ज्योति इतनी तेज हो जाती है कि दिन में तारे नजर आने लगते हैं। इसके सिवा हड्डियों में भी एक खास लचक बल्कि फैलाव का अनुभव होता है। गोश्त सिकुड़ता है, हड्डियाँ फेलती हैं। यहाँ तक कि कुछ दिनों में आदमी गोश्त-पोश्त का नहीं, बल्कि हड्डियों का ढाँचा मालूम होने लगता है।

भूखा रहने वाले को—और हिन्दुस्तान में प्रतिदिन करोड़ों आदमी भूखे रहते हैं—पेट की बीमारी कम होती है। इसलिए भूखा रहने से कभी बदहजमी नहीं होती, पेचिश नहीं होती, पेट में फोड़ा नहीं होता, अन्धी आँत में सूजन नहीं होती। आर्थिक दृष्टिकोण से भी भूखा रहना अत्यधिक उपयोगी है, क्योंकि भूखा रहने वाले को पेट का धन्धा करने की क्या जरूरत है ? यही कारण है कि एक औसत भारतीय की आमदनी डेढ़ आना है।


लेकिन अब हमारे देश के बड़े-बड़े अमीर आदमियों ने मिलकर एक पन्द्रह वर्षीय योजना बनाई है, हमारी सरकार ने भी पंचवर्षीय योजना बनाई है जिस पर अमल करने से हिन्दुस्तान की आर्थिक उन्नति में तिगुनी वृद्धि हो जायगी; यानी जहाँ कि हिन्दुस्तानी पहले दिन में एक फाका करता था वहाँ अब तीन फाके किया करेगा।

बच्चो, उस मनोरम क्षण की प्रतीक्षा करो और कहो : फ—फाका !

ब—बच्चा

बच्चो, तुम सब बच्चे हो। बच्चे वे होते हैं जिनके माँ-बाप होते हैं और जो उन्हें कागज़, कलम, स्लेट और तख्ती देकर स्कूल भेजते हैं। लेकिन कई

बच्चे ऐसे भी होते हैं जिनके माँ-बाप नहीं होते और वे स्कूल में पढ़ने के लिए नहीं आते। लेकिन उन बच्चों को हम बच्चे नहीं कहते, अनाथ कहते हैं। दूसरे देशों में सौ बच्चों में से नब्बे बच्चे स्कूल में पढ़ते हैं। हिन्दुस्तान में सौ बच्चों में से सिर्फ दस बच्चे स्कूल में पढ़ते हैं, बाकी अँगना में गुल्ली खेलते हैं, इसलिए उन्हें अनाथ कहते हैं।



हिन्दुस्तान में सब देशों से ज्यादा संख्या में बच्चे पैदा होते हैं और मरते भी सबसे ज्यादा तादाद में हैं। लेकिन जीना-मरना तो भगवान् के हाथ में है, इसमें हमारा कोई दोष नहीं! बच्चे तो भगवान् और अल्लाह भेजता है और फिर वही उन्हें वापस बुला लेता है। यही बाइबिल में भी लिखा है। इसलिए कहो : ब—बच्चा !

भ—भलाई

बच्चों, भलाई उस काम को कहते हैं जो आदमी स्वयं करता है, लेकिन जिससे लाभ दूसरों को पहुँचता है। उदाहरण के लिए, अगर तुम अपने घर से मेरे लिए आटा, चावल, नमक, तेल लाते हो तो तुम भलाई (पुण्य) करते हो और लाभ मुझे होता है। और फिर मैं एक गरीब शिक्षक हूँ। मुझे सिर्फ पन्द्रह रुपये तनखाह मिलती है और इन पन्द्रह रुपयों में

मेरा गुजारा नहीं हो सकता, इसलिए अगर तुम चाहते हो कि मैं जिन्दा रहूँ और तुम्हें पुण्य प्राप्त हो तो मेरे लिए हमेशा-हमेशा आटा, चावल, नमक, तेल, लकड़ी लाते रहो। भलाई और पुण्य बड़ी अच्छी चीज है और अंग्रेजों ने एक शताब्दी से अधिक हिन्दुस्तान की भलाई की है। इसलिए कहो : भ—भलाई !

म—मंत्री

बच्चा, मंत्री हुकूमत चलाता है। मंत्री रियासत के सब बड़े आदमियों से बड़ा होता है और मंत्री से बड़ा सिर्फ गवर्नर होता है, या प्रेसिडेंट होता है, या बादशाह होता है।

तुमने अक्सर परियों की कहानियों में सुना होगा कि बादशाह राज करते हैं और मंत्री सलाह देते हैं। पिछले जमाने में भी, जो परियों का जमाना नहीं था, मंत्री बादशाह को सलाह देते थे और बादशाह उनके कहने पर चलता था। लेकिन आजकल यह होता है कि बादशाह या गवर्नर सलाह देते हैं और मंत्री उनके कहने पर चलते हैं।

परियों की कहानी में तुमने अक्सर देखा होगा कि मंत्री बुद्धिमान होता है और बादशाह मूर्ख। कर्मा-कभी यह होता है कि बादशाह बुद्धिमान होता है और मंत्री बेवकूफ। लेकिन आजकल बादशाह और मंत्री दोनों बुद्धिमान होते हैं, सिर्फ प्रजा बेवकूफ होती है; और अगर नहीं होती तो बनाई जाती है; और अगर फिर भी न बने तो जेल में ठूँस दी जाती है। इस तरह के शासन को प्रजातन्त्रीय शासन कहते हैं।

परियों के जमाने में एक बादशाह होता था और एक मंत्री। दोनों अलग रहते थे और दोनों के काम भी अलग थे। लेकिन आजकल कई देशों में एक ही आदमी एक ही समय में बादशाह है और मंत्री भी। वह खुद

ही सलाह देता है और खुद ही उस पर आचरण करता है। ऐसे आदमी को, प्रकट है कि, न बादशाह कहा जा सकता है और न मंत्री। इसलिए उसे डिक्टेटर कहते हैं। डिक्टेटर अपने देश में अकेला हाकिम (अधिकारी) होता है। वह खुद ही सलाह देता है और खुद ही उस पर आचरण करता है। प्रजा सिर्फ ताली बजाती है, वाह-वाह करती है, अपने खून के दरिया बहाती है; क्योंकि डिक्टेटर को खून बहाने का वेहद शौक होता है। इस प्रकार के शासन को फासिस्ती शासन कहते हैं।

लेकिन परी-देश की दुनिया में डिक्टेटर नहीं होते। परी देश की कहानी में सिर्फ बादशाह, मंत्री, राजकुमार और राजकुमारियाँ होती हैं। हिन्द में सिर-फिरे लोग इस कोशिश में हैं कि इस दुनिया को भी परी-देश बना डालें, जहाँ हर लड़का राजकुमार होगा और हर लड़की राजकुमारी। निकट भविष्य में इन लोगों के लिए एक पागलखाना खुलने वाला है, जहाँ ये सब लोग जीवित टफन कर दिये जायँगे। इसलिए बच्चों, इन लोगों का कभी विश्वास न करो और जोर से कहो : म—मंत्री !

य—याद

बच्चों, इस प्राइमर का बहुत जरूरी अक्षर 'य' याद है। याद किये बगैर तुम प्राइमर को कभी दिमाग में न रख सकोगे और इसे बहुत जल्दी भूल जाओगे। मैं नहीं चाहता कि तुम यह प्राइमर भूल जाओ, क्योंकि अगर तुमने यह प्राइमर भुला दी तो तुम अपने लिए और इस तरह दुनिया के लिए भी नई जिन्दगी न बना सकोगे। इसलिए इसे याद करो, फिर याद करो, फिर याद करो। इस प्राइमर को हमेशा के लिए याद रखो।

नई प्राइमर तुम्हारे लिए क्यों जरूरी है ? सम्भव है कि मैं तुम्हें इसका सन्तोषजनक जवाब न दे सकूँ; इसलिए नहीं कि तुम बच्चे हो, बल्कि मैं एक मामूली स्कूल-मास्टर हूँ। हाँ, मैं एक मामूली स्कूल-मास्टर होते हुए

भी जब आज की सभ्य कहलाई जाने वाली दुनिया की विषमताओं और क्रूर कृत्यों को देखता हूँ तो मुझे महसूस होता है कि दुनिया को एक नये कायदे की जरूरत है ।

फिर यह नया कायदा मैं तुम्हें क्यों पढ़ा रहा हूँ ? क्यों मैं इस कायदे को बड़े-बूढ़े, तीक्ष्ण-दृष्टि विद्वानों के पास नहीं ले जाता और उनसे प्रार्थना करता कि वे इस कायदे को सारी दुनिया में प्रचारित कर दें, बल्कि मैं अपने कायदे के लिए बच्चों से सहायता की याचना करता हूँ—बच्चे जो कमजोर हैं, जो निहत्थे हैं, जो मासूम हैं ?

बस, इसलिए मैं तुम्हारे पास आया हूँ, क्योंकि मैं जानता हूँ कि तुम निहत्थे हो, कमजोर हो और भोले हो; क्योंकि मैं जानता हूँ कि तुम खिलाड़ियों से खेलते हो, परियों से प्यार करते हो, पेड़ों से बातें करते हो, तारों की निगाहें पहचानते हो और अपने दिल में वह दौलत रखते हो जो डूबते हुए सुरज के सारे सोने में नहीं है । इसलिए मैं यह कायदा लेकर तुम्हारे पास आया हूँ कि तुम बड़े होकर इस दौलत को दुनिया-भर में फैलाओ ताकि हर बच्चे का लिबास रेशम का हो जाय, उसकी आँखों में खुशी और प्रतिभा चमकने लगे, वह परिस्तान की कहानी ही न सुने परिस्तान में रहे ।

बच्चो, अगर तुमने नये कायदे को याद रखा तो तुम यह सब-कुछ कर सकोगे; इसलिए इसे याद रखो और कहो : य—याद !

र—राजा

बच्चो, तुमने राजा देखा होगा । अगर राजा नहीं तो राजा साहब का हाथी अवश्य देखा होगा । हमेशा याद रखो कि राजा साहब का हाथी होता है और पंडित जी की बैलगाड़ी होती है और मौलवी साहब का घोड़ा होता है और गरीब का गधा होता है । घोड़ी का कुत्ता होता है और अक्सर वह

न घर का होता है न घाट का। लेकिन राजा साहब के पास सिर्फ हाथी ही नहीं होता, सब-कुछ होता है—घर, घाट, धोबी, कुत्ता, पंडित, मौलवी हाथी, चीता, बहली, गाड़ी, मोटर, कलंगी और हीरा। राजा साहब की रानी भी होती है, बल्कि आम तौर पर वह सभी रानियाँ होती हैं, जो आली-शान महलों में रहती हैं। जो औरतें रानियाँ नहीं होती हैं वे फूस के छपरों में रहती हैं। राजा के पास रिआया भी होती है और रिआया के बिना कोई राजा राजा नहीं कहला सकता। इस दुनिया में आरम्भ से यही नियम है कि राजा महल में रहता है, रिआया भोंपड़े में रहती है। वह तख्त पर बैठकर हुक्मत करता है और रिआया हल चलाती है। राजा शराब पीता है, रिआया पानी पीती है और पानी पी-पीकर भी नहीं कोसती। और जब पानी भी नहीं मिलता तो चुपचाप भूखी-प्यासी मर जाती है। ऐसे समय को अकाल और सूखा कहते हैं।


लेकिन यह दुनिया का पुराना कायदा है। नया कायदा जो तुम अब पढ़ रहे हो यह नहीं सिखाता। नये कायदे में राजा और प्रजा सब बराबर हैं। करोड़ों रुपये एक महल पर खर्च करने के बजाय रिआया के रहने के लिए हजारों अच्छे घर बनाये जाते हैं। कुछ मोटर और हाथी रखने के बजाय सरकारी कारखाने खोले जाते हैं; और कलंगी तो बिलकुल उड़ा दी जाती है। भला सिर पर कलंगी लगाने से किसका पेट भरता है? नये कायदे में कलंगी लगाने और हीरे-मोती के गहने पहनने पर किताबे पढ़ने को श्रेष्ठता दी जाती है। इसलिए नया कायदा पढ़ो और कहो : र— राजा !

ल—लोहा

बच्चो, लोहा तुमने अक्सर देखा होगा। यह एक काले रंग की कड़ी धातु है। यह देखो, तुम्हारे चाकू का फल लोहे का बना है; स्लेट के चौखटे

में जो पतरे जड़े हैं वे लोहे के हैं; तुम्हारे कलम में जो निब है वह लोहे से बना है; दर्जी की सुई भी लोहे से बनी है ; जार्ज वाशिंगटन का कुल्हाड़ा भी लोहे से बना था । तात्पर्य यह कि लोहे से अनगिनत चीजें बनती हैं ।

आजकल लोहे से मशीनें भी बनती हैं और मशीनगर्नें भी । मशीनों से मनुष्य वे तमाम काम करता है जो पहले अपने हाथ से किया करता था । इसका एक फायदा यह हुआ है कि मशीनें दिन-प्रतिदिन बढ़ी होती जा रही हैं और इन्सान के हाथ छोटे होते जा रहे हैं ।



युद्ध हमेशा मशीनगर्नों से और लोहे के दूसरे हथियारों से लड़े जाते हैं । मनुष्य को मारने के जितने हथियार हैं वे सब लोहे से बनते हैं, इसीलिए लोहे को धातुओं का राजा कहते हैं । अन्दाजा लगाया गया है कि पहले और दूसरे महायुद्ध में जितने मनुष्य मारे गए उनकी संख्या इनसे पहले लड़े गए तमाम युद्धों की सम्मिलित संख्या से कहीं अधिक है । सिर्फ एक इसी बात से पता चलता है कि लोहा कितनी उपयोगी धातु है । इसीलिए तो जिन राष्ट्रों के पास लोहा होता है वे बड़े राष्ट्र और जिनके पास लोहा नहीं होता, या कम तादाद में होता है, वे छोटे राष्ट्र कहलाते हैं ।

कुछ लोगों का खयाल है कि अभी तक लोहा मनुष्य के लिए इतना उपयोगी साबित नहीं हुआ जितना कि एक फूल, एक कदकहा या एक गीत । लेकिन ऐसे लोगों को आम तौर पर पागल कहा जाता है । ऐसे लोगों पर हमेशा दुनिया की फटकार बरसती रहती है और वे अक्सर कैद-खानों या पागलखानों में बन्द कर दिए जाते हैं, क्योंकि आजकल लोहे का जमाना है, गीत का जमाना नहीं, कदकहे का जमाना नहीं, फूल का जमाना नहीं । वह जमाना अभी नहीं आया जब आयगा, तब तक ये पागल

शायद मौत के मुँह में जा चुके होंगे। अब तो लोहे का जमाना है और लोहे और कोयले का चोली-गमन का साथ है; जहाँ ये दोनों मिल जाते हैं वहीं मनुष्य का खून बहता है। इसलिए कहो : क—कोयला, ख—खून और ल—लोहा !

व—वस्त्रहीन


बच्चो, तुम अक्सर वस्त्रहीन, नंगे-धड़ंगे गलियों में फिरते रहते हो और तुम्हें कोई बुरा नहीं कहता। तमाम जानवरों में से सिर्फ मनुष्य ही एक ऐसा जानवर है जो कपड़े पहनता है। बाकी जानवरों को, जो हमेशा नंगे रहते हैं, कभी कोई बुग नहीं कहता, न उन पर असभ्यता का दोषारोपण ही किया जाता है। यह असभ्यता सिर्फ वस्त्र पहनने वाले मनुष्य का विशेषाधिकार है। शायद इसीलिए हिन्दुस्तान में साधु-महन्त,



महात्मा हमेशा वस्त्रहीन रहकर जिन्दगी बिताते रहे हैं।

अब तुम नंगे घूमते हो, लेकिन जब तुम बड़े हो जाओगे तो तुम्हें नंगा फिरने से रोका जायगा। उस वक्त तुम गलियों में कपड़े पहनकर घूमोगे, और लोगों की बहू-बेटियों को ताका करोगे। यह असभ्यता तो जरूर है,

लेकिन नंगापन नहीं, और इस देश में नंगेपन को बहुत बुरा समझा जाता है। बालो द्वीप के स्त्री-पुरुष, मलाया के लोग, अफ्रीका के हब्शी ग्राम तौर पर वस्त्रहीन घूमते हैं, इसलिए वे सब-के-सब बुरे हैं, असभ्य हैं। नंगा रहना संस्कृति के प्रतिकूल है। संस्कृति उस बुरी चीज को कहते हैं जिसे कपड़ों में छिपाकर अच्छा दिखाया जाय।



यूनानी, हिन्दी, बौद्ध, ईसाई, तक्षणा किल्ला (मूर्ति कला) और चित्रकारी के उत्कृष्ट नमूने वे हैं जिनमें मनुष्य के शरीर को उसकी असली हालत में दिखाया गया है। हाथ, पाँव, सीना, जाँघें, लिंग सब-कुछ नंगा नजर आता है। इसी तरह पाश्चात्य और पूर्वी संगीत, काव्य और साहित्य के उत्कृष्ट नमूने वे हैं जिनमें मनुष्य और मनुष्य के मनोभाव विलकुल नग्न और वास्तविक रूप में दिखलाये गए हैं।

लेकिन ये पुरानी बातें हैं। आजकल नंगा रहने को बहुत बुरा समझा जाता है। यद्यपि मुझे मालूम है कि तुम्हें नंगा रहना पसन्द है, लेकिन क्या करूँ ? इन्स्पेक्टर साहब का हुक्म है कि तुम्हें नंगा फिरने से रोकूँ। इसलिए मैं तुम्हें नंगा रहने का पाट नहीं पढ़ा सकता। इसलिए बच्चों, नंगे न फिरो, कभी नंगे न फिरो। असल को, वास्तविकता को, अपने-आपको, जो-कुछ तुम हो, कपड़ों में छिपा लो। जब तुम बड़े हो जाओगे तो यह आदत तुम्हारे लिए बहुत लाभदायक सिद्ध होगी, क्योंकि उस समय तुम्हें पता चलेगा कि इन्स्पेक्टर साहब का हुक्म न सिर्फ स्कूल में चलता है

बल्कि काव्य, कला, साहित्य, संगीत, दफ्तर, समाज, धर्म, जिन्दगी के हर विभाग में चलता है। नग्नता अपराध है।

बच्चों, अगर यही नियम रहा तो वह दिन दूर नहीं जब मनुष्य के शरीर पर सिर्फ कपड़े-ही-कपड़े रह जायेंगे और अन्दर कुछ नहीं होगा। यह हमारी मानव-सभ्यता की अन्तिम सीढ़ी होगी—इसलिए बच्चों, कपड़े पहनो, और सम्भव हो तो कहो : व—वस्त्रहीन !

श—शराब

बच्चों, तुमने शायद अपने बाप को आधी रात के समय घर का दर-वाजा टटोलते, भूमते-भामते, गाते, गालियाँ बकते सुना होगा। यह शराब का प्रभाव होता है। शराब बड़ी अच्छी चीज है, क्योंकि यह अंगूर के रस से तैयार की जाती है। लेकिन आजकल अंगूर की ब्रेलें कहीं दिखाई नहीं देतीं, क्योंकि उन्हें उन सभी बच्चों ने काट डाला है, जो जार्ज वाशिंगटन की तरह हर समय कन्धे पर कुल्हाड़ा लिये फिरते हैं। इसलिए आजकल शराब अंगूर के रस से नहीं, बल्कि जौ या चावल या मक्की या कीड़े-मकौड़ों के रस से तैयार की जाती है। जो चीज जितनी ही ज्यादा सड़ी-गली-बुसी होगी उससे शराब उतनी ही बढ़िया तैयार होगी। यह शराब का पहला उसूल है। शराब का आखिरी उसूल बीवी-बच्चों को मारने-पीटने और उन्हें गालियाँ देने पर खत्म होता है। जब शराब तैयार हो जाती है तब उसमें थोड़ी-सी कुनैन भी डाल देते हैं ताकि मलेरिया के वे मच्छर, जो शराब के सड़ने-गलने की वजह से पैदा हो गए हैं, मर जायँ। इसीलिए तो शराब का स्वाद तीखा होता है और शराबी को कभी मलेरिया नहीं होता। लेकिन हिन्दुस्तान में लोग शराब बहुत कम पीते हैं, इसलिए यहाँ हर साल लाखों मौतें मलेरिया से हो जाती हैं। इसलिए बच्चों, अगर तुम मलेरिया से बचना

चाहते हो और कविता करना चाहते हो तो हमेशा शराब पियो; क्योंकि कविता निर्फ शराब पीने से आती है।

शराब पीने से आदमी का हौसला बढ़ जाता है, दिलेरी, मर्दानगी और काम करने का नादा पैदा होता है, इनलिए आजकल हिन्दुस्तान के शराबियों के हौसले इस कदर बढ़ गए हैं कि उन्होंने अपने देश को आजाद करा लिया है और अपनी हुकूमत कायम कर ली है। बच्चो, तुम भी शराबिस्तान का साथ दो और कहो : श—शराब !

स — सरकार

बच्चो, सरकार उमे कहते हैं जो थोड़े से आदमी बहुत से आदमियों पर अपना अधिकार जमाते हैं। तुम बहुत से बच्चे हो, लेकिन तुम सब मेरे अधीन हो। इस स्कूल में मेरी हुकूमत है। मैं इस तहसील में रहता हूँ। इस तहसील में और भी बहुत से आदमी रहते हैं, लेकिन इस तहसील पर निर्फ एक तहसीलदार की हुकूमत है। यह तहसील एक जिले में है, जहाँ कलेक्टर की हुकूमत है। यह जिला एक राज्य में है, जहाँ गवर्नर की हुकूमत है। राज्य एक देश में है, जहाँ प्रेसिडेण्ट की हुकूमत है। देश कामनवेल्थ में है जहाँ बादशाह की हुकूमत है। कामनवेल्थ धरती पर है, जहाँ परमात्मा की हुकूमत है। खुदा दुनिया में है, जहाँ पैसे की हुकूमत है। हुकूमत के बिन आदमी सौंस भी नहीं ले सकता। अगर यह हुकूमत न होती तो यह स्कूल भी न होता; न तुम मुझसे सबक लेते, न मैं तुमको पढ़ाता। यह भी हुकूमत का प्रताप है। इसलिए बच्चो, हमेशा हुकूमत (सरकार) की इज्जत करो और यह याद रखो कि हर आदमी हुकूमत नहीं कर सकता और हिन्दुस्तानी तो खाम तौर पर कभी हुकूमत नहीं कर सकता। जो लोग हुकूमत करते हैं वे लोगहाकिम कहलाते हैं और जिन पर हुकूमत की जाती है उन्हें शासित यानी रिआया कहते हैं। हाकिम हमेशा रिआया के फायदे के लिए सरकार चलाता

है, इसीलिए हाकिम हमेशा अमीर होता है और रिआया हमेशा गरीब होती है। अगर, परमात्मा न करे, कभी ऐसा हो जाय कि हाकिम रिआया के फायदे के लिए नहीं, उसके नुकसान के लिए सरकार चलाए तो रिआया अमीर और हाकिम गरीब हो जाय और यह अच्छी बात न होगी, क्योंकि गरीब हाकिम कभी सरकार नहीं चला सकता। इसलिए हाकिम को हमेशा रिआया के फायदे के लिए ही सरकार का काम चलाना पड़ता है। कुछ लोग चाहते हैं कि सरकार का अस्तित्व ही दुनिया से मिटा दिया जाय। ऐसे लोग बहुत बुरे होते हैं। वे तो मानो 'स' अक्षर को ही मिटाने पर तुले हुए हैं। बच्चो, अब तुम्ही बताओ कि अगर 'स' अक्षर को मिटा दिया जाय तो तुम सरकार में हाकिम कैसे बन सकोगे ? हुकूमत कैसे करोगे ? इसलिए इन पागल आदमियों को बातें कभी न सुनो और कहो : स—सरकार !

ह—हिन्दू

बच्चो, हिन्दू उसे कहते हैं जो मुसलमान का दुश्मन हो, वह काम करे जो मुसलमान न करता हो। यही कारण है कि मुसलमान गोश्त खाता है, हिन्दू तरकारी खाता है; मुसलमान सिर मुँटाता है; हिन्दू सिर पर चोटी रखता है; मुसलमान गाय को हलाल करता है, हिन्दू उसे माता समझकर पूजता है; मुसलमान सूअर को हराम समझता है, हिन्दू उसका अचार डालता है; मुसलमान मस्जिद में जाता है, हिन्दू मन्दिर में; मुसलमान चुपचाप नमाज पढ़ता है, हिन्दू शंख और घड़ियाल बजाकर आरती उतारता है। इस पर भी हिन्दू और मुसलमान दोनों भाई-भाई हैं !

हिन्दू पृथ्वीराज चौहान की इज्जत करता है, मुसलमान शाहजुहीन गौरी की; हिन्दू राणा सांगा को पूजता है, मुसलमान बाबर की शान में प्रशस्तियाँ लिखता है; हिन्दू राणा प्रताप को अकबर से बड़ा समझता है, मुसलमान अकबर को राणा प्रताप से अधिक महत्त्व देता है ; हिन्दू का हीरो

शिवाजी है, मुसलमान का औरंगजेब। इस पर भी हिन्दू और मुसलमान भाई-भाई हैं !

हिन्दू जिस मुहल्ले में रहता है वहाँ मुसलमान को घुसने नहीं देता; हिन्दू जिस चौके में खाना खाता है वहाँ मुसलमान का कदम नहीं पड़ सकता; हिन्दू जिस कमरे में सोता है वहाँ मुसलमान की छाया नहीं पड़ सकती; हिन्दू जल पीता है, मुसलमान पानी; मुसलमान बीबी को तलाक देता है हिन्दू उसे सारी उमर अपने साथ रखता है; मुसलमान मरकर गाढ़ा जाना पसन्द करता है, हिन्दू आग पर जलने को श्रेष्ठ समझता है। इस पर भी हिन्दू और मुसलमान भाई-भाई हैं !

हिन्दू मुसलमान को भलेच्छ समझता है और मुसलमान हिन्दू को काफिर मानता है; मुसलमान का जात-यात में विश्वास नहीं, हिन्दू उसे अपनी सभ्यता का केन्द्र-बिन्दु मानता है; हिन्दू की पवित्र भाषा संस्कृत है, मुसलमान की अरबी; हिन्दू टैगोर को पूर्व का कवि-सम्राट् समझता है, मुसलमान इकबाल को; हिन्दू अखण्ड हिन्दुस्तान चाहता है, मुसलमान पाकिस्तान। इस पर भी हिन्दू और मुसलमान भाई-भाई हैं !

अगर हिन्दू और मुसलमान दोनों भाई-भाई हैं तो 'दुश्मन' के लिए एक नया शब्द बनाना पड़ेगा। लेकिन जब तक कोई ऐसा शब्द नहीं गढ़ा जाता तुम यही समझो कि हिन्दू मुसलमान का दुश्मन है और हिन्दू और मुसलमान दोनों भाई-भाई हैं। और ये दोनों भाई एक देश में रहते हैं जिसके सम्बन्ध में कहा गया है 'सारे जहाँ से अच्छा हिन्दोस्ताँ हमारा' और 'ऐ आत्रे रोदे गंगा।' इसी देश में जहाँ हिन्दू और मुसलमान बसते हैं कुछ ऐसे लोग भी विद्यमान हैं, जो अपने-आपको मनुष्य कहलाना पसन्द करते हैं—खुदा के बन्दे। लेकिन यह उन लोगों की गलतफहमी है। ये लोग खुदा के बन्दे नहीं हैं, बल्कि नास्तिक हैं, खतरनाक भेड़िये! बच्चो, तुम जहाँ भी इन आदमियों को देख पाओ उनके मुँह पर थूक दो; क्योंकि इन्स्पेक्टर साहब का यही हुक्म है।

हिन्दू और मुसलमान दोनों भाई-भाई हैं और एक-दूसरे को देश-भाई कहते हैं। देश-भाई जब स्नेह की उमंग में आकर एक दूसरे के साथ खेलते हैं तो दंगा हो जाता है। दंगा बड़े मजे का खेल है और यह हिन्दुस्तान में अक्सर खेला जाता रहा है। क्योंकि यहाँ हिन्दू और मुसलमान बहुत संख्या में रहते हैं। आम तौर पर दंगा पंडित और मोलवी से शुरू होकर दफा १४४ पर जाकर समाप्त हो जाता है। इस दौरान में खून की नदियाँ बहती हैं, जिनमें हिन्दू और मुसलमान बड़ी खुशी से नहाते हैं। इसके बाद पुलिस स्थिति पर काबू पा लेती है; और फिर दूसरे दंगे की तैयारियाँ शुरू हो जाती हैं। बड़े मजे का खेल है यह। और चूँकि हिन्दू-मुसलमानों को कभी इस खेल से फुरसत नहीं मिली, इसलिए उन्होंने यह काम बहुत देर तक अंग्रेजों को सौंपे रखा कि वे हमेशा इन दोनों भाइयों के बीच न्याय कराते रहें। यही कारण है कि अंग्रेजों को न्यायशील कहा जाता है और हिन्दू-मुसलमानों को दंगाशील और जो लोग दंगाशील नहीं, उन्हें प्रगतिशील कहा जाता है। लेकिन देश में ऐसे मूखों की संख्या बहुत थोड़ी है। इसलिए कहो : ह—हिन्दू !

ज्ञ—ज्ञान

बच्चो, तुम इस समय हमारी वर्णमाला का आखिरी अक्षर पढ़ रहे हो, लेकिन आखिर में आने के कारण इसका महत्त्व कम नहीं है। दुनिया में सबसे महत्त्वपूर्ण चीज ज्ञान है, जो तुम इस समय मुझसे सीख रहे हो; जब तुम ज्ञान सीख जाओगे तो मेरी तरह ज्ञानी (विद्वान्) कहलाओगे; और हर महीने पन्द्रह रुपए पाओगे जो कि इस देश में एक विद्वान् की तनखाह है। बच्चो, ज्ञान बड़ी सम्पत्ति है, इसे न चोर चुरा सकता है, न राजा छीन सकता है, न भाई बाँट सकता है, न डाकू हथिया सकता है ! इसलिए जब ज्ञानी मर जाता है तो अपनी सम्पत्ति अपने साथ ले जाता है और अपने



बीवी-बच्चों को भूखा मरने पर मजबूर कर देता है, क्योंकि ज्ञान बड़ी दौलत है। ज्ञान मनुष्य का भूषण है, जिस तरह सोना औरत का भूषण है। लेकिन कई चीजें आभूषण के बिना ही अच्छी मालूम होती हैं जैसे चाँद। हर बच्चा शुरू में चाँद की तरह होता है, लेकिन बाद में वह पढ़-लिखकर विद्वान् बन जाता है और नौकरी पाता है। क्योंकि ज्ञान से नौकरी मिलती है और नौकरी से धन मिलता है। देखो, मैं इस स्कूल में नौकर हूँ और पन्द्रह रुपए तनखाह पाता हूँ। पन्द्रह रुपए दौलत को कहते हैं और पन्द्रह हजार रुपए भी दौलत को कहते हैं; पन्द्रह लाख रुपए भी दौलत कहलाते हैं। फर्क सिर्फ यह है कि ज्ञानी को पन्द्रह रुपए की दौलत मिलती है और कारखानेदार को पन्द्रह लाख की दौलत। लेकिन दौलत हर हालत में दौलत है—वह पन्द्रह रुपए हो या पन्द्रह लाख। इसलिए हर ज्ञानी को अपनी दौलत पर निर्भर रहना चाहिए, क्योंकि ज्ञान बड़ी दौलत है। बच्चो, ज्ञान सीखो; क्योंकि अगर तुम यह नहीं सीखोगे तो तुम्हें नौकरी नहीं मिलेगी। ऐसी दशा में तुम क्या करोगे? हलवाई की दुकान खोलोगे, व्यापार करोगे, जूते बनाओगे, कारखानों में काम करोगे, खेती-बाड़ी का धन्धा करोगे, जिसे मेरे-जैसा विद्वान् गर्व करने की या मान-प्रतिष्ठा की बात नहीं समझता है? इसलिए बच्चो, ज्ञान सीखो। ज्ञान के बगैर नौकरी नहीं मिल सकती और इज्जत नहीं हासिल हो सकती, बल्कि मुक्ति भी हासिल नहीं हो सकती। इसलिए कहो : ज्ञ—ज्ञान !

पहला पाठ

अंग्रेज इन्सान हैं। मलायावासी भी इन्सान हैं। इन्सान इन्सान पर डुकूमत करता है। डुकूमत चोर को सजा देती है। चोर डाकू का छोटा भाई है। सब इन्सान भाई-भाई हैं।

मोहन आम खाता है। बनिया सूद खाता है। टामी मक्खन खाता है। बंगाली भूखा रहता है। राजा महल में रहता है। रानी रेशम के कपड़े पहनती है। मेरी बहन का नाम रानी है। लेकिन उसके पास रेशम के कपड़े नहीं हैं।

खरबूजा खा; खरबूजा न बन। हैजे से मर; भूख से न मर। गाली बरक; चुप न रह। यह फूट का मेवा है; इसे दिसावर भेज।




राजा आया। हाथी आया। डाकू आया। अकाल आया। गोदाम कहाँ है? यह तो कागज का गोदाम है। अनाज का गोदाम कहाँ है? पहलवान बन; चूहा न बन। गोदाम पर अधिकार कर।

दूसरा पाठ

आज शान्ति है; कल लड़ाई होगी; परसों फिर सुलह हो जायगी। इसी का नाम प्रगति है। प्रगति मनुष्य करते हैं। हिन्दू-मुसलमान दंगा करते हैं। हिन्दू हिन्दू-जल पीता है। मुसलमान मुसलमान-पानी पीता है। इन्सान के लिए पानी कहाँ है ? कहाँ नहीं है।

शराव अंगूर से बनती है। गुलामी वफादारी से आती है। कुत्ता बड़ा वफादार जानवर है। भेड़िया जंगल में रहता है। कुत्ते के गले में जंजीर है। जंजीर को तोड़ दे। दूध का प्याला फोड़ दे।



मोहन बड़ा अच्छा तोता है। यह जान के पिंजरे में बोलता है—हिप्-हिप्-हुर्रा ! अमजद स्मिथ के पिंजरे में है। अमजद बोलता है—इसमें क्या सन्देह है ? मोहन हिन्दू है। अमजद मुसलमान है। हिन्दू मुसलमान का दुश्मन है। मोहन और अमजद भाई-भाई हैं। भाई लड़ते हैं। गद्दार एक-दूसरे की मदद करते हैं।

तीसरा पाठ

डिक्टेटर खून बहाता है। परी-देश में डिक्टेटर नहीं होता। मास्टर के पास पन्द्रह रुपए हैं। कारखाने वाले के पास लाखों रुपए हैं। हिन्दुस्तानी के पास डेढ़ आना है। पन्द्रह साल के बाद हिन्दुस्तानी के पास चार आने

होगे। पन्द्रह साल में पाँच हजार चार सौ पचहत्तर दिन होते हैं। हिन्दुस्तानी चालीस करोड़ हैं। हिन्दुस्तान में बुलबुलें रहती हैं।

बच्चा नंगा फिरता है; पतलून नहीं पहनता। पतलून पहनेगा तो नौकरी मिलेगी। नौकरी से इज्जत मिलती है। नौकरी कर। बीवी ला। इराम हासिल कर। सोहन के पास बहुत साधन हैं। मोहन के पास एक छुदाम नहीं। मोहन गरीब है। गरीब चोरी करता है। हाकिम हुकूमत करता है।

राजा तख्त पर बैठता है। रिआया हल चला रही है। यह भोंपड़ा है। वह महल है। गाली न बक। नया कायदा पढ़। पुराना कायदा भूल जा।

घर जा। डाकू से लड़। पिजरा खोल दे। आज रात है। कल सुबह होगी। सूरज निकलेगा। नया मनुष्य आयेगा। बच्चे खेलेंगे। कहकहे लगायेंगे। गीत गायेंगे।

